



امام حسین  
علیہ السلام  
دلربا کے قلوب



سید علی ظہری  
آیت اللہ العظمیٰ  
ولی امر مسلمین  
عجلہ اللہ

مترجم: سید صادق رضا نقوی  
نشر ولایت پاکستان





بِسْمِ اللَّهِ الرَّحْمَنِ الرَّحِيمِ

اے قوم پھر وہی ہے تباہی کا زمانہ  
 اسلام پھر ہے تیرِ حوادث کا نشانہ  
 کیوں چپ ہے، اسی شان سے پھر چھوڑ ترانہ  
 تاریخ میں رہ جائے گا مردوں کا فسانہ  
 مٹتے ہوئے اسلام کا پھر نام جلی ہو  
 لازم ہے کہ ہر شخص حسین ابن علی علیہ السلام ہو





امام حسین علیہ السلام

دربائے قلوب

امام حسین علیہ السلام کی اجتماعی، ثقافتی اور سیاسی حالات زندگی اور  
واقعہ کربلا کے علل و اسباب، اہداف اور نتائج پر  
ولی امر حضرت آیت اللہ العظمیٰ امام خامنہ ای دامت برکاتہ  
کے خطبات و تقاریر کا نادر مجموعہ

ترجمہ: سید صادق رضا تقوی

نشر ولایت پاکستان

(مرکز حفظ و نشر آثار ولایت)



|  |   |             |
|--|---|-------------|
| امام حسین <small>علیہ السلام</small> ، دلربائے قلوب                                      | : | نام کتاب    |
| ولی امر حضرت آیت اللہ <small>العظمیٰ</small> امام خامنہ ای <small>حَفَظَهُ اللهُ</small> | : | صاحب اثر    |
| مؤسسہ فرہنگی قدر ولایت - تہران   | : | تالیف       |
| سید صادق رضا تقوی  | : | ترجمہ       |
| سید حیدر عباس زیدی   | : | تصحیح       |
| شعبان ۱۴۲۸ ہجری / اگست ۲۰۰۷ء   | : | تاریخ اشاعت |
| مبارک زیدی   | : | کمپوزنگ     |
| الباسط پرنٹرز ۴۲۶۸۴۴۸ - ۶۶۰۶۲۱۱ - ۰۲۱  | : | طابع        |
| ۲۰۰۰   | : | تعداد       |
| ۹۰ روپے  | : | قیمت        |
| نشر ولایت پاکستان (مرکز حفظ و نشر آثار ولایت)  | : | ناشر        |

جملہ حقوق بحق ناشر محفوظ ہیں



# انتساب!

عالم ہستی کے امام حریت،  
تاریخ انسانیت کی سب سے شجاع انسان،  
میدان جنگ کے بطل جلیل،  
کائنات کے سب سے عظیم سُورما،  
عزت و آزادی کے عالمی علمبردار،  
حسین ابن علی علیہ السلام کے نام؛  
کہ جس کیلئے آزاد انسانوں کی آنکھیں اشکبار،  
دل مصمم ارادوں کے مالک،  
عزم جواں ہیں!



## فہرست

|    |       |  |
|----|-------|--|
| 13 | ..... | عرض ناشر   |
| 14 | ..... | پہلا باب: امام حسین <small>علیہ السلام</small> اور ربائے قلوب                |
| 14 | ..... | امام حسین <small>علیہ السلام</small> اور ربائے قلوب                          |
| 15 | ..... | امام حسین <small>علیہ السلام</small> کی تعلیمات اور دعائیں                   |
| 15 | ..... | سید الشہداء <small>علیہم السلام</small> ، انسانوں کے آئیڈیل                  |
| 16 | ..... | ایک حکیم (دانا) کا بے مثال جواب  |
| 17 | ..... | واقعہ کربلا سے قبل امام حسین <small>علیہ السلام</small> کی شخصیت و فعالیت    |
| 18 | ..... | دین میں ہونے والی تحریفات سے مقابلہ  |
| 19 | ..... | امر بالمعروف و نہی عن المنکر   |
| 20 | ..... | زندگی کے تین میدانوں میں امام حسین <small>علیہ السلام</small> کی جدوجہد      |
| 21 | ..... | دوسرا باب: امام حسین <small>علیہ السلام</small> کی حیات طیبہ کا اجمالی جائزہ |
| 21 | ..... | امام حسین <small>علیہ السلام</small> کی زندگی کے تین دور                     |
| 22 | ..... | دور طفولیت   |



24 ..... امام حسین علیہ السلام کا دوران جوانی

25 ..... امام حسین علیہ السلام کا دوران غربت

26 ..... رسول اللہ صلی اللہ علیہ وسلم کے اہل بیت علیہم السلام تمام عالم اسلام میں قابل احترام ہیں

28 ..... **تیسرا باب: ہدف کے حصول میں امام حسین علیہ السلام کا عزم و حوصلہ اور شجاعت**

28 ..... دشمن کے خلاف جنگ کی بہترین حکمت عملی

30 ..... خالص اسلام کی نشانی

30 ..... دشمن سے ہر صورت میں مقابلہ

31 ..... ظلم و ظلمت کے پورے جہان سے امام حسین علیہ السلام کا مقابلہ

32 ..... روح کربلا

33 ..... ”حسین منی وانا من الحسین“ کا معنی

33 ..... قیام امام حسین علیہ السلام کی عظمت!

34 ..... امام حسین علیہ السلام کی عظمت و شجاعت

35 ..... امام حسین علیہ السلام کا ہدف، اسلامی نظام اور اسلامی معاشرے کی تعمیر نو

36 ..... چند ماہ کی تحریک اور سو سے زیادہ درس

36 ..... اصلی درس: سید الشہداء علیہم السلام نے قیام کیوں کیا؟

38 ..... **چوتھا باب: امام حسین علیہ السلام کے قیام اور مقصد شہادت سے متعلق مختلف نظریات**

38 ..... الف: کیا امام حسین علیہ السلام کا قیام تشکیل حکومت کیلئے تھا؟

37 ..... ب: کیا امام حسین علیہ السلام نے شہادت کیلئے قیام فرمایا تھا؟

40 ..... حکومت و شہادت دو نتیجے تھے نہ کہ ہدف



- 41 ..... ہدف، ایسے عظیم واجب کو انجام دینا تھا کہ جس پر ابھی تک عمل نہیں کیا گیا!
- 42 ..... امام حسین علیہ السلام کے زمانے میں اس واجب کو انجام دینے کی راہ ہموار ہوئی
- 43 ..... پیغمبر اکرم صلی علیہ وسلم اسلامی احکامات کا مجموعہ لیکر آئے
- 44 ..... پیغمبر اسلام صلی علیہ وسلم کا بتایا ہوا راستہ
- 45 ..... انحراف کی اقسام
- 45 ..... شرعی ذمہ داری اور حکم موجود تھا مگر عمل کے لیے حالات پیش نہیں آئے تھے
- 47 ..... منحرف معاشرے کو اس کی اصلی راہ پر پلٹانے کے حکم کی اہمیت
- 48 ..... امام حسین علیہ السلام کے زمانے میں انحراف بھی تھا اور حالات بھی مناسب تھے
- 50 ..... سب آئمہ کا مقام امامت برابر ہے!
- 51 ..... وظیفہ کی ادائیگی ہمیشہ خطرہ کے ساتھ ہے!
- 53 ..... اسلامی معاشرے کو صحیح راہ پر لوٹانا، ہدف ہے
- 54 ..... سید الشہداء علیہم السلام نے پہلی بار یہ قدم اٹھایا
- 54 ..... حکومت یزید سے اسلام کو زبردست خطرہ ہے
- 56 ..... میرے قیام کا مقصد، امت محمدی صلی علیہ وسلم کی اصلاح ہے
- 58 ..... اسلامی حاکم، معاشرے میں کتاب خدا کو نافذ کرے
- 59 ..... پیغمبر صلی علیہ وسلم نے ذمہ داری کو مشخص کر دیا ہے
- 60 ..... میں دوسروں سے زیادہ اس قیام کے لئے سزاوار ہوں
- 61 ..... جو کچھ خدا نے ہمارے لیے چاہا ہے، خیر ہے
- 62 ..... امام حسین علیہ السلام نے اسلام کا بیمہ کیا
- 63 ..... سید الشہداء علیہم السلام کی یاد اور کربلا کیوں زندہ رہے؟
- 64 ..... وہ درس جو طوطوں نے اسیر طوطے کو دیا



- 66..... امام حسین علیہ السلام نے اپنے عظیم عمل سے ذمہ داری کو واضح کر دیا
- 67..... مختلف قسم کی ذمہ داریوں میں سے اصلی ذمہ داری کی تشخیص
- 68..... معاشرتی زندگی اور اس بقاء میں حقیقی ذمہ داری کی شناخت کی اہمیت
- 70..... آج واجب ترین کام کیا ہے؟
- 71..... آج اس بات کی گنجائش نہیں ہے کہ دشمن کی شناخت اور اس سے مقابلے کیلئے ضروری اقدامات میں غلطی کریں
- 72..... قیام کر بلا کا فلسفہ

- 74..... پانچ محال باب: امام حسین علیہ السلام کا ہدف اور اس کی راہ میں جانگاہیں
- 74..... کربلا کا خورشید لازوال
- 76..... معرفت کر بلا، تعلیمات اسلامی کی اوج و بلندی
- 77..... امام حسین علیہ السلام کے اہداف کا بیان
- 78..... فداکاری اور بصیرت، دفاع دین کے لازمی اصول
- 79..... حسینی ثبات قدم و استقامت
- 80..... شرعی عذر، انسان کی راہ میں رکاوٹ
- 82..... شرعی عذر سے مقابلے میں استقامت کی ضرورت!

- 84..... چھٹا باب: کربلا اور عبرتیں
- 84..... کربلا، جائے عبرت
- 85..... پہلی عبرت: مسلمانوں کے ہاتھوں نواسہ رسول کی شہادت!
- 86..... دوسری عبرت: اسلامی معاشرے کی آفت و بیماری



87 ..... ۱۔ اصلی عامل: معاشرتی سطح پر پھیلنے والی گمراہی اور انحراف  
گمراہی اور انحراف کی اصل وجہ؛ ذکر خدا اور معنویت سے

88 ..... دوری اور خواہشات کی پیروی

89 ..... اصلی اور بنیادی درد: ہدف کے حصول کی تڑپ کا دل سے نکلنا جانا

90 ..... جب خلافت کے معیار و میزان تبدیل ہو جائیں!

90 ..... دلوں میں تڑپ رکھنے والے افراد، معیاروں کو تبدیل نہ ہونے دیں

92 ..... ساتواں باب: طاقتہ کر بلا کے پس پردہ عوامل

92 ..... کیا حالات پیش آئے تھے کہ کر بلا کا واقع رونما ہوا؟

95 ..... اصلی عامل: دنیا پرستی، برائی اور بے حسی کا رواج پانا

96 ..... برائیوں کی گندگی سے اپنے دامن کو آلودہ نہ ہونے دیں

97 ..... دوسرا عامل: عالم اسلام کی مستقبل سے اہل حق کی بے اعتنائی

99 ..... آٹھواں باب: قیام کر بلا کے اجتماعی پہلو

99 ..... قیام امام حسین علیہ السلام کی خصوصیات

102 ..... اصلاح معاشرہ اور برائیوں کا سدباب

103 ..... احکام الہی کا نفاذ

105 ..... نواں باب: کر بلا میں پوشیدہ اسرار و معجز

105 ..... ۱۔ عوام کے سوئے ہوئے ضمیروں کی بیداری

107 ..... دو قسم کے خطرات اور ان سے مقابلے کی راہیں



- 107..... بیرونی دشمن
- 108..... اندورنی دشمن
- 110..... ۲۔ لوگوں کے خوابیدہ وجدانوں کو جگانا
- 112..... بڑی اور بزرگ شخصیات کا دنیا داری میں مبتلا ہونا
- 113..... ۳۔ امام حسین علیہ السلام کا تاریخی کارنامہ
- 115..... ۴۔ واقعہ کربلا کی انفرادیت و عظمت!
- 116..... یہ درس کربلا کا ہے کہ خوف بس خدا کا ہے
- 117..... داد و تحسین اور عالم غربت میں لڑی جانے والی جنگ میں فرق
- 118..... ۵۔ امام حسین علیہ السلام کی مختصر اور بڑی مدت کی کامیابی
- 118..... مختصر مدت کی کامیابی!
- 119..... بڑی مدت کی کامیابی!
- 119..... ہمارا اسلامی انقلاب، انقلاب کربلا کا ایک جلوہ ہے
- 119..... کربلا اور عزت و سر بلندی کا درس
- 121..... **وسائل باب: حسینی تحریک کا خلاصہ**
- 121..... انسانی جہالت و پستی کے خلاف جنگ!
- 123..... امامت کی ملوکیت میں تبدیلی
- 124..... امامت و ملوکیت کا فرق
- 124..... قیام امام حسین کا اصل ہدف
- 126..... سید الشہداء علیہم السلام کے مبارزے کی دو صورتیں
- 127..... جہالت و پستی، انسان کے دو بڑے دشمن



- 128..... اسلامی انقلاب سے قبل ایران کی ذلت و پستی
- 129..... اخلاق پیغمبر صلی اللہ علیہ وسلم
- 130..... نظام امامت و سلطنت کا بنیادی فرق
- 131..... بندگی خدا کے ساتھ عزت و سرافرازی
- 133..... اسلامی انقلاب کا آئیڈیل کربلا ہے
- 134..... کربلا ہے اک آفتاب اور اُس کی تنویریں بہت!
- 134..... مکتب تشیع کا ایک وجہ امتیاز، کربلا
- 135..... زندگی میں پیار و محبت اور مہربانی کا کردار
- 137..... اعلیٰ ہدف
- 138..... غریبانہ جنگ
- 141..... مجالس اور کربلا کی عظیم نعمت
- 141..... ظالم طاقتوں کا کربلا سے خوف میں مبتلا ہونا
- 143..... گیارہ نکال باب تحریک امام حسین علیہ السلام میں مضمرتیں عظیم پہلو
- 143..... انقلابی تحریک، معنویت اور مسائل
- 144..... ۱۔ انقلابی تحریک میں عزت و سر بلندی کا عنصر
- 146..... امام حسین علیہ السلام سے بیعت کے مطالبے کی حقیقت!
- 148..... ۲۔ معنویت و فضیلت کا مجسم ہونا
- 149..... ۳۔ مصائب کربلا میں عنصر عزت
- 150..... ہمارا وظیفہ: شہادت کی حقیقت و ذکر کو زندہ رکھنا
- 152..... درس از بعین



## عرض ناشر

”امام حسینؑ، دلربائے قلوب“ میں سیرت امام حسینؑ کا حقیقی انداز سے جائزہ لیا گیا ہے۔

”امام حسینؑ، دلربائے قلوب“؛ دراصل واقعہ کربلا کے پس پردہ حقیقی عوامل اور اہداف و نتائج پر مکتب کربلا کے ایک حقیقی پیروکار، سچے عاشق حسینؑ، مجاہد و مبارز، حضرت امام خمینیؑ کے فرزند صادق، کربلائے عصر کے سورما و دلیر انسان، بطل جلیل اور فرزند اسلام حضرت امام خامنہ ای دامت برکاتہ کے خطبات و تقاریر کا وہ نادر مجموعہ ہے جسے مؤسسہ قدر ولایت تہران نے شائع کیا۔

”امام حسینؑ، دلربائے قلوب“ میں واقعہ کربلا سے ما قبل و بعد کے سیاسی اجتماعی اور ثقافتی حالات کا تحلیلی انداز سے جائزہ لے کر موجودہ عصر کے تقاضوں سے اسے ہم آہنگ کر کے ذمہ داریوں کو مشخص کیا گیا ہے

نشر ولایت پاکستان (مرکز حفظ و نشر آثار ولایت) کا قیام ۲۰۰۲ء میں عمل میں لایا گیا ہے۔ اس ادارے کا مقصد رہبر معظم ولی امر مسلمین حضرت آیت اللہ العظمیٰ امام خامنہ ای کے تمام مطبوع و غیر مطبوع آثار کی حفاظت اور ان کی اردو زبان میں منتقلی ہے۔

امید ہے یہ کتاب یقیناً قاری کے ذہن میں نئے دریچے ہائے فکر کو کھولنے میں مددگار ثابت ہوگی تاکہ ہم اپنی اجتماعی، سیاسی اور ثقافتی ذمہ داریوں کو سمجھ کر بطریق احسن انہیں انجام دیں سکیں۔

نشر ولایت پاکستان  
(مرکز حفظ و نشر آثار ولایت)



پہلا باب

## امام حسین علیہ السلام اسوۃ انسانیت

### امام حسین علیہ السلام، دلربائے قلوب

میرے عزیز دوستو! حسین ابن علی علیہ السلام کا نام گرامی بہت ہی دلکش نام ہے؛ جب ہم احساسات کی نگاہ سے دیکھتے ہیں تو پتہ چلتا ہے کہ مسلمانوں میں امام حسین علیہ السلام کے نام کی خاصیت اور حقیقت و معرفت یہ ہے کہ یہ نام دلربائے قلوب ہے اور مقناطیس کی مانند دلوں کو اپنی طرف کھینچتا ہے۔ البتہ مسلمانوں میں بہت سے ایسے افراد بھی ہیں جو ایسے نہیں ہیں اور امام حسین علیہ السلام کی معرفت و شناخت سے بے بہرہ ہیں، دوسری طرف ایسے افراد بھی پائے جاتے ہیں کہ جن کا شمار اہل بیت علیہم السلام کے شیعوں میں نہیں ہوتا لیکن ان کے درمیان بہت سے ایسے افراد ہیں کہ حسین ابن علی علیہ السلام کا مظلوم نام سنتے ہی ان کی آنکھوں سے اشکوں کا سیلاب جاری ہو جاتا ہے ورنہ ان کے دل منقلب ہو جاتے ہیں۔ خداوند عالم نے امام حسین علیہ السلام کے نام میں ایسی تاثیر رکھی ہے کہ جب ان کا نام لیا جاتا ہے تو ہماری قوم سمیت دیگر ممالک کے شیعوں کے دل و جان پر ایک روحانی کیفیت طاری ہو جاتی ہے۔ یہ ہے حضرت امام حسین علیہ السلام کی مقدس ذات سے



احساساتی لگاؤ کی تفسیر۔

اہل بصیرت کے درمیان ہمیشہ سے یہی ہوتا رہا ہے جیسا کہ روایات اور تاریخ سے بھی معلوم ہوتا ہے، حضرت ختمی مرتبت صلی اللہ علیہ وسلم اور امیر المومنین علیہ السلام کے گھر اور ان بزرگوار ہستیوں کی زندگی میں بھی اس عظیم ذات کو مرکزیت حاصل تھی اور یہ ہمیشہ ان عظیم المرتبت ہستیوں کے عشق و محبت کا محور رہا ہے اور آج بھی ایسا ہی ہے۔

### امام حسین علیہ السلام کی تعلیمات اور دعائیں

تعلیمات اور دعاؤں کے لحاظ سے بھی یہ عظیم المرتبت ہستی اور ان کا اسم شریف بھی کہ جو ان کے عظیم القدر مسئی (ذات) کی طرف اشارہ کرتا ہے، اسی طرح ہے۔ آپ کے کلمات و ارشادات، معرفت الہی کے گراںبہا گوہروں سے لبریز ہیں۔ آپ روز عرفہ، امام حسین علیہ السلام کی اسی دعائے عرفہ کو ملاحظہ کیجئے تو آپ دیکھیں گے کہ یہ بھی زبور آل محمد صلی اللہ علیہ وسلم (صحیفہ سجاد یہ) کی مانند عشق و معرفت الہی کے خزانوں اور اس کے حسن و جمال کے حسین نغموں سے مالا مال ہے۔ یہاں تک کہ انسان جب امام سجاد علیہ السلام کی بعض دعاؤں کا دعائے عرفہ سے موازنہ کرتا ہے تو وہ محسوس کرتا ہے کہ امام سجاد علیہ السلام کی دعائیں درحقیقت امام حسین علیہ السلام کی دعائے عرفہ کی ہی تشریح و توضیح ہیں، یعنی دعائے عرفہ ”اصل“ ہے اور صحیفہ سجاد یہ کی دعائیں اس کی ”فرع“۔ عجیب و غریب دعائے عرفہ، واقعہ کربلا اور زندگی کے دیگر مواقع پر آپ کے ارشادات، کلمات اور خطبات ایک عجیب معانی اور روح رکھتے ہیں اور عالم ملکوت کے حقائق اور عالی ترین معارف الہیہ کا ایسا بحر بیکراں ہیں کہ آثار اہل بیت علیہم السلام میں جن کی نظیر بہت کم ہے۔

### سید الشہداء علیہم السلام کے آسمانی

بزرگ ہستیوں کی تائسی و پیروی اور اولیائے خدا سے انتساب و نسبت، اہل



عقل و خرد ہی کا شیوہ رہا ہے۔ دنیا کا ہر ذی حیات موجود، آئیڈیل کی تلاش اور اُسوہ و مثالی نمونے کی جستجو میں ہے، لیکن یہ سب اپنے آئیڈیل کی تلاش میں صحیح راستے پر قدم نہیں اٹھاتے ہیں۔ اس دنیا میں بعض افراد ایسے بھی ہیں کہ اگر اُن سے دریافت کیا جائے کہ وہ کون سی شخصیت ہے کہ جو آپ کے ذہن و قلب پر چھائی ہوئی ہے تو آپ دیکھیں گے کہ اُن حقیر اور پست انسانوں کا پتہ بتائیں گے کہ جنہوں نے اپنی زندگی خواہشات نفسانی کی بندگی و غلامی میں گذاری ہے۔ ان آئیڈیل بننے والے افراد کی عادات و صفات، غافل انسانوں کے سوا کسی اور کو اچھی نہیں لگتیں اور یہ معمولی اور غافل انسانوں کو ہی صرف چند لمحوں کیلئے سرگرم کرتے ہیں اور دنیا کے معمولی انسانوں کے ایک گروہ کیلئے تصوّر راتی شخصیت بن جاتے ہیں۔ بعض افراد اپنے آئیڈیل کی تلاش میں بڑے بڑے سیاستدانوں اور تاریخی ہیروؤں کے پیچھے چل پڑتے ہیں اور انہیں اپنے لیے مثالی نمونہ اور اُسوہ قرار دیتے ہیں لیکن عقلمند ترین انسان وہ ہیں جو اولیائے خدا کو اپنا اُسوہ اور آئیڈیل بناتے ہیں کیونکہ اولیائے الہی کی سب سے بڑی خصوصیت یہ ہے کہ وہ اس حد تک شجاع، قدرت مند اور صاحب ارادہ و اختیار ہوتے ہیں کہ اپنے نفس اور جان و دل کے خود حاکم و امیر ہوتے ہیں یعنی اپنے نفس اور نفسانی خواہشات کے غلام اور اسیر نہیں بنتے۔

### ایک حکیم (طائف) کا بے مثال جواب

قدیم حکماء اور فلسفیوں میں سے کسی سے کیلئے منسوب ہے کہ اُس نے اسکندر رومی۔ مقدونی۔ سے کہا کہ ”تم ہمارے غلاموں کے غلام ہو۔“ اسکندر اعظم یہ بات سن کر برہم ہو گیا۔ اُس حکیم نے کہا کہ ”غصہ نہ کرو، تم اپنے غصے اور شہوت کے غلام ہو۔ تم جب بھی کسی چیز کو حاصل کرتے ہو تو اُس وقت بھی بے تاب اور مضطرب ہوتے ہو اور جب غصہ کرتے ہو تو اُس وقت بھی پریشانی و بے کلی کی کیفیت تم پر سوار رہتی ہے



اور یہ شہوت و غضب کے مقابلے میں تمہاری غلامی کی علامت ہے جبکہ میری شہوت و غضب میرے غلام ہیں۔“

ممکن ہے کہ یہ قصہ صحیح ہو اور ممکن ہے کہ یہ بالکل حقیقت نہ رکھتا ہو لیکن اولیائے خدا، پیغمبروں اور بشریت کیلئے خدائی ہدایت کی شاہراہ کے راہنماؤں کیلئے یہ بات بالکل صادق آتی ہے۔ اس کی زندہ مثالیں حضرت یوسف علیہ السلام، حضرت ابراہیم علیہ السلام اور حضرت موسیٰ علیہ السلام ہیں اور اس کی متعدد مثالیں ہمیں اولیائے الہی کی زندگی میں نظر آتی ہیں۔ اہل عقل و خرد وہ انسان ہیں کہ جو ان بزرگ ہستیوں اور ان شجاع اور صاحب ارادہ و اختیار انسانوں کو اپنا آئینہ قرار دیتے ہیں اور اس راستے پر گامزن ہو کر اپنے باطن میں اپنے ارادے و اختیار کے مالک بن جاتے ہیں۔

### واقعہ گربلا سے قبل امام حسین علیہ السلام کی شخصیت و فعالیت

ان بزرگ ہستیوں کے درمیان بھی بہت سی عظیم شخصیات پائی جاتی ہیں کہ جن میں سے ایک شخصیت حضرت امام حسین علیہ السلام کی ہے۔ حق تو یہ ہے کہ یہ کہنا چاہیے کہ ہم خاکی، حقیر اور ناقابل انسان بلکہ تمام عوالم وجود، بزرگان و اولیاء کی ارواح اور تمام ملائکہ مقربین اور ان عوالم میں موجود تمام چیزوں کیلئے جو ہمارے لیے واضح و آشکار نہیں ہیں، امام حسین علیہ السلام کا نور مبارک، آفتاب کی مانند تابناک و درخشاں ہے۔ اگر انسان اس نور آفتاب کے زیر سایہ زندگی بسر کرے تو اس کا یہ قدم بہت سود مند ہوگا۔

توجہ کیجئے کہ امام حسین علیہ السلام نہ صرف یہ کہ فرزند پیغمبر صلی اللہ علیہ وسلم تھے بلکہ علی ابن ابی طالب علیہ السلام اور فاطمہ زہرا علیہا السلام کے بھی نور چشم تھے اور یہ وہ چیزیں ہیں کہ جو ایک انسان کو عظمت عطا کرتی ہیں۔ سید الشہد علیہ السلام عظیم خاندان نبوت، دامن ولایت و عصمت اور جنتی اور معنوی فضا و ماحول کے تربیت یافتہ تھے لیکن انہوں نے صرف اسی پر ہی اکتفا



نہیں کیا۔ جب حضرت ختمی مرتبت صلی اللہ علیہ وسلم کا وصال ہوا تو آپ کی عمر مبارک آٹھ، نو برس کی تھی اور جب امیر المومنین علیہ السلام نے جام شہادت نوش کیا تو آپ سینتیس یا اڑتیس سال کے نوجوان تھے۔ امیر المومنین علیہ السلام کے زمانہ خلافت میں کہ جو امتحان و آزمائش اور محنت و جدوجہد کا زمانہ تھا، آپ نے اپنے پدر بزرگوار کے زیر سایہ اپنی صلاحیتوں اور استعداد کو پروان چڑھانے میں بھرپور محنت کی اور ایک مضبوط و مستحکم اور درخشاں و تابناک شخصیت کی حیثیت سے ابھرے۔

اگر ایک انسان کا حوصلہ اور ہمت ہمارے جیسے انسانوں کی مانند ہو تو وہ کہے گا کہ بس اتنی ہمت و حوصلہ کافی ہے، بس اتنا ہی اچھا ہے اور خدا کی عبادت اور دین کی خدمت کیلئے ہمت و حوصلے کی اتنی مقدار ہمارے لیے کافی ہوگی لیکن یہ حسینی ہمت و حوصلہ نہیں ہے۔ امام حسین علیہ السلام نے اپنے برادر بزرگوار کے زمانہ امامت میں کہ آپ ماموم اور امام حسن علیہ السلام امام تھے، اپنی پوری طاقت و توانائی کو اُن کیلئے وقف کر دیا تاکہ اسلامی تحریک کو آگے بڑھایا جاسکے؛ یہ دراصل اپنے برادر بزرگوار کے شانہ بشانہ و وظائف کی انجام دہی، پیشرفت اور اپنے امام زمانہ کی مطلق اطاعت ہے اور یہ سب ایک انسان کیلئے عظمت و فضیلت کا باعث ہے۔ آپ امام حسین علیہ السلام کی زندگی میں ایک ایک لمحے پر غور کیجئے۔ شہادت امام حسن علیہ السلام کے وقت اور اُس کے بعد جو ناگوار حالات پیش آئے، آپ نے اُن سب کا ثابت قدمی سے مقابلہ کیا اور تمام مشکلات کو برداشت کیا۔ امام حسن علیہ السلام کی شہادت کے بعد آپ تقریباً دس سال اور چند ماہ زندہ رہے؛ لہذا آپ توجہ کیجئے کہ امام حسین علیہ السلام نے واقعہ کربلا سے دس سال قبل کیا کام انجام دیئے۔

### دین میں ہونے والی تحریکات سے مقابلہ

امام حسین علیہ السلام کی عبادت اور تضرع و زاری، توسل، حرم پیغمبر صلی اللہ علیہ وسلم میں آپ



کا اعتکاف اور آپ کی معنوی ریاضت اور سیر و سلوک؛ سب امام حسین علیہ السلام کی حیات مبارک کا ایک رُخ ہے۔ آپ کی زندگی کا دوسرا رُخ علم اور تعلیمات اسلامی کے فروغ میں آپ کی خدمات اور تحریفات سے مقابلہ کیے جانے سے عبارت ہے۔ اُس زمانے میں ہونے والی تحریف دین درحقیقت اسلام کیلئے ایک بہت بڑی آفت و بلا تھی کہ جس نے برائیوں کے سیلاب کی مانند پورے اسلامی معاشرے کو اپنی لپیٹ میں لے لیا تھا۔ یہ وہ زمانہ تھا کہ جب اسلامی سلطنت کے شہروں، ممالک اور مسلمان قوموں کے درمیان اس بات کی تاکید کی جاتی تھی کہ اسلام کی سب سے عظیم ترین شخصیت پر لعن اور سب و شتم کریں۔ اگر کسی پر الزام ہوتا کہ یہ امیر المؤمنین علیہ السلام کی ولایت و امامت کا طرفدار اور حمایتی ہے تو اُس کے خلاف قانونی کارروائی کی جاتی، ”الْقَتْلُ بِالظَّنَّةِ وَالْأَخْذُ بِالتُّهْمَةِ“، (صرف اس گمان و خیال کی بنا پر کہ یہ امیر المؤمنین علیہ السلام کا حمایتی ہے، قتل کر دیا جاتا اور صرف الزام کی وجہ سے اُس کا مال و دولت لوٹ لیا جاتا اور بیت المال سے اُس کا وظیفہ بند کر دیا جاتا)۔

ان دشوار حالات میں امام حسین علیہ السلام ایک مضبوط چٹان کی مانند جمے رہے اور آپ نے تیز اور برندہ تلوار کی مانند دین پر پڑے ہوئے تحریفات کے تمام پردوں کو چاک کر دیا، (میدان منیٰ میں) آپ کا وہ مشہور و معروف خطبہ اور علما سے آپ کے ارشادات یہ سب تاریخ میں محفوظ ہیں اور اس بات کی عکاسی کرتے ہیں کہ امام حسین علیہ السلام اس سلسلے میں کتنی بڑی تحریک کے روح رواں تھے۔

### امر بالمعروف و نہی عن المنکر

آپ نے امر بالمعروف اور نہی عن المنکر بھی وسیع پیمانے پر انجام دیا اور یہ امر و نہی، معاویہ کے نام آپ کے خط کی صورت میں تاریخ کے اوراق کی ایک ناقابل انکار حقیقت اور قابل دید حصہ ہیں۔ اتفاق کی بات تو یہ ہے کہ اس خط کو کہ جہاں تک



میرے ذہن میں ہے، اہل سنت مورخین نے نقل کیا ہے، یعنی میں نے نہیں دیکھا کہ شیعہ مورخین نے اُسے نقل کیا ہو یا اگر نقل بھی کیا ہے تو سنی مورخین سے نقل کیا ہے۔ آپ کا وہ عظیم الشان خط اور آپ کا مجاہدانہ اور دلیرانہ انداز سے امر بالمعروف اور نہی عن المنکر انجام دینا دراصل یزید کے سلطنت پر قابض ہونے سے لے کر مدینے سے کربلا کیلئے آپ کی روانگی تک کے عرصے پر مشتمل ہے۔ اس دوران آپ کے تمام اقدامات، امر بالمعروف اور نہی عن المنکر تھے۔ آپ خود فرماتے ہیں کہ ”أُرِيدُ أَنْ أَمُرَ بِالْمَعْرُوفِ وَ أَنْهَى عَنِ الْمُنْكَرِ“؛ ”میں نیکی کا حکم دینا اور برائی سے منع کرنا چاہتا ہوں۔“

### زندگی کے تین میدانوں میں امام حسینؑ کی جدوجہد

توجہ فرمائیے کہ ایک انسان مثلاً امام حسینؑ اپنی انفرادی زندگی۔ تہذیب نفس اور تقویٰ۔ میں بھی اتنی بڑی تحریک کے روح رواں ہیں اور ساتھ ساتھ ثقافتی میدان میں بھی تحریفات سے مقابلہ، احکام الہی کی ترویج و اشاعت، شاگردوں اور عظیم الشان انسانوں کی تربیت کو بھی انجام دیتے ہیں نیز سیاسی میدان میں بھی کہ جو اُن کے امر بالمعروف اور نہی عن المنکر سے عبارت ہے، عظیم جدوجہد اور تحریک کے پرچم کو بھی خود بلند کرتے ہیں۔ یہ عظیم انسان انفرادی، ثقافتی اور سیاسی زندگی میں بھی اپنی خودسازی میں مصروف عمل ہے۔



دوسرا باب

## امام حسین علیہ السلام کی حیات طیبہ کا اجمالی جائزہ

### امام حسین علیہ السلام کی زندگی کے تین دور

سب سے پہلے مرحلے پر یہ سمجھنا چاہیے کہ یہ واقعہ کتنا عظیم ہے تاکہ اس کے علل و اسباب کو تلاش کیا جائے۔ کوئی یہ نہ کہے کہ واقعہ کربلا میں صرف قتل ہوا ہے اور چند افراد قتل کر دیے گئے ہیں۔ جیسا کہ ہم سب زیارت عاشورا میں پڑھتے ہیں کہ ”لَقَدْ عَظُمَتِ الرَّزِيَّةُ وَ جَلَّتْ وَ عَظُمَتِ الْمُصِيبَةُ“۔ یہ مصائب و مشکلات بہت بڑی تھیں۔ ”رزئیۃ“ یعنی بہت عظیم حادثہ؛ یہ حادثہ اور واقعہ بہت عظیم اور کمر توڑ دینے والا اور اپنی نوعیت کا بے نظیر واقعہ ہے۔ لہذا اس واقعہ کی عظمت و بزرگی کا اندازہ لگانے کیلئے میں سید الشہد علیہ السلام کی حیات طیبہ سے تین ادوار کو اجمالی طور پر آپ کے سامنے بیان کرتا ہوں۔ آپ ملاحظہ فرمائیے کہ سید الشہد علیہ السلام کی حیات کے ان تین ادوار کا مطالعہ کرنے والا شخص ان تینوں زمانوں میں ایک ایسی شخصیت کو سامنے پاتا ہے کہ جس کیلئے یہ گمان بھی نہیں کیا جاسکتا ہے کہ نوبت یہاں تک جانچنے لگی کہ اس



شخصیت کے جذبہ کی امت کے کچھ افراد روز عاشورا اُس کا محاصرہ کر لیں اور اُسے اور اُس کے اصحاب و اہل بیت کا نہایت سفاکانہ اور دردناک طریقے سے قتل عام کریں اور خواتین کو اسیر و قیدی بنا لیں!

ان تینوں زمانوں میں سے ایک دور پیغمبر اکرم ﷺ کی حیات کا زمانہ ہے، دوسرا زمانہ آپ کی جوانی یعنی رسول اکرم ﷺ کے وصال کے بعد پچیس سال اور امیر المومنینؑ کی حکومت تک کا زمانہ ہے جبکہ تیسرا زمانہ امیر المومنینؑ کی شہادت کے بعد بیس سال کے عرصے پر محیط ہے۔

### دور طفولیت

پیغمبر اکرم ﷺ کی حیاتِ طیبہ کے اس نورانی دور میں امام حسینؑ حضرت ختمی مرتبت ﷺ کے نور چشم تھے۔ پیغمبر اکرم ﷺ کی ایک صاحبزادی تھیں بنام فاطمہؑ کہ اُس زمانے کے تمام مسلمان جانتے تھے کہ پیغمبر اکرم ﷺ نے اُن کے بارے میں فرمایا کہ ”إِنَّ اللَّهَ لَيَغْضَبُ لِعْضَبِ فَاطِمَةَ وَيَرْضَى لِرِضَاهَا“، ”اگر کسی نے فاطمہ کو غضبناک کیا تو اُس نے غضب خدا کو دعوت دی ہے اور اگر کسی نے فاطمہ کو خوش کیا تو اُس نے خدا کو خوشنود کیا“۔ توجہ فرمائیے کہ یہ صاحبزادی کتنی عظیم المرتبت ہے کہ حضرت ختمی مرتبت ﷺ مجمع عام میں اور کثیر تعداد کے سامنے اپنی بیٹی کے بارے میں اس طرح گفتگو فرماتے ہیں؛ یہ کوئی عام بات نہیں ہے۔

پیغمبر اکرم ﷺ نے اپنی اس بیٹی کا ہاتھ اسلامی معاشرے کے اُس فرد کے ہاتھ میں دیا کہ جو عظمت و بلندی اور اپنی شجاعت و کارناموں کی وجہ سے بہت بلند درجے پر فائز تھا، یعنی علی ابن ابی طالبؑ۔ یہ جوان، شجاع، شریف، سب سے زیادہ



با ایمان، مسلمانوں میں سب سے زیادہ شاندار ماضی کا حامل، سب سے زیادہ شجاع اور تمام نبرد و میدان عمل میں آگے آگے تھا۔ یہ وہ ہستی ہے کہ اسلام جس کی شمشیر کا مرہونِ منت ہے، یہ جوان ہر اُس جگہ آگے آگے نظر آتا ہے کہ جہاں سب (بڑے بڑے سورا اور دلیر) پیچھے رہ جاتے ہیں، اپنے مضبوط ہاتھوں سے گھٹیوں کو سلجھاتا ہے اور راستے میں آنے والی ہر رکاوٹ کو تہس نہس کر دیتا ہے؛ یہ وہ عزیز ترین اور محبوب ترین داماد ہے کہ جسے خدا کے آخری رسول صلی اللہ علیہ وسلم نے اپنی بیٹی دی ہے۔ اُس کی یہ محبوبیت رشتہ داری اور اقربا پروری اور اسی جیسے دیگر امور کی وجہ سے نہیں ہے بلکہ اُس شخصیت کی عظمت کی وجہ سے ہے۔ اس عظیم جوان اور اس عظیم المرتبت بیٹی سے ایک ایسا بچہ جنم لیتا ہے کہ جو حسین ابن علی علیہ السلام کہلاتا ہے۔

البتہ یہی تمام باتیں اور عظمتیں امام حسن علیہ السلام کے بارے میں بھی ہیں لیکن ابھی ہماری بحث صرف سید الشہداء علیہ السلام کے بارے میں ہے۔ حسین ابن علی علیہ السلام، پیغمبر اکرم صلی اللہ علیہ وسلم کے نزدیک لوگوں میں سب سے زیادہ عزیز ہیں۔

حضرت ختمی مرتبت صلی اللہ علیہ وسلم جو دنیا کے اسلام کے سربراہ، اسلامی معاشرے کے حاکم اور تمام مسلمانوں کے محبوب رسول اور قائد ہیں، اس بچے کو اپنی آغوش میں لیتے ہیں اور اُسے اپنے ساتھ مسجد میں لے جاتے ہیں۔ سب ہی یہ بات اچھی طرح جانتے ہیں کہ یہ بچہ، تمام مسلمانوں کی محبوب ترین ہستی کے دل کا چین، آنکھوں کا نور اور اُس کا محبوب ہے۔ رسول اکرم صلی اللہ علیہ وسلم، منبر پر خطبہ دینے میں مصروف ہیں، اس بچے کا پیر کسی چیز سے الجھتا ہے اور زمین پر گر جاتا ہے، پیغمبر اکرم صلی اللہ علیہ وسلم منبر سے نیچے تشریف لاتے ہیں، اُسے اپنی گود میں اٹھا کر پیار اور نوازش کرتے ہیں؛ یہ ہے اس بچے کی اہمیت و حقیقت!

پیغمبر اکرم صلی اللہ علیہ وسلم نے چھ سات سال کے امام حسن علیہ السلام اور امام حسین علیہ السلام کے



متعلق فرمایا کہ ”سَيِّدِي شَبَابِ أَهْلِ الْجَنَّةِ“! یہ دونوں جوانان جنت کے سردار ہیں۔ (یا رسول اللہ!) یہ تو ابھی بچے ہیں، ابھی تو سن بلوغ کو بھی نہیں پہنچے اور انہوں نے جوانی کی دہلیز میں ابھی تک قدم نہیں رکھا ہے؛ لیکن رسول اکرم صلی اللہ علیہ وسلم فرماتے ہیں کہ یہ جوانان جنت کے سردار ہیں یعنی یہ بچے چھ سات سال میں بھی ایک جوان کی مانند ہیں، یہ سمجھتے ہیں، ادراک رکھتے ہیں، عملی اقدام کرتے ہیں اور شرافت و عظمت ان کے وجود میں موجزن ہے۔ اگر اسی زمانے میں کوئی یہ کہتا کہ یہ بچہ، اسی پیغمبر کی اُمت کے ہاتھوں بغیر کسی جرم و خطا کے قتل کر دیا جائے گا تو اُس معاشرے کا کوئی بھی شخص اس بات کو ہرگز تسلیم نہیں کرتا۔ جیسا کہ پیغمبر صلی اللہ علیہ وسلم نے یہ فرمایا اور گر یہ کیا تو سب افراد نے تعجب کیا کہ کیا ایسا بھی ہو سکتا ہے!؟

### امام حسین علیہ السلام کا دور ان جوانی

دوسرا دور پیغمبر اکرم صلی اللہ علیہ وسلم کی وفات کے بعد سے امیر المومنین علیہ السلام کی شہادت تک کا پچیس سالہ دور ہے۔ اس میں یہ شخصیت، جوان، رشید، عالم اور شجاع ہے، جنگوں میں آگے آگے ہے، عالم اسلام کے بڑے بڑے کاموں میں حصہ لیتا ہے اور اسلامی معاشرے کے تمام مسلمان اس کی عظمت و بزرگی سے واقف ہیں۔ جب بھی کسی جواد و سخی کا نام آتا ہے تو سب کی نگاہیں اسی پر متمرکز ہوتی ہیں، مکہ و مدینے کے مسلمانوں میں، ہر فضیلت میں اور جہاں جہاں اسلام کا نور پہنچا، یہ ہستی خورشید کی مانند جگمگا رہی ہے، سب ہی اُس کا احترام کرتے ہیں، خلفائے راشدینؓ بھی امام حسن علیہ السلام اور امام حسین علیہ السلام کا احترام کرتے ہیں، ان دونوں کی عظمت و بزرگی کے قولاً و عملاً قائل ہیں، ان دونوں کے نام نہایت احترام اور عظمت سے لیے جاتے ہیں، اپنے زمانے کے بے مثل و نظیر جوان اور سب کے نزدیک قابل احترام۔ اگر انہی ایام میں



کوئی یہ کہتا کہ یہی جوان (کہ جس کی آج تم اتنی تعظیم کر رہے ہو) کل اسی امت کے ہاتھوں قتل کیا جائے گا تو شاید کوئی یقین نہ کرتا۔

### امام حسین علیہ السلام کا دورِ انحراف

سید الشہداء علیہ السلام کی حیات کا تیسرا دور، امیر المومنین علیہ السلام کی شہادت کے بعد کا دور ہے، یعنی اہل بیت علیہم السلام کی غربت و تنہائی کا دور۔ امیر المومنین کی شہادت کے بعد امام حسن علیہ السلام اور امام حسین علیہ السلام مدینے تشریف لے آئے۔ حضرت علی علیہ السلام کی شہادت کے بعد امام حسین علیہ السلام بیس سال تک تمام مسلمانوں کے معنوی امام لے رہے اور آپ تمام مسلمانوں میں ایک بزرگ مفتی کی حیثیت سے سب کیلئے قابل احترام تھے۔ آپ عالم اسلام میں داخل ہونے والوں کی توجہ کا مرکز، اُن کی تعلیم و تربیت کا محور اور اہل بیت علیہم السلام سے اظہار عقیدت و محبت رکھنے والے افراد کے توسل و تمسک کے نقطہ ارتکاز کی حیثیت سے مدینے میں زندگی بسر کرتے رہے۔ آپ، محبوب، بزرگ، شریف، نجیب اور عالم و آگاہ شخصیت کے مالک تھے۔

آپ نے معاویہ کو خط لکھا، امام حسین علیہ السلام اگر کسی بھی حاکم کو تنبیہ کی غرض سے خط تحریر فرماتے تو عالم اسلام کے نزدیک اُس کی سزا موت تھی، معاویہ پورے احترام کے ساتھ یہ خط وصول کرتا ہے، اُسے پڑھتا ہے، تھل کرتا ہے اور کچھ نہیں کہتا۔ اگر اسی زمانے میں کوئی یہ کہتا کہ آئندہ چند سالوں میں یہ محترم، شریف اور نجیب و عزیز شخصیت کو کہ جو تمام مسلمانوں کی نگاہوں میں اسلام و قرآن کی جیتی جاگتی تصویر ہے، اسلام و قرآن کے انہی ماننے والوں کے ہاتھوں قتل کر دیا جائے گا اور وہ بھی اُس دردناک طریقے سے کہ جس کا کوئی تصور بھی نہیں کر سکتا تھا تو کوئی بھی اس بات پر یقین

۱۔ معنوی امام اس لحاظ سے کہ امیر المومنین علیہ السلام کی شہادت کے بعد امامت، امام حسن کو منتقل ہوئی اور آپ کی شہادت کے بعد امامت، امام حسین علیہ السلام کو منتقل ہوئی۔ امام حسن علیہ السلام کی امامت کا زمانہ یا امام حسین علیہ السلام کی اپنی امامت کا دور، دونوں زمانوں میں امام حسین علیہ السلام ۲۰ سال تک تمام مسلمانوں کے معنوی امام رہے۔ (مترجم)



نہیں کرتا۔ لیکن اپنی نوعیت کا عجیب و غریب، حیرت انگیز اور یہی ناقابل یقین واقعہ رونما ہوا اور کن افراد کے ہاتھوں وقوع پذیر ہوا؟ وہی لوگ جو اُس کی خدمت میں دوڑ دوڑ کر آتے تھے، سلام کرتے تھے اور اپنے خلوص کا مظاہرہ کرتے تھے۔ ان (متضاد) باتوں کا کیا مطلب ہے؟ اس کا مطلب یہ ہے کہ اسلامی معاشرہ ان پچاس سالوں میں معنویت اور اسلام کی حقیقت سے بالکل خالی ہو گیا تھا، یہ معاشرہ صرف نام کا اسلامی تھا لیکن باطن بالکل خالی اور پوچ اور یہی خطرے کی سب سے بڑی بات ہے۔ نمازیں ہو رہی ہیں، نماز باجماعت میں لوگوں کی کثیر تعداد موجود ہے، لوگوں نے اپنے اوپر مسلمانی کا لیبل لگایا ہوا ہے اور کچھ لوگ تو اہل بیت علیہم السلام کے طرفدار اور جماعتی بھی بنے ہوئے ہیں!!

## رسول اللہ ﷺ کے اہل بیت علیہم السلام تمام عالم اسلام میں قابل احترام ہیں

میں آپ کی خدمت میں عرض کروں کہ پورے عالم اسلام میں سب ہی اہل بیت علیہم السلام کو قبول کرتے ہیں اور کسی کو اس میں کسی بھی قسم کا شک و شبہ نہیں ہے۔ اہل بیت علیہم السلام کی محبت تمام عالم اسلام کے دلوں میں موجود ہے اور آج بھی یہی صورتحال ہے۔ آج بھی آپ دنیائے اسلام کے کسی بھی حصے میں جائیے، آپ دیکھیں گے کہ سب اہل بیت علیہم السلام سے محبت کرتے ہیں۔ وہ مسجد جو امام حسین علیہ السلام سے منسوب ہے اور وہ مسجد جو قاہرہ میں حضرت زینب علیہا السلام سے منسوب ہے، ہمیشہ زواروں سے پُر رہتی ہے۔ لوگ بڑی تعداد میں یہاں آتے ہیں، قبر کی زیارت کرتے ہیں اور توسل کرتے ہیں۔



ابھی دو تین سال قبل ۱۔ ایک نئی کتاب مجھے دی گئی؛ چونکہ قدیمی کتابوں میں یہ مطالب بہت زیادہ ہیں، یہ کتاب ”اہل بیت کون ہیں“؟ کے عنوان سے لکھی گئی ہے۔ سعودی عرب کے ایک محقق نے تحقیق کر کے اس کتاب میں ثابت کیا ہے کہ اہل بیت علیہم السلام سے مراد علی علیہ السلام، فاطمہ علیہا السلام اور حسن علیہ السلام و حسین علیہ السلام ہیں۔ یہ حقیقت تو ہم شیعوں کی جان روح کا حصہ ہے لیکن ہمارے اس سنی مسلمان بھائی نے اس حقیقت کو لکھا اور طبع کیا ہے۔ یہ کتاب میرے پاس موجود ہے اور اس کے ہزاروں نسخے چھپ ہو کر فروخت ہو چکے ہیں۔ ۲۔



تیسرا باب

## ہدف کے حصول میں امام حسین علیہ السلام کا عزم و حوصلہ اور شجاعت

### دشمن کے خلاف جنگ کی بہترین حکمت عملی

میرے دوستو! ایسا انسان اسوۂ عمل قرار دیئے جانے کا حقدار ہے۔ یہ تمام باتیں اور یہ (انفرادی، ثقافتی اور سیاسی میدان اور ان میں آپ کی فعالیت) واقعہ کربلا سے قبل ہے۔ ان تینوں مراحل میں امام حسین علیہ السلام نے ایک لمحے کیلئے توقف نہیں فرمایا اور ہر آن و ہر لمحے اپنے ہدف کی جانب بڑھتے رہے۔ لہذا ہمیں بھی کسی بھی لمحے کو ضائع نہیں کرنا چاہیے ممکن ہے وہی ایک لمحے کا توقف و آرام دشمن کے تسلط کا باعث بن جائے۔ دشمن ہماری کمزوریوں اور فحشیل کے غیر محفوظ حصوں کی تلاش میں ہے تاکہ اندر نفوذ کر سکے اور وہ اس بات کا منتظر ہے کہ ہم رکیں اور وہ حملہ کرے۔ دشمن



کے حملے کو روکنے اور اُسے غافل گیر کرنے کا سب سے بہترین راستہ آپ کا حملہ ہے اور آپ کی اپنے مقصد کی طرف پیشقدمی اور پیشرفت دراصل دشمن پر کاری ضرب ہے۔ بعض افراد یہ خیال کرتے ہیں کہ دشمن پر حملے کا مطلب یہ ہے کہ انسان صرف توپ اور بندوق وغیرہ کو ہی دشمن کے خلاف استعمال کرے یا سیاسی میدان میں فریاد بلند کرے، البتہ یہ تمام امور اپنے مقام پر صحیح اور لازمی ہیں؛ جی بالکل لازمی ہے کہ انسان سیاسی میدان میں اپنی آواز دوسروں تک پہنچائے۔ بعض افراد یہ خیال نہ کریں کہ ہم ثقافت کی بات کرتے ہیں تو اس کا مطلب دشمن کے خلاف فریاد بلند کرنا ہے تاکہ وہ اپنے ثقافتی حملوں کو روک دے، نہیں؛ البتہ یہ کام اپنی جگہ درست اور لازمی ہے لیکن راہ حل صرف یہ ایک عمل نہیں ہے۔

انسان کا اپنے لیے، اپنی اولاد، ماتحت افراد اور امت مسلمہ کیلئے تعمیر نو کے حوالے سے کام کرنا دراصل عظیم ترین کاموں سے تعلق رکھتا ہے۔ دشمن مسلسل کوششیں کر رہا ہے تاکہ کسی طرح بھی ہو سکے ہم میں نفوذ کرے؛ یہ تو نہیں ہو سکتا کہ دشمن ہمیں ہمارے حال پر چھوڑ دے!

ہمارا دشمن اپنی تمام تر ظاہری خوبصورتی کے ساتھ ہمارے مقابلے پر ہے اور پورے مغربی استکبار اور اپنی منحرف شدہ جاہلانہ اور طاغوتی ثقافت کے ساتھ ہمارے سامنے موجود ہے۔ یہ دشمن کئی صدیوں قبل وجود میں آچکا ہے اور اس نے پوری دنیا کے اقتصادی، ثقافتی، انسانی اور سیاسی وسائل پر اپنے ہاتھ پیر جما لیے ہیں۔ لیکن اب اسے ایک اہم ترین مانع۔ سچے اور خالص اسلام۔ کا سامنا ہے۔ یہ اسلام کھوکھلا اور ظاہری و خشک اسلام نہیں ہے کہ جس نے دشمن کا راستہ روکا ہے؛ ہاں ایک ظاہری اور کھوکھلا اسلام بھی موجود ہے کہ جس کے پیروکاروں کا نام صرف مسلمان ہے۔ یہ عالم استکبار ان نام نہاد مسلمانوں کے ساتھ ہم نوالہ و ہم پیا لہ ہے، یہ مل کر آپس میں گپ



لگاتے ہیں اور ظاہری بات ہے کہ انہیں ایسے مسلمانوں اور اسلام سے کوئی خطرہ نہیں ہے۔

## خالص اسلام کی نشانی

دشمن کی آنکھ کا کاٹنا اور اُس کی راہ کی رکاوٹ دراصل وہ سچا اور خالص اسلام

ہے کہ جسے قرآن روشن کرنا کرتا ہے اور وہ:

”لَنْ يَجْعَلَ اللَّهُ لِلْكَافِرِينَ عَلَى الْمُؤْمِنِينَ سَبِيلًا“

”اللہ نے اہل ایمان پر کافروں کی برتری و فضیلت کی کوئی راہ قرار نہیں دی ہے“ اور ”أَنَّ الْحُكْمُ إِلَّا لِلَّهِ“، ”حکم صرف خدا ہی کا ہے“، کا اسلام ہے، اُس واقعی اور خالص اسلام کی نشانی یہ ہے:

”إِنَّ اللَّهَ اشْتَرَى مِنَ الْمُؤْمِنِينَ أَنْفُسَهُمْ وَأَمْوَالَهُمْ بِأَنْ لَهُمُ الْجَنَّةُ“

”اللہ نے مومنین میں سے کچھ کی جانوں اور مالوں

کو خرید لیا ہے اور ان کیلئے جنت قرار دی ہے۔“

یہ آپ لوگوں کا اسلام ہے کہ جن کے جسموں میں ابھی تک دشمن کی گولیاں

موجود ہیں اور جو سرتاپا جہاد فی سبیل اللہ اور راہ خدا میں جنگ کا منہ بولتا ثبوت ہیں،

خواہ وہ جنگ میں زخمی و معلول ہونے والے افراد ہوں یا شہداء کے گھر والے ہوں یا

پھر وہ لوگ جو درجہ شہادت پر فائز ہوئے یا الحمد للہ غازی بن کر میدان جنگ سے

لوٹے؛ دشمن کی راہ کی اصلی رکاوٹ یہ لوگ ہیں۔

## دشمن سے ہر صورت میں مقابلہ

ہمارا دشمن اس رکاوٹ سے ہرگز غافل نہیں ہے اُس کی مسلسل کوشش ہے

کہ اس رکاوٹ کو اپنی راہ سے ہٹا دے لہذا ہمیں چاہیے کہ اپنی بہترین حکمت عملی اور

زیرکی سے دشمن کا مقابلہ کریں۔ مسلسل حرکت اور جدوجہد ہر صورت میں لازمی ہے،



خود سازی اور تعمیر ذات کے میدان میں بھی کہ یہ تمام امور پر مقدم ہے، بالکل میرے اور آپ کے سرور و آقا حسین علیہ السلام کی مانند اور سیاسی میدان میں بھی مسلسل حرکت کا جاری رہنا بہت ضروری ہے کہ جو امر بالمعروف اور نہی عن المنکر اور سیاسی میدان میں ہماری مسلسل جد و جہد اور ثابت قدمی سے عبارت ہے۔

دنیا کے استکبار کے مقابلے میں جہاں لازم ہو وہاں اپنے سیاسی موقف کو بیان کرنا اور اُس کی وضاحت کرنا چاہیے۔ اسی طرح یہ مسلسل حرکت اور جد و جہد ثقافتی میدان میں بھی ضروری ہے یعنی انسان سازی، خود سازی، فکری تعمیر اور صحیح و سالم فکر و ثقافت کی ترویج؛ اُن تمام افراد کا وظیفہ ہے کہ جو امام حسین علیہ السلام کو اپنے لئے اسوہ عمل قرار دیتے ہیں۔ بہت خوشی کی بات ہے کہ ہماری قوم امام حسین علیہ السلام کی بہت دلدادہ اور عاشق ہے اور امام حسین علیہ السلام ہمارے نزدیک ایک عظیم المرتبت شخصیت کے مالک ہیں حتیٰ غیر مسلم افراد کے نزدیک بھی ایسا ہی ہے۔

### ظلمت و ظلم کے پورے جہان سے امام حسین علیہ السلام کا مقابلہ

اب ہم واقعہ کربلا کی طرف رُخ کرتے ہیں۔ واقعہ کربلا ایک جہت سے بہت اہم واقعہ ہے اور خود یہ مسئلہ اُن افراد کیلئے درس ہے کہ جو امام حسین علیہ السلام کو اپنا آئیڈیل قرار دیتے ہیں۔

میرے دوستو! توجہ کیجئے کہ واقعہ کربلا آدھے دن یا اس سے تھوڑی سی زیادہ مدت پر محیط ہے اور اُس میں بہتر (۷۲) کے قریب افراد شہید ہوئے ہیں۔ دنیا میں اور بھی سینکڑوں شہداء ہیں لیکن واقعہ کربلا نے اپنی مختصر مدت اور شہداء کی ایک مختصر سی جماعت کے ساتھ اتنی عظمت حاصل کی ہے اور حق بھی یہی ہے؛ بلکہ یہ واقعہ اس سے بھی زیادہ عظیم ہے کیونکہ اس واقعہ نے وجود بشر کی گہرائیوں میں نفوذ کیا ہے اور یہ سب صرف اور صرف اس واقعہ کی روح کی وجہ سے ہے۔ یہ واقعہ اپنی کمیّت و جسامت



کے لحاظ سے بہت زیادہ پُر حجم نہیں ہے، دنیا میں بہت سے چھوٹے بچے قتل کیے گئے ہیں جبکہ کربلا میں صرف ایک شش ماہ کا بچہ قتل کیا گیا ہے، دشمنوں نے بہت سی جگہ قتل عام کا بازار گرم کیا ہے اور سینکڑوں بچوں کو موت کے گھاٹ اتارا ہے (جبکہ کربلا میں صرف ایک ہی بچہ قتل ہوا ہے اور یہ دوسرے بچوں کے قتل کی تعداد کے مقابلے میں ایک فیصد یا اس سے بھی کم ہے)؛ واقعہ کربلا اپنی کمیت کے لحاظ سے قابل توجہ نہیں بلکہ روح اور معنی کے لحاظ سے اہمیت کا حامل ہے۔

### روح گریلا

واقعہ کربلا کی روح و حقیقت یہ ہے کہ امام حسین علیہ السلام اس واقعہ میں ایک لشکر یا انسانوں کی ایک گروہ کے مد مقابل نہیں تھے، ہر چند کہ وہ تعداد میں امام حسین علیہ السلام کے چند سو برابر تھے، بلکہ آپ انحراف و ظلمات کی ایک دنیا کے مد مقابل کھڑے تھے اور اس واقعہ کی یہی بات قابل اہمیت ہے۔

سالار شہیدان اُس وقت کج روی، ظلمت اور ظلم کی ایک پوری دنیا کے مقابلے میں کھڑے تھے اور یہ پوری دنیا تمام مادی اسباب و وسائل کی مالک تھی یعنی مال و دولت، طاقت، شعر، کتاب، جھوٹے راوی اور درباری ملا، سب ہی اُس کے ساتھ تھے اور جہان ظلم و ظلمت اور انحراف کی یہی چیزیں دوسروں کی وحشت کا سبب بنی ہوئی تھیں۔ ایک معمولی انسان یا اُس سے ذرا بڑھ کر ایک اور انسان کا بدن اُس دنیا کے ظلمت و ظلم کی ظاہری حشمت، شان و شوکت اور رعب و دبدبہ کو دیکھ کر لرز اٹھتا تھا لیکن یہ سرور شہیداں تھے کہ آپ کے قدم و قلب اُس جہان شر کے مقابلے میں ہرگز نہیں لرزے، آپ میں کسی بھی قسم کا ضعف و کمزوری نہیں آئی اور نہ ہی آپ نے (اپنی راہ کے حق اور مد مقابل گروہ کے باطل ہونے میں) کسی قسم کا شک و تردید کیا، (جب آپ نے انحرافات اور ظلم و زیادتی کا مشاہدہ کیا تو) آپ فوراً میدان میں اتر آئے۔



اس واقعہ کی عظمت کا پہلو یہی ہے کہ اس میں خالصتاً خدا ہی کیلئے قیام کیا گیا تھا۔

## ”حُسَيْنٌ مِنِّي وَاَنَا مِنِّي الْحُسَيْنِ“ کا معنی

کربلا میں امام حسینؑ کا کام بعثت میں آپ کے جد مطہر حضرت ختمی مرتبت ﷺ کے کاموں سے قابل تشبیہ و قابل موازنہ ہے، یہ ہے حقیقت۔ جس طرح پیغمبر اکرم ﷺ نے تنہا پوری ایک دنیا سے مقابلہ کیا تھا امام حسینؑ بھی واقعہ کربلا میں جہانِ باطل کے مد مقابل تھے؛ حضرت رسول اکرم ﷺ بھی ہرگز نہیں گھبرائے، راہِ حق میں ثابت قدم رہے اور منزل کی جانب پشتقدمی کرتے رہے، اسی طرح سید الشہداءؑ بھی نہیں گھبرائے، ثابت قدم رہے اور آپؑ نے دشمن کے مقابل آ کر آنکھوں میں آنکھیں ڈال دیں۔

تحریک نبوی ﷺ اور تحریک حسینی کا محور و مرکز ایک ہی ہے اور دونوں ایک ہی جہت کی طرف گامزن تھے۔ یہ وہ مقام ہے کہ جہاں ”حُسَيْنٌ مِنِّي وَاَنَا مِنِّي الْحُسَيْنِ“ کا معنی سمجھ میں آتا ہے اور یہ ہے امام حسینؑ کے کام کی عظمت!

## قیام امام حسینؑ کی عظمت!

امام حسینؑ نے شبِ عاشورا اپنے اصحاب و انصار سے فرمایا:

”آپ سب چلے جائیے اور یہاں کوئی نہ رہے، میں اپنی

بیعت تم سب پر سے اٹھا لیتا ہوں اور میرے اہل بیت کو بھی

اپنی ساتھ لے جاؤ، کیونکہ یہ میرے خون کے پیاسے ہیں۔“

امام حسینؑ کے یہ جملے کوئی مزاح نہیں تھے؛ فرض کیجئے کہ اگر ان کے

اصحاب قبول بھی کر لیتے اور امام حسینؑ یکتا و تنہا یاس افراد کے ساتھ میدان میں

رہ جاتے تو آپ کے خیال میں کیا سید الشہداءؑ کے کام کی عظمت کم ہو جاتی؟ ہرگز



نہیں! وہ اُس وقت بھی اسی عظمت و اہمیت کے حامل ہوتے۔ اگر ان بہتر (۷۲) افراد کی جگہ بہتر ہزار افراد امام حسین علیہ السلام کا ساتھ دیتے تو کیا ان کے کام اور تحریک کی عظمت کم ہو جاتی؟

### امام حسین علیہ السلام کی عظمت و شجاعت

امام حسین علیہ السلام کے کام کی عظمت یہ تھی کہ آپ نے ظالم و جابر، خلافت رسول ﷺ کے مدعی اور انحراف کے پورے ایک جہان کے دباؤ کو قبول نہیں کیا۔ یہ وہ مقام ہے کہ جہاں معمولی نوعیت کے انسان اپنے مد مقابل طاقت کے ظاہری روپ اور ظلم کو دیکھ کر شک و تردید کا شکار ہو جاتے ہیں۔ جیسا کہ بارہا عرض کیا ہے کہ عبداللہ ابن عباس جو ایک بزرگ شخصیت ہیں اور اسی طرح خاندان قریش کے افراد اس تمام صورتحال پر ناراض تھے۔ عبداللہ ابن زبیر، عبداللہ ابن عمر، عبدالرحمان ابن ابی بکر، بڑے بڑے اصحاب کے فرزند اور خود بعض اصحاب کی بھی یہی حالت تھی۔

مدینے میں صحابہ کرام کی اچھی خاصی تعداد موجود تھی اور سب باغیرت تھے، ایسا نہیں ہے کہ آپ یہ خیال کریں کہ ان میں غیرت نہیں تھی؛ یہ وہی اصحاب ہیں کہ جنہوں نے واقعہ کربلا کے بعد مدینہ میں رونما ہونے والے واقعہ حراہ میں مسلم ابن عقبہ کے قتل عام کے مقابلے میں ثابت قدمی کا مظاہرہ کیا اور جنگ کی۔ یہ خیال نہ کیجئے کہ یہ لوگ ڈر و خوف کا شکار ہو گئے، ہرگز نہیں بلکہ وہ بہترین شمشیرزن و شجاع تھے۔

لیکن میدان جنگ میں قدم رکھنے کیلئے شجاعت بذاتِ خود ایک موضوع ہے جبکہ ایک پورے جہان سے مقابلے کیلئے شجاعت کا حامل ہونا ایک الگ مسئلہ ہے۔ امام حسین علیہ السلام اس دوسری شجاعت کے مالک تھے؛ یہی وجہ ہے کہ ہم نے بارہا تاکید کی ہے کہ امام خمینی کی تحریک دراصل امام حسین علیہ السلام کی تحریک کی مانند تھی اور ان کی تحریک



در اصل ہمارے زمانے میں امام حسین علیہ السلام کی تحریک کی ایک جھلک تھی اگر بعض لوگ یہ کہیں کہ امام حسین علیہ السلام تو صحرائے کربلا میں تشنہ شہید ہوئے جبکہ امام خمینی نے عزت و سربلندی کے ساتھ حکومت کی، زندگی بسر کی اور جب آپ کا انتقال ہوا تو آپ کی بے مثال تشییع جنازہ ہوئی! لیکن ہماری مراد یہ پہلو نہیں ہے؛ اس واقعہ کربلا کی عظمت کا پہلو یہ ہے کہ امام حسین علیہ السلام ایک ایسی طاقت و قدرت کے مد مقابل سیسہ پلائی ہوئی دیوار بن گئے کہ جو تمام مادی اسباب و وسائل کی مالک تھی۔

قبلاً آپ کی خدمت میں عرض کیا ہے کہ امام حسین علیہ السلام کے دشمن کے پاس مال و دولت تھی، وہ قدرت و طاقت کا مالک تھا، اسلحہ سے لیس سپاہی اس کی فوج میں شامل تھے اور ثقافتی و معاشرتی میدانوں کو فتح کرنے والے مبلغ و مروج اور مخلص افراد کا لشکر بھی اُس کے ساتھ تھا۔ کربلا قیامت تک پوری دنیا پر محیط ہے، کربلا صرف میدان کربلا کے چند سو میٹر رقبے پر پھیلی ہوئی جگہ کا نام نہیں ہے۔ آج کی دنیائے استکبار و ظلم اسلامی جمہوریہ کے سامنے کھڑی ہے۔

### امام حسین علیہ السلام کا ہدف، اسلامی نظام اور اسلامی معاشرے کی تعمیر نو

آج میں نے نیت کی ہے روز عاشورا کے حوالے سے امام حسین علیہ السلام کی تحریک کے بارے میں گفتگو کروں؛ امام حسین علیہ السلام کی تحریک بہت ہی عجیب و غریب تحریک ہے۔ ہم سب کی زندگی سید الشہد علیہ السلام کی یاد و ذکر سے لبریز و معطر ہے اور ہم اس پر خدا کے شاکر ہیں۔ اس عظیم شخصیت کی تحریک کے متعلق بہت زیادہ باتیں کی گئی ہیں لیکن اس کے باوجود انسان اس بارے میں جتنا بھی غور و فکر کرتا ہے تو فکر و بحث اور تحقیق و مطالعہ کا میدان اتنا ہی وسعت پیدا کرتا جاتا ہے۔ اس بے مثل و نظیر اور عظیم واقعہ کے متعلق بہت زیادہ گفتگو کی گئی ہے کہ جس کے بارے میں غور و فکر کرنا اور اُسے ایک دوسرے کیلئے بیان کرنا چاہیے۔



## چند ماہ کی تحریک اور سو سے زیادہ درس

اس واقعہ پر توجہ کیجئے؛ حضرت سید الشہدائے کرامؑ اس دن سے لے کے جب آپ نے مدینہ سے اپنا سفر شروع کیا اور مکے کی جانب قدم بڑھائے، کربلا میں جام شہادت نوش کرنے تک ان چند ماہ (۲۸ رجب تا ۱۰ محرم) میں شاید انسان سو سے زیادہ درس عبرت کو شمار کر سکتا ہے؛ میں ہزاروں درس عبرت کہنا نہیں چاہتا اس لئے کہ ہزاروں درس عبرت حاصل کیے جاسکتے ہیں کیونکہ ممکن ہے امام حسینؑ کا ہر اشارہ ایک درس ہو۔ یہ جو ہم نے بیان کیا ہے کہ سو سے زیادہ درس تو اس کا مطلب ہے کہ ہم امام عالی مقام کے ان تمام کاموں کا نہایت سنجیدگی اور توجہ سے مطالعہ کریں۔ اسی طرح تحریک کربلا سے سو عنوان و سو باب اخذ کیے جاسکتے ہیں کہ جن میں سے ہر ایک باب، ایک قوم، ایک پوری تاریخ، ایک ملک، ذاتی تربیت، معاشرتی اصلاح اور قرب خدا کیلئے اپنی جگہ ایک مکمل درس کی حیثیت رکھتا ہے۔

ان سب کی وجہ یہ ہے کہ حسین ابن علیؑ کی شخصیت؛ ہماری جانیں ان کے نام و ذکر پر فدا ہوں، دنیا کے تمام مقدس اور پاکیزہ افراد کے درمیان خورشید کی مانند روشن و درخشاں ہے، آپ؛ انبیاء، اولیاء، آئمہ، شہداء اور صالحین کو دیکھئے اگر یہ ماہ و ستارے ہیں تو یہ بزرگوار شخصیت خورشید کی مانند روشن و تابناک ہے؛ لیکن یہ سو درس عبرت ایک طرف اور امام حسینؑ کا اصلی اور اہم ترین درس ایک طرف۔

## اصلی درس: سید الشہدائے کرامؑ نے قیام کیوں کیا؟

میں آج کوشش کروں گا کہ اس واقعہ کے اصلی درس کو آپ کے سامنے بیان کروں۔ اس واقعہ کے دوسرے پہلو جانی حیثیت رکھتے ہیں جبکہ اس اصلی درس کو مرکزیت حاصل ہے کہ امام حسینؑ نے قیام کیوں فرمایا تھا؟



امام حسین علیہ السلام؛ آپ کی شخصیت مدینہ اور مکہ میں قابل احترام ہے اور یمن میں بھی آپ کے شیعہ اور محبین موجود ہیں لہذا کسی بھی شہر تشریف لے جائیے؛ یزید سے سروکار رکھنے کی آپ کو کوئی ضرورت نہیں ہے اور اس طرح یزید بھی آپ کو تنگ نہیں کرے گا! آپ کے چاہنے والے شیعوں کی اتنی بڑی تعداد موجود ہے، جائیے ان کے درمیان عزت و احترام سے زندگی بسر کیجئے اور دل کھول کر اسلام کی تبلیغ کیجئے! آپ نے یزید کے خلاف قیام کیوں کیا؟ اس واقعہ کی حقیقت کیا ہے؟

یہ ہے اس تحریک کر بلا کا اصلی اور بنیادی سوال اور یہی اس واقعہ کا اصلی درس ہے۔ ہم یہ دعویٰ نہیں کرتے کہ کسی اور نے ان مطالب کو بیان نہیں کیا ہے؛ کیوں نہیں۔ حقیقت تو یہ ہے کہ اس سلسلے میں بہت محنت سے کام کیا گیا ہے اور اس بارے میں نظریات کی تعداد بھی بہت زیادہ ہے۔ لیکن ہم جو مطالب آپ کی خدمت میں عرض کر رہے ہیں یہ ہماری نظر میں اس واقعہ کا ایک بالکل نیا پہلو ہے جو تازگی کا حامل اور اچھوتا پہلو ہے۔



چوتھا باب

## امام حسین علیہ السلام کے قیام اور مقصد شہادت سے متعلق مختلف نظریات

الف: کیا امام حسین علیہ السلام کا قیام تشکیل حکومت کیلئے تھا؟

بہت سے افراد یہ کہتے ہیں کہ امام حسین علیہ السلام، یزید کی فاسد حکومت کو ختم کر کے خود ایک حکومت تشکیل دینے کے خواہش مند تھے؛ یہ ہے ان افراد کی نگاہوں میں سید الشہداء علیہ السلام کے قیام کا مقصد۔ یہ بات تقریباً آدھی درست ہے، میں یہ نہیں کہتا کہ یہ غلط ہے۔ اگر اس نظریے کا مقصد یہ ہے کہ امام حسین علیہ السلام نے تشکیل حکومت کیلئے اس طرح قیام کیا کہ اگر وہ دیکھتے کہ انسان اپنے نتیجے تک نہیں پہنچ سکتا تو وہ یہ کہتے کہ ہم حکومت تو نہیں بنا سکے لہذا اس تحریک کو یہیں ختم کر کے واپس لوٹ جاتے ہیں! یہ بات غلط ہے۔

جی ہاں جو بھی حکومت بنانے کی غرض سے قدم اٹھاتا اور اُس کے لیے تحریک چلاتا ہے تو وہاں تک کوشش کرتا ہے کہ جہاں تک یہ کام ممکن اور شدنی ہے لیکن جیسے ہی اُسے اُس کام کے نہ ہونے کا خدشہ ہوتا ہے یا وہ عقلی طور پر مقصد تک جانے والی



راہوں کو مسدود پاتا ہے تو اُس کی ذمہ داری یہ ہے کہ وہ لوٹ آئے۔ اگر تشکیل حکومت ہی انسان کا مقصد ہے تو وہاں تک کوشش کرنا صحیح ہے کہ جہاں تک پیش رفت کرنا ممکن ہو اور جہاں اقدام کرنے کا امکان ختم ہو جائے تو اُسے لوٹ جانا چاہیے۔ اگر کوئی یہ کہے کہ اپنے قیام سے سید الشہد علیہ السلام کا مقصد امیر المومنین علیہ السلام کی مانند ایک حکومت حق کی تشکیل تھی یہ بات درست نہیں ہے، اس لئے کہ امام حسین علیہ السلام کی پوری تحریک اس نظریے کی تائید نہیں کرتی۔

اس کے مقابل کچھ افراد کا نظریہ ہے کہ نہیں جناب، حکومت بنانے کا تو سوال ہی پیدا نہیں ہوتا؛ حضرت جانتے تھے کہ وہ حکومت نہیں بنا سکتے ہیں، وہ تو کر بلا اس لیے آئے تھے کہ قتل ہوں اور درجہ شہادت پر فائز ہوں! ایک زمانے میں بہت زیادہ افراد اس نظریے کے حامی اور طرفدار تھے اور بہت سے شعراء اس نظریے کو اپنی خوبصورت شاعری کے قالب میں ڈھال کر عوام کیلئے بیان کرتے تھے۔ بعد میں میں نے دیکھا کہ بعض بڑے علماء نے بھی اسی بات کو بیان کیا؛ یعنی حضرت امام حسین علیہ السلام نے صرف اس لیے قیام کیا تھا کہ وہ شہید ہو جائیں لیکن درحقیقت یہ کوئی نئی بات اور نیا نظریہ نہیں ہے۔ لہذا ان افراد کے نظریے کے مطابق سالار شہیداں نے یہ کہا کہ ”ہمارے زندہ رہنے سے تو کوئی کام نہیں ہو سکتا پس ہم اپنی شہادت سے کوئی کام انجام دیتے ہیں!“

### ب: کیا امام حسین علیہ السلام نے شہادت کیلئے قیام فرمایا تھا؟

قرآن و اہل بیت علیہم السلام کی تعلیمات میں ان باتوں کی کوئی سند و اعتبار نہیں ہے کہ ”جاؤ اور بغیر کسی وجہ کے شہید ہو جاؤ“؛ اسلامی تعلیمات میں ایسی کوئی چیز وجود نہیں رکھتی! ہم شریعت مقدس اور قرآن و روایات میں جس شہادت کا ذکر پاتے ہیں اُس کا معنی یہ ہے کہ انسان ایک واجب یاراح (عقلی) مقدس ہدف کے حصول کی راہ میں



جدوجہد کرے اور اُس راہ میں قتل کیا جائے؛ یہ ہے صحیح اسلامی شہادت۔ لیکن اگر انسان صرف اس لیے قدم اٹھائے کہ میں جاؤں اور بغیر کسی وجہ کے قتل ہو جاؤں یا شاعرانہ اور ادیبانہ تعبیر کے مطابق میرے خون کا سیلاب ظالم کو بہا کر لے جائے اور وہ نیست و نابود ہو جائے! یہ تمام چیزیں، واقعہ کربلا کے عظیم واقعہ سے کسی بھی طرح میل نہیں کھاتیں۔ صحیح ہے کہ یہ ایک حقیقت ہے کہ امام حسینؑ کی شہادت نے یہ کام انجام دیا لیکن سید الشہدؑ کا مقصد یہ نہیں تھا۔

المختصر یہ کہ ہم یہ نہیں کہہ سکتے کہ سید الشہدؑ نے تشکیل حکومت کیلئے قیام کیا تھا اور اُن کا مقصد حکومت بنانا تھا اور نہ ہی ہم یہ کہہ سکتے ہیں کہ سید الشہدؑ نے شہید ہونے کیلئے قیام کیا تھا بلکہ آپ کا ہدف کوئی اور چیز تھی کہ جسے آپ کی خدمت میں بیان کرنا چاہتا ہوں۔

### حکومت و شہادت دو نتیجے تھے نہ کہ ہدف!

میں تحقیق و مطالعہ سے اس نتیجے پر پہنچا ہوں کہ وہ لوگ جو اس بات کے معتقد ہیں کہ امام حسینؑ کا ہدف حکومت یا شہادت تھا، انہوں نے ہدف اور نتیجے کو آپس میں ملا دیا ہے، ان میں سے کوئی ایک بھی سید الشہدؑ کا ہدف نہیں تھا بلکہ ایک دوسری ہی چیز سید الشہدؑ کا ہدف تھی۔ پس فرق یہ ہے کہ اُس ہدف کے حصول کیلئے ایک ایسی تحریک و جدوجہد کی ضرورت تھی کہ جس کا ان دو میں سے ایک نتیجہ نکلتا تھا، یا حکومت ملتی یا شہادت۔ البتہ یہ بات ضروری ہے کہ سید الشہدؑ دونوں نتیجوں کیلئے پہلے سے آمادہ اور تیار تھے؛ انہوں نے حکومت کی تشکیل اور شہادت کیلئے مقدمات کو تیار کر لیا تھا اور دونوں کیلئے پہلے سے خود کو آمادہ کیا ہوا تھا؛ دونوں میں سے جو بھی نتیجہ سامنے آتا وہ اُن کی منصوبہ بندی کے مطابق صحیح ہوتا لیکن حکومت و شہادت میں سے کوئی ایک بھی اُن کا ہدف نہیں تھا بلکہ ایک تیسری ہی چیز اُن کا ہدف تھی۔



## ہدف ایسے عظیم واجب کو انجام دینا تھا کہ جس پر ابھی تک عمل نہیں کیا گیا تھا!

سید الشہد علیہ السلام کا ہدف کیا تھا؟ پہلے اس ہدف کو مختصراً ایک جملے میں ذکر کروں گا اور اس کے بعد اس کی مختصر سی وضاحت کروں گا۔

اگر ہم امام حسین علیہ السلام کے ہدف کو بیان کرنا چاہتے ہیں تو ہمیں اس طرح کہنا چاہیے کہ اُن کا ہدف واجبات دین میں سے ایک عظیم ترین واجب کو انجام دینے سے عبارت تھا کہ جس کو سید الشہد علیہ السلام سے قبل کسی ایک نے، حتیٰ خود پیغمبر اکرم صلی علیہ وسلم، امیر المؤمنین علیہ السلام اور امام حسن مجتبیٰ علیہ السلام نے بھی انجام نہیں دیا تھا۔

وہ ایسا واجب تھا کہ جو اسلام کے عملی اور فکری نظام میں بہت زیادہ اہمیت کا حامل ہے؛ یہ واجب بہت زیادہ قابل اہمیت اور بنیادی حیثیت کا حامل تھا لیکن اس کے باوجود اُس پر عمل نہیں ہوا تھا۔ میں آگے چل کر یہ عرض کروں گا کہ اس واجب پر ابھی تک عمل کیوں نہیں ہوا تھا، امام حسین علیہ السلام کو اس واجب پر عمل کرنا چاہیے تھا تا کہ تاریخ میں سب کیلئے ایک درس رہ جائے۔

جس طرح پیغمبر اکرم صلی علیہ وسلم نے حکومت تشکیل دی تو آپ کا حکومت کو تشکیل دینا پوری تاریخ اسلام میں سب کیلئے درس بن گیا۔ رسول اللہ صلی علیہ وسلم نے فقط احکام جاری نہیں کیے تھے بلکہ پوری ایک حکومت بنائی تھی یا حضرت ختمی مرتبت صلی علیہ وسلم نے جہاد فی سبیل اللہ انجام دیا تو یہ تا ابد تاریخ بشریت اور تاریخ اسلام کیلئے ایک درس بن گیا۔ اسی طرح اس واجب کو بھی امام حسین علیہ السلام کے وسیلے سے انجام پانا چاہیے تھا تا کہ پوری تاریخ کے مسلمانوں کیلئے ایک عملی درس بن سکے۔



## امام حسین علیہ السلام کے زمانے میں اس

### واجب کو انجام دینے کی راہ ہموار ہوگی!

اب سوال یہ ہے کہ امام حسین علیہ السلام ہی کیوں اس واجب پر عمل کریں؟ چونکہ اس واجب کو انجام دینے کی راہ امام حسین علیہ السلام کے دور میں ہی ہموار ہوئی۔ اگر یہ حالات امام حسین علیہ السلام کے زمانے میں پیش نہیں آتے مثلاً امام علی نقی علیہ السلام کے زمانے میں یہ حالات پیش آتے تو امام علی نقی علیہ السلام اس کام کو انجام دیتے اور تاریخ اسلام میں عظیم ترین حادثے اور ذبح عظیم کا محور قرار پاتے؛ اگر یہ حالات امام حسن مجتبیٰ علیہ السلام یا امام جعفر صادق علیہ السلام کے زمانے میں پیش آتے تو یہ دونوں ہستیاں اسی طرح عمل کرتیں، چونکہ امام حسین علیہ السلام سے قبل کسی اور معصوم کے زمانے میں یہ حالات پیش نہیں آئے تھے لہذا کسی معصوم نے اُس پر عمل نہیں کیا تھا اور اسی طرح امام حسین علیہ السلام کے بعد بھی زمانہ غیبت تک تمام آئمہ طاہرین علیہم السلام کے دور میں بھی یہ حالات پیش نہیں آئے۔

پس سید الشہداء علیہم السلام کا ہدف اس عظیم ترین واجب کو انجام دینے سے عبارت ہے، اب میں اس کی وضاحت کرتا ہوں کہ یہ واجب کیا ہے؟ اُس وقت اس واجب کی ادائیگی خود بخود ان دو نتیجوں میں سے کسی ایک تک پہنچتی؛ یا اُس کا نتیجہ یہ نکلتا کہ امام حسین علیہ السلام کو قدرت و حکومت حاصل ہو جاتی، سبحان اللہ؛ بہت خوب، اور امام حسین علیہ السلام اس کیلئے پہلے سے تیار تھے۔ اگر حکومت کی زمام سید الشہداء علیہ السلام کے ہاتھ میں آ جاتی تو آپ پوری طاقت و قدرت کے ساتھ اُسے اپنے ہاتھ میں لے لیتے اور اپنے معاشرے کو رسول اکرم صلی علیہ وسلم و امیر المؤمنین علیہ السلام کے زمانے کی مانند چلاتے؛ ایک وقت اس واجب پر عمل پیرا ہونے کا نتیجہ شہادت کی شکل میں نکلتا تو بھی امام حسین علیہ السلام شہادت اور اس کے بعد کے حالات و واقعات کیلئے پہلے سے تیار تھے۔



خداوند عالم نے امام حسین علیہ السلام سمیت دیگر آئمہ معصومین علیہم السلام کو اس طرح خلق فرمایا تھا کہ اس امر عظیم کیلئے پیش آنے والی اس خاص قسم کی شہادت کے بار سنگین کو اٹھا سکیں اور ان ہستیوں نے ان تمام مصائب و مشکلات کو برداشت بھی کیا۔ البتہ کربلا میں مصائب کا پہلو اس واقعہ کا ایک دوسرا عظیم رخ ہے۔

### پیغمبر اکرم صلی اللہ علیہ وسلم اسلامی احکامات کا مجموعہ لے کر آئے

اب میں چاہتا ہوں کہ اس مسئلے کو تھوڑی وضاحت کے ساتھ بیان کروں۔ میرے محترم بہن بھائیو! پیغمبر اکرم صلی اللہ علیہ وسلم یا کوئی رسول جب بھی خدا کی طرف سے آتا ہے تو اسلامی احکامات کا ایک مجموعہ لیکر آتا ہے۔ ان میں سے بعض احکامات انفرادی ہوتے ہیں تاکہ انسان اپنی اصلاح کرے اور بعض اجتماعی ہوتے ہیں تاکہ دنیائے بشر کو آباد کرے، انسانوں کی صحیح سمت میں راہنمائی کرے اور انسانی معاشرے کو ایک صحیح نظام کے ذریعے قائم رکھے۔ یہ انفرادی و اجتماعی احکامات ایک مجموعے کی شکل میں ہوتے ہیں کہ جنہیں ”اسلامی نظام“ کہا جاتا ہے۔

قرآن؛ رسول اکرم صلی اللہ علیہ وسلم کے قلب مقدس پر نازل ہوا اور حضرت ختمی مرتبت صلی اللہ علیہ وسلم نماز، روزہ، زکات، انفاق، حج، گھریلو زندگی کے احکامات، انفرادی رابطے و تعلقات، جہاد فی سبیل اللہ، تشکیل حکومت، اسلامی معیشت، حاکم اور عوام کا رابطہ اور حکومت کی نسبت عوام کے وظائف کے احکامات لے کر آئے ان تمام احکامات کو ایک مجموعے کی شکل میں بشریت کے سامنے پیش کیا اور سب کے سامنے بیان فرمایا۔

”مَا مِنْ شَيْءٍ يُقَرَّبُكُمْ مِنَ الْجَنَّةِ وَ يُبَاعِدُكُمْ مِنَ النَّارِ إِلَّا وَقَدْ نَهَيْتُكُمْ عَنْهُ وَ أَمَرْتُكُمْ بِهِ“<sup>۱</sup>؛ ”کوئی ایسی چیز نہیں جو تمہیں جنت سے قریب



کرے اور جہنم سے دور کرے مگر یہ کہ میں نے تمہیں اُس کا حکم نہ دیا ہو اور اُس سے منع نہ کیا ہو۔ حضرت ختمی مرتبت ﷺ نے اُن تمام چیزوں کو بیان کیا کہ جو انسان اور ایک انسانی معاشرے کو سعادت و خوش بختی تک پہنچا سکتی ہیں؛ نہ صرف یہ کہ بیان کیا بلکہ اُن پر عمل بھی کیا اور اُنہیں نافذ بھی کیا۔ اب جب پیغمبر اکرم ﷺ کی حیات مبارکہ میں اسلامی حکومت اور اسلامی معاشرہ تشکیل پا گیا، اسلامی اقتصادیات کو متعارف و نافذ کر دیا گیا، اسلامی جہاد نے اپنی جڑیں مضبوط کر کے اسلامی حکومت کو دوام بخشا اور زکات نے معاشرے پر سایہ کر لیا اور یوں روئے زمین پر ایک حقیقی اسلامی ملک اور اسلامی نظام حکومت نے جنم لیا۔ اب اس اسلامی نظام کا مدیر اور رسول اکرم ﷺ کے چلائے ہوئے کارواں کا رہبر و ہادی وہ ہوگا جو اُن کی جگہ پر بیٹھے گا۔

### پیغمبر اسلام ﷺ کا بتایا ہوا راستہ

رسول اکرم ﷺ کا بتایا ہوا راستہ بہت واضح اور روشن ہے لہذا اس معاشرے اور اس سے تعلق رکھنے والے ہر ہر فرد کو چاہیے کہ اسی راستے پر قدم اٹھائے، اسی راستے پر آگے بڑھے اور اسی راستے سے اپنے ہدف و مقصد تک پہنچے۔ اگر اسلامی معاشرے کی حرکت اسی راستے پر اور اسی سمت و سو میں ہو تو اُس وقت اُس معاشرے سے تعلق رکھنے والے تمام انسان اپنے کمال تک پہنچ جائیں گے؛ وہ نیک اور فرشتہ صفت انسان بن جائیں گے، معاشرے سے ظلم و ستم کا خاتمہ ہو جائے گا، معاشرے کو برائیوں، فساد، اختلافات، فقر و افلاس اور جہالت کے منحوس وجود سے نجات مل جائے گی، انسان اپنی کامل خوش بختی کو پالے گا اور خدا کا مقرب بندہ بن جائے گا۔

رسول اکرم ﷺ کے ذریعہ اسلام ایک ضابطہ حیات کی حیثیت سے لایا گیا اور اس زمانے کے معاشرے میں نافذ ہوا لیکن کہاں؟ ایک شہر میں کہ جسے مدینہ کہا



جاتا ہے، اُس کے بعد مکہ اور دیگر چند شہروں میں اس اسلامی نظام نے وسعت پائی۔

## انحراف کی اقسام

یہاں ایک سوال ذہن میں اُبھرتا ہے کہ یہ کارواں جسے پیغمبر اکرم صلی اللہ علیہ وسلم نے اُس کے معین شدہ راستے پر گامزن کیا تھا، اگر کسی حادثے کا شکار ہو جائے اور کوئی اُس کارواں کو اُس کے معین شدہ راستے سے ہٹا دے تو یہاں وظیفہ کیا ہے؟ اگر اسلامی معاشرہ انحراف کا شکار ہو جائے اور یہ بگاڑ اور انحراف اس حد تک آگے بڑھ جائے کہ پورے اسلام اور اسلامی تعلیمات کو اپنی لپیٹ میں لے لے تو یہاں مسلمانوں کی ذمہ داری کیا ہے؟

انحراف کی دو قسمیں ہیں؛ ایک انحراف وہ ہے کہ جس میں لوگ خراب ہو جاتے ہیں، اکثر اوقات ایسا ہی ہوتا ہے لیکن لوگوں کے منحرف ہونے اور بگڑنے سے اسلامی احکامات ختم نہیں ہوتے۔ دوسری قسم کا انحراف یہ ہے کہ جب لوگ خرابی کا شکار ہوتے ہیں تو حکومتیں بھی خراب ہو جاتی ہیں اور علماء اور خطباء و مقررین بھی انحراف کا شکار ہو جاتے ہیں! ایسے منحرف شدہ افراد سے صحیح دین کی توقع نہیں رکھی جاسکتی کیونکہ انحراف کا شکار افراد قرآن اور دینی حقائق میں تحریف کرتے ہیں، اچھے کو برا، برے کو اچھا، منکر کو معروف اور معروف کو منکر بنا کر پیش کرتے ہیں! اسلام کے بتائے ہوئے راستے کو ۱۸۰ ڈگری تبدیل کر دیتے ہیں! اگر اسلامی معاشرہ اور اسلامی نظام اس مشکل سے دوچار ہو جائے تو یہاں ذمہ داری کیا ہے؟

شرعی ذمہ داری اور اس کا حکم موجود تھا

مگر عمل کیلئے حالات پیش نہیں آئے تھے

پیغمبر اکرم صلی اللہ علیہ وسلم نے اس سلسلے میں ذمہ داری اور وظیفے کو بیان کر دیا ہے اور



قرآن نے بھی یہ فرمایا ہے کہ ”مَنْ يَرْتَدَّ مِنْكُمْ عَنْ دِينِهِ فَسَوْفَ يَأْتِيَ اللَّهُ بِقَوْمٍ يُحِبُّهُمْ وَيُحِبُّونَهُ“<sup>۱</sup>، ”تم میں سے جو بھی اپنے دین سے مرتد ہو جائے تو اللہ ایسی قوم لیکر آئے گا کہ اُس سے محبت کرے گا اور وہ قوم بھی اللہ سے محبت کرے گی۔“  
اس بارے میں آیات و روایات بہت زیادہ ہیں لیکن میں اسے امام حسین علیہ السلام کے قول کی روشنی میں بیان کرنا چاہتا ہوں۔

امام حسین علیہ السلام نے پیغمبر اکرم صلی اللہ علیہ وسلم کی اس قول کو لوگوں کے سامنے بیان کیا کہ یہ پیغمبر صلی اللہ علیہ وسلم نے فرمایا ہے تو کیا خود پیغمبر اکرم صلی اللہ علیہ وسلم نے بھی اس حکم الہی پر عمل کیا تھا؟ نہیں کیا تھا؛ کیونکہ یہ حکم الہی اُس وقت قابل عمل ہے کہ جب معاشرہ منحرف ہو چکا ہو، اگر معاشرہ انحراف کا شکار ہو جائے تو اُس کا علاج کرنا چاہیے اور اُس بارے میں خداوند عالم نے ایک خاص حکم جاری کیا ہے۔ ایسے معاشروں کیلئے کہ جہاں معاشرتی انحراف و بگاڑ اس حد تک آگے بڑھ جائے کہ یہ اصل اسلام اور اُس کی تعلیمات سے انحراف کا سبب بنے تو اس مقام پر خداوند عالم نے ایک حکم نازل کیا ہے؛ خداوند عالم نے انسان کو کسی بھی مسئلے میں بغیر حکم کے نہیں چھوڑا ہے۔

حضرت ختمی مرتبت صلی اللہ علیہ وسلم نے خود اس حکم خدا کو بیان فرمایا ہے یعنی قرآن و حدیث نے اس حکم کو بیان کیا ہے لیکن پیغمبر صلی اللہ علیہ وسلم خود اس حکم پر عمل درآمد نہیں کر سکے! آخر کیا وجوہات تھیں کہ پیغمبر صلی اللہ علیہ وسلم نے خود جس حکم کو بیان فرمایا خود اُس پر عمل نہیں کر سکے؟ وجہ یہ ہے کہ اس حکم الہی پر اُس وقت عمل کیا جاتا ہے کہ جب معاشرہ منحرف ہو جائے۔ رسول اکرم صلی اللہ علیہ وسلم کے عہد رسالت اور امیر المومنین علیہ السلام کے عہد ولایت و امامت میں مسلمان معاشرہ اتنا نہیں بگڑا تھا کہ اس حکم پر عمل کرنے کی نوبت آئے۔ اسی طرح امام حسن علیہ السلام کے دور میں بھی کہ جب ظاہری حکومت، معاویہ کے



ہاتھ میں تھی اور اس اجتماعی انحراف کی بہت سے نشانیاں ظہور پذیر ہو گئی تھیں لیکن اس کے باوجود اس مرحلے تک نہیں پہنچی تھیں کہ جہاں پورے اسلام کی نابودی کا خطرہ پیش آتا۔

یہ کہا جاسکتا ہے کہ ایک خاص زمانے میں ایسی کوئی صورت حال پیش آئی ہو لیکن اُس وقت اس حکم الہی پر عمل کرنے کی فرصت نہ ملی ہو یا موقع مناسب نہ ہو۔ یہ حکم الہی جو اسلامی احکامات کا ایک جزء ہے اور اس کی اہمیت خود حکومت سے کسی بھی طرح کم نہیں ہے؛ اس لیے کہ حکومت کا مطلب ہے معاشرے کی مدیریت۔ اگر معاشرہ بتدریج اپنی راہ سے خارج ہو کر خرابی کا شکار ہو جائے اور حکم خدا تبدیل ہو جائے اور ہمارے پاس اس خراب حالت کو بدلنے کیلئے کوئی حکم اور منصوبہ بندی موجود نہ ہو تو ایسی حکومت کا کیا فائدہ!؟

### منحرف معاشرے کو اس کی اصلی راہ پر پلٹانے کے حکم کی اہمیت

پس معلوم ہوا کہ منحرف معاشرے کو اس کی اصلی راہ پر پلٹانے کے حکم کی اہمیت خود حکومت کے حکم اور اس کی اہمیت سے کسی بھی طرح کم نہیں ہے۔ شاید یہ بھی کہا جاسکتا ہے کہ اس حکم کی اہمیت خود کفار سے جہاد کرنے سے بھی زیادہ ہے؛ یہ بھی کہنا ممکن ہے کہ اس حکم کی اہمیت ایک اسلامی معاشرے میں ایک معمولی قسم کے امر بالمعروف اور نہی عن المنکر سے بھی زیادہ ہے؛ حتیٰ ہم یہ بھی کہہ سکتے ہیں کہ شاید منحرف معاشرے کو اس کے راستے پر پلٹانے کا حکم خداوند عالم کی طرف سے عظیم فرائض اور واجبات اور حج سے بھی زیادہ ہے۔

لیکن سوال یہ ہے کہ اس حکم کی اہمیت کیوں زیادہ ہے؟ جواب یہ ہے کہ درحقیقت یہ حکم اسلام کو کہ جب وہ فنا کے قریب ہو یا ختم ہو گیا ہو، زندہ کرنے کا ضامن ہے۔ اب یہاں ایک سوال اور ابھرتا ہے کہ کون ہے جو اس اہم ترین حکم پر عمل



کرے؟ اس عظیم حکم پر نبی اکرم صلی اللہ علیہ وسلم کا کوئی جانشین ہی عمل کر سکتا ہے اور وہ ایسے زمانے میں موجود ہو کہ معاشرہ اس انحراف کا شکار ہو گیا ہو؛ البتہ اس کی ایک بنیادی شرط یہ ہے کہ اس حکم پر عمل درآمد کیلئے حالات مناسب ہوں؛ اس لیے کہ خداوند عالم کسی ایسے عمل کو واجب نہیں کرتا کہ جس کا کوئی فائدہ نہ ہو۔ لہذا اگر حالات نامناسب ہوں اور یہ جانشین نبی صلی اللہ علیہ وسلم کتنی ہی محنت کیوں نہ کرے تو اس کے عمل اور جدوجہد کا کوئی نتیجہ نہیں نکلے گا لہذا عمل درآمد کرنے کیلئے حالات کو مناسب و موزوں ہونا چاہیے۔

اس بات کی طرف بھی توجہ ضروری ہے کہ حالات کے مناسب ہونے کا معنی کچھ اور ہے؛ نہ یہ کہ ہم یہ کہیں کہ چونکہ اس حکم کو عملی جامہ پہنانے کی راہ میں خطرات موجود ہیں لہذا حالات سازگار نہیں ہیں! حالات کے سازگار ہونے کا یہ مطلب ہرگز نہیں ہے۔ حالات و شرائط کو مناسب ہونا چاہیے یعنی انسان یہ جانے کہ اگر اس نے عمل کو انجام دیا تو اس کا ایک نتیجہ ظاہر ہوگا، یعنی لوگوں تک پیغام پہنچ جائے گا، عوام اس نتیجے سے حقیقت کو سمجھیں گے اور شک و تردید کے تمام سیاہ بادل اُن کے سامنے سے ہٹ کر حقیقت کا افق اُن کیلئے روشن و صاف ہو جائے گا۔

امام حسین علیہ السلام کے زمانے میں انحراف

بھی تھا اور حالات بھی مناسب تھے!

حضرت سید الشہداء علیہم السلام کے زمانے میں یہ انحراف وجود میں آچکا تھا اور اس انحراف کو ختم کرنے کے حکم الہی پر عمل درآمد کیلئے حالات بھی مناسب تھے۔ پس ان حالات میں امام حسین علیہ السلام کو قیام کرنا چاہیے تھا کیونکہ انحرافات اور بدعتوں نے اسلامی معاشرے کو مکمل طور سے اپنی لپیٹ میں لے لیا تھا۔ وہ مناسب حالات یہ ہیں کہ معاویہ کے بعد ایسا شخص حکومت کا مالک بن بیٹھا ہے (یا جسے پہلے سے تیار شدہ ایک



جامع منصوبہ بندی کے تحت ولی عہد بنایا گیا تھا تا کہ اسلام کو نابود کرنے کے بنو امیہ کے دیرینہ منصوبے پر عمل درآمد کیا جاسکے (جو اسلام کے ظاہری احکام و آداب کی ذرہ برابر بھی رعایت نہیں کرتا ہے! وہ ایسا (خود ساختہ) خلیفہ مسلمین ہے جو شراب پیتا ہے اور اسلامی شریعت کی کھلم کھلا مخالفت اُس کا وطیرہ ہے، جنسی گناہوں، دیگر برائیوں اور فبیح ترین اعمال کا علی الاعلان ارتکاب اُس کا شیوہ ہے، قرآن کے خلاف باتیں کرنا اُس کی عادت ہے، وہ قرآن کی مخالفت اور دین کی تحقیر و اہانت کیلئے اشعار باطلہ سے اپنی محفل کو زینت دیتا ہے؛ خلاصہ یہ کہ وہ اسلام کا کھلا ہوا دشمن ہے!

چونکہ وہ نام کا خلیفہ مسلمین ہے لہذا وہ اسلام کے نام کو مکمل طور سے ختم نہیں کرنا چاہتا۔ اس کے ساتھ ساتھ وہ نہ اسلام کا پیروکار ہے، نہ اُسے اسلام سے کوئی دلچسپی ہے اور نہ ہی اُس کا دل اسلام کیلئے دھڑکتا ہے بلکہ اپنے عمل میں اُس چشمے کی مانند ہے کہ جس سے مسلسل گندگی اور بدبودار پانی اُبل اُبل کر پوری وادی کو خراب و بدبودار کر رہا ہے اور اپنے وجود کے گندے اور بدبودار اعمال سے پورے اسلامی معاشرے کی فضا کو متعفن و آلودہ کر رہا ہے! ایک برا اور فاسد حاکم ایسا ہی ہوتا ہے۔ چونکہ حاکم، معاشرے میں سب سے اونچے اور بلند ترین منصب کا حامل ہوتا ہے بالکل ایک بلند ترین چوٹی کی مانند، لہذا اُس سے جو بھی عمل صادر ہوگا اُس کے اثرات صرف اُسی چوٹی تک ہی محدود نہیں رہیں گے بلکہ اُس سے نیچے آ کر اطراف کے علاقے کو اپنی لپیٹ میں لے لیں گے جبکہ عام عوام و افراد کا عمل اس خاصیت کا حامل نہیں ہوتا ہے۔

عام افراد کا عمل صرف اُنہی کی چار دیواری اور ذات کے دائرے کے اندر رہتا ہے؛ لیکن جس کا مرتبہ و منصب جتنا بلند ہو اور وہ معاشرے میں جتنے بڑے درجے کا مالک ہو اُس کی برائیوں کا نقصان بھی اُسی نسبت سے زیادہ ہوتا ہے۔ عام آدمیوں



کی برائیاں اور غلطیاں ممکن ہے کہ صرف اُنہی کیلئے یا اُن کے اطراف میں موجود چند افراد کیلئے نقصان دہ ہوں لیکن جو کسی بڑے عہدے اور درجے کا مالک ہے اگر برائیوں اور غلطیوں کا ارتکاب کرنے لگے تو اُس کے اعمال کے برے اثرات اطراف میں پھیل کر پورے معاشرتی ماحول کو آلودہ کر دیں گے۔ اسی طرح اگر معاشرے میں کسی اعلیٰ منصب و مرتبے پر فائز ہونے والا شخص نیک ہو جائے تو اُس کے نیک اعمال کے اثرات اور خوشبو پورے معاشرے کو اپنی لپیٹ میں لیکر ماحول و فضا کو معطر کر دے گی۔ معاویہ کے بعد ایک ایسا ہی شخص منبر رسول صلی علیہ وسلم پر بیٹھ کر خلیفہ مسلمین بن گیا ہے اور اپنے آپ کو جانشین پیغمبر صلی علیہ وسلم کہتا ہے! کیا اس سے بڑھ کر بھی کوئی انحراف ہوگا؟! اب اس حکم الہی پر عمل درآمد کرنے کے حالات و شرائط مہیا ہو گئے ہیں۔ حالات مناسب و سازگار ہیں، اس کا مطلب کیا ہے؟ کیا اس کا مطلب یہ ہے کہ اس راہ میں کوئی خطرہ موجود نہیں ہے؟ کیوں نہیں، خطرہ موجود ہے۔ کیا یہ بات ممکن ہے کہ کسی اقتدار کا مالک اپنے مقابلے پر آنے والوں کیلئے خطرناک ثابت نہ ہو؟! یہ تو کھلی جنگ ہے؛ آپ چاہتے ہیں کہ اُس کا تخت و تاج اور اقتدار چھین لیں اور وہ بیٹھ کر صرف تماشا دیکھے! واضح سی بات ہے کہ وہ بھی پلٹ کر آپ پر حملہ کرے گا، پس خطرہ ہر حال میں موجود ہے۔

### سب آئندہ کا مقام الامت ہمارا ہے!

یہ جو ہم کہتے ہیں کہ حالات مناسب ہیں تو اس کا مطلب یہ ہے کہ اسلامی معاشرے کا ماحول اور سیاسی و اجتماعی حالات ایسے ہیں کہ ممکن ہے کہ اس زمانے میں اور پوری تاریخ میں انسانوں تک امام حسین علیہ السلام کا پیغام پہنچ جائے۔ اگر معاویہ کے دور حکومت میں امام حسین علیہ السلام اقیام کرتے تو اُن کا پیغام دفن ہو جاتا۔ وجہ یہ ہے کہ معاویہ کے دور حکومت میں (اجتماعی و ثقافتی) حالات اور سیاست ایسی تھی کہ لوگ حق بات کو



نہیں سن سکتے تھے (یا اُن میں حق و باطل میں تشخیص کی صلاحیت نہیں تھی)! یہی وجہ ہے کہ امام حسینؑ معاویہ کی خلافت کے زمانے میں دس سال امام رہے لیکن آپ کچھ نہیں بولے اور کسی قیام و اقدام کیلئے کوئی کام انجام نہیں دیا چونکہ حالات مناسب نہیں تھے۔

امام حسینؑ سے قبل امام حسنؑ امام وقت تھے، انہوں نے بھی قیام نہیں کیا چونکہ اُن کے زمانے میں بھی اس کام کیلئے حالات غیر مناسب تھے؛ نہ یہ کہ امام حسنؑ و امام حسینؑ میں کام کو انجام دینے کی صلاحیت و قدرت نہیں تھی۔ امام حسنؑ و امام حسینؑ میں کوئی فرق نہیں ہے، اسی طرح امام حسینؑ اور امام سجادؑ اور امام علی نقیؑ اور امام حسن عسکریؑ میں بھی کوئی فرق نہیں ہے! صحیح ہے کہ سید الشہداءؑ نے چونکہ قیام کیا ہے لہذا اُن کا قیام و منزلت اُن آئمہ سے زیادہ ہے کہ جنہوں نے قیام نہیں کیا، لیکن مقام امامت کے لحاظ سے سب آئمہ برابر ہیں۔ آئمہ میں اگر کسی ایک کیلئے بھی کربلا جیسے کے حالات پیش آتے تو وہ قیام کرتے اور اسی مقام پر فائز ہوتے۔

### وظیفے کی ادائیگی ہمیشہ خطرے کے ساتھ ہے!

اب امام حسینؑ انحراف و بدعت کے طوفان کے سامنے کھڑے ہیں پس انہیں اپنے وظیفے پر عمل کرنا چاہیے؛ حالات بھی مناسب ہیں لہذا اب کسی عذر کی گنجائش نہیں ہے۔ یہی وجہ ہے کہ عبداللہ ابن جعفر، محمد ابن حنفیہؑ اور عبداللہ ابن عباسؑ جیسی خاص، دین شناس، عارف، عالم، فہم و ادراک رکھنے والی شخصیات نے امام حسینؑ سے کہا کہ ”اے مولا! اس راہ میں خطرات ہیں، آپ نہ جائیے۔“ یعنی وہ یہ کہنا چاہتے تھے کہ جب وظیفے کی انجام دہی میں خطرات ہوں تو وظیفے کی ادائیگی واجب نہیں ہوتی۔ یہ لوگ اس بات کو سمجھنے سے قاصر تھے کہ یہ وظیفہ کوئی ایسا وظیفہ نہیں



ہے کہ جو خطرات کی موجودگی میں ساقط ہو جائے گا! ا

اس وظیفے کی ادائیگی ہمیشہ خطرات کے درمیان گھری ہوئی ہے۔ کیا یہ بات ممکن ہے کہ انسان ایک بہت بڑے اقتدار اور ایک انتہائی مضبوط قسم کے نظام کے خلاف قیام کرے اور اُسے کسی قسم کے خطرات کا سامنا نہ کرنا پڑے؟ اس واجب پر عمل پیرا ہونے کا مطلب یہ ہے کہ انسان خطرات کو دعوت دے رہا ہے۔ یہ وہی واجب ہے کہ جسے حضرت امام خمینیؑ نے انجام دیا؛ ان کو بھی یہی کہا جاتا تھا کہ آغا! آپ تو شاہ ایران سے ٹکر لے رہے ہیں، آپ خطرات میں گھر جائیں گے۔ کیا امام خمینیؑ نہیں جانتے تھے کہ اس راہ میں خطرات ہیں؟ کیا امام خمینیؑ اس بات سے بے خبر تھے کہ شاہ ایران کی خفیہ ایجنسی جب کسی کو گرفتار کرتی ہے تو اُسے شکنجہ و اذیت دیتی ہے، اُسے قتل کرتی ہے، اُس گرفتار ہونے والے انسان کے دوستوں کو موت کے گھاٹ اتار دیتی ہے اور اُنہیں جلا وطن کر دیتی ہے؟ کیا امام خمینیؑ یہ سب نہیں جانتے تھے؟!

وہ کام جو امام حسین علیہ السلام کے زمانے میں انجام پایا، اُس کی ایک چھوٹی سی مثال ہمارے زمانے میں امام خمینیؑ کے ذریعے سے سامنے آئی۔ فرق یہ ہے کہ اُس قیام کا نتیجہ شہادت کی صورت میں سامنے آیا اور امام خمینیؑ کے جہاد و قیام کا نتیجہ حکومت کی صورت میں نکلا؛ یہ وہی کام ہے اور اس میں کوئی فرق نہیں ہے۔ امام حسین علیہ السلام اور امام خمینیؑ کا ہدف، ایک ہی تھا۔ یہی مطلب، امام حسین علیہ السلام کی تعلیمات کی اساس و جان ہے اور امام حسین علیہ السلام کی تعلیمات، شیعہ مذہب کی تعلیمات کا ایک بڑا حصہ ہیں؛ سید الشہداء علیہم السلام کی تعلیمات مضبوط و محکم بنیاد ہیں اور اسلام کی بنیادوں سے تعلق رکھتی ہیں۔

ا۔ جب یہ لوگ دین شناس اور صاحب فہم و ادراک تھے تو اتنی سی بات کیوں نہیں سمجھ سکے جو امام حسین علیہ السلام نے سمجھی؟! جواب یہ ہے کہ صحیح ہے کہ یہ لوگ دین شناس تھے مگر چونکہ ایسے حالات کبھی پیش نہیں آئے تھے لہذا اُن کے ذہن میں وہ بات نہیں آئی کہ جو امام حسین علیہ السلام کے ذہن میں آئی۔ (مترجم)



## اسلامی معاشرے کے صحیح راہ پر لوٹنا ہدف ہے

پس ہدف یہ ہے کہ اسلامی معاشرے کو اُس کے صحیح راستے کی طرف لوٹایا جائے، مگر کون سے زمانے میں؟ اُس وقت کہ جب اسلام کا راستہ تبدیل کر دیا گیا ہو اور خاص اور صاحب اثر و نفوذ افراد کی جہالت، ظلم و استبداد اور خیانت، مسلمانوں کو منحرف کر دے اور قیام کی شرائط پوری ہو گئی ہوں۔

البتہ تاریخ کے مختلف ادوار میں مختلف زمانے آتے ہیں، ایک وہ زمانہ ہے کہ جب شرائط پوری ہوں اور ایک وہ زمانہ ہے کہ جب حالات مناسب ہوں۔ امام حسینؑ کے دور میں بھی حالات اور شرائط مناسب تھے اور ہمارے زمانے میں بھی۔ امام خمینیؑ نے بھی وہی کام انجام دیا کہ جو امام حسینؑ نے انجام دیا تھا کیونکہ دونوں کا ہدف ایک ہی تھا۔

جب ایک انسان ایک ہدف کے حصول کیلئے قدم اٹھاتا ہے اور چاہتا ہے کہ ایک ظالم حکومت اور باطل کے خلاف قیام کرے؛ کیونکہ وہ چاہتا ہے کہ اسلام، اسلامی معاشرے اور اسلامی نظام کو اُس کے صحیح راستے پر لوٹا دے تو ایک وقت ایسا ہوتا ہے کہ جب وہ قیام کرتا ہے تو اُسے حکومت مل جاتی ہے، یہ اس قیام کی ایک صورت ہے کہ جو الحمد للہ ہمارے زمانے میں سامنے آئی۔ ایک وقت وہ ہے کہ جب وہ قیام کرتا ہے تو وہ حکومت تک نہیں پہنچتا لیکن درجہ شہادت پر فائز ہوتا ہے۔

کیا اس دوسری صورت میں اس وظیفے پر عمل کرنا واجب نہیں ہے؟ کیوں نہیں؛ واجب ہے، گرچہ وہ شہید ہی کیوں نہ ہو جائے۔ یہاں ایک اور سوال پیش آتا ہے کہ کیا اس صورت میں کہ جب وہ اپنے وظیفے کی ادائیگی میں درجہ شہادت کو پالے تو اُس کے قیام کا کیا فائدہ ہے؟ جواب یہ ہے کہ کوئی فرق نہیں پڑتا؛ اس قیام اور اس حکومت کی دونوں صورتوں میں اُس کے قیام کا فائدہ ہے، خواہ وہ درجہ شہادت پر فائز



ہو یا اُسے حکومت ملے۔ فرق یہ ہے کہ دونوں کا فائدہ الگ الگ ہے لیکن ہر صورت میں قیام کرنا اور قدم اٹھانا چاہیے۔

### سید الشہداء علیہم السلام نے پہلی بار یہ قدم اٹھایا

یہ وہ کام تھا کہ جسے سید الشہداء علیہم السلام نے انجام دیا اور آپؑ وہ پہلی شخصیت تھے کہ جس نے پہلی بار یہ قدم اٹھایا۔ آپ سے قبل یہ کام انجام نہیں دیا گیا تھا کیونکہ زمانہ رسالت میں نہ یہ بدعتیں تھیں اور نہ امیر المؤمنین علیہ السلام کے دور امامت میں یہ انحرافات وجود میں آئے تھے یا اگر کچھ مقامات میں انحرافات تھے بھی تو ان کے خلاف قیام کی شرائط پوری نہیں تھیں اور نہ ہی حالات مناسب تھے۔ لیکن امام حسین علیہ السلام کے دور امامت میں یہ دونوں چیزیں موجود تھیں۔ تحریک حسینی کی حقیقت یہی جاندار نکتہ ہے۔

پس ہم اس طرح خلاصہ کر سکتے ہیں کہ امام حسین علیہ السلام نے اس لیے قیام کیا کہ اُس عظیم واجب کو انجام دے سکیں جو اسلامی نظام اور اسلامی معاشرے کو از سر نو تعمیر کرنے یا اسلامی معاشرے میں انحرافات کے مقابلے میں قیام کرنے سے عبارت ہے۔ یہ عظیم کام؛ قیام اور امر بالمعروف اور نہی عن المنکر کے ذریعہ ممکن ہے بلکہ انحرافات کا راستہ روکنا خود امر بالمعروف اور نہی عن المنکر کا زندہ مصداق ہے۔ البتہ یہ کام کبھی حکومت و اقتدار پر اختتام پذیر ہوتا ہے کہ امام حسین علیہ السلام اس کیلئے تیار تھے اور کبھی انسان کو درجہ شہادت تک پہنچا دیتا ہے اور سید الشہداء علیہم السلام نے خود کو اس کیلئے بھی آمادہ کیا ہوا تھا۔

### حکومت پروردگار سے اسلام کو زبردست خطرہ ہے

ہم کس دلیل کی بنا پر یہ بات کہہ رہے ہیں؟ ہم نے ان تمام باتوں کو خود سید الشہداء علیہم السلام کے کلمات سے اخذ کیا ہے۔ ہم نے امام حسین علیہ السلام کے کلمات و ارشادات میں



سے چند عبارتوں کا انتخاب کیا ہے۔

جب مدینے میں وہاں کے حاکم ولید نے حضرتؑ کو اپنے پاس بلا کر کہا کہ ”معاویہ کا انتقال ہو گیا ہے اور آپ کو (نئے خلیفہ کی) بیعت کرنی چاہیے۔“ حضرت سید الشہد علیہ السلام نے اُسے جواب دیا: ”نَنْظُرُ وَ تَنْظُرُونَ اَيْنَا اِحْقُ بِالْبَيْعَةِ وَ الْخِلَافَةِ“ ۱۔ آپ نے فرمایا کہ ”صبح تک انتظار کرو، ہم فکر کرتے ہیں کہ ہم (حسین اور یزید) میں سے کون خلافت اور بیعت کے لئے شائستہ ہے!“

اگلے دن مروان نے جب امام حسین علیہ السلام کو دیکھا تو کہنے لگا: ”اے ابا عبد اللہ، آپ اپنے آپ کو ہلاکت میں کیوں ڈال رہے ہیں! خلیفہ وقت سے آکر بیعت کیوں نہیں کر لیتے؟ آپ اپنی موت کا سامان تیار نہ کریں!“ سید الشہد علیہ السلام نے اُس کے جواب میں یہ جملہ ارشاد فرمایا: ”اِنَّا لِلّٰهِ وَ اِنَّا اِلَيْهِ رَاٰجِعُونَ وَ عَلٰى الْاِسْلَامِ السَّلَامُ، اِذْ قَدْ بُلِيَتْ الْاُمَّةُ بِرَاعٍ مِثْلِ يَزِيْدٍ“، ”ہم اللہ کی طرف سے آئے ہیں اور ہمیں لوٹ کر اُسی کی ہی طرف جانا ہے، جب یزید جیسا شخص امت مسلمہ کا خلیفہ بن جائے تو اسلام کو خدا حافظ کہہ دینا چاہیے، یعنی اسلام پر فاتحہ پڑھ لینی چاہیے کہ جب یزید جیسا (فاسق و فاجر) شخص اقتدار کو سنبھال لے اور اسلام یزیدیت جیسی موذی بیماری میں مبتلا ہو جائے! یہاں یزید کی ذات کا مسئلہ نہیں ہے بلکہ جو بھی یزید جیسا ہو ۲۔ حضرت سید الشہد علیہ السلام یہ کہنا چاہتے ہیں کہ پیغمبر اکرم صلی اللہ علیہ وسلم کے بعد سے لیکر اب تک جو ہوا وہ سب قابلِ تحمل تھا لیکن اب خود اصل دین اور اسلامی نظام (اور اُس کی بنیادیں) نشانے پر ہیں اور یزید جیسے کسی بھی شخص کی حکومت کرنے سے اسلام نابود ہو

۱۔ بحار الانوار، جلد ۴۴، ص ۳۲۵

۲۔ امام حسین علیہ السلام نے یہ نہیں فرمایا کہ جب صرف ۱۱ ہجری کا یزید مسلمانوں پر مسلط ہو جائے بلکہ آپ نے فرمایا کہ مثل یزید، یعنی یزید جیسا کوئی بھی شخص خواہ وہ ۱۱ ہجری یزید ہو یا کسی بھی زمانے کا ظالم و ستمگر۔ واقعہ کربلا میں یزید کی ذات سے نہیں بلکہ یزیدی فکر اور یزیدیت سے جنگ تھی۔ (مترجم)



جائے گا۔ یہی وجہ ہے کہ اس انحراف کا خطرہ بہت زیادہ ہے کیونکہ یہاں خود اسلام خطرے میں ہے۔

حضرت سید الشہداء علیہم السلام نے مدینہ سے اور اسی طرح مکہ سے اپنی روانگی کے وقت محمد ابن حنفیہ سے گفتگو کی ہے۔ مجھے ایسا معلوم ہوتا ہے کہ حضرتؑ کی یہ وصیت مکہ سے آپ کی روانگی کے وقت کی ہے۔ ماہ ذی الحجہ میں محمد ابن حنفیہ بھی مکہ آچکے تھے اور انہوں نے کئی مرتبہ امام حسین علیہ السلام سے گفتگو کی ہے۔ یہ وہ مقام ہے کہ جہاں حضرتؑ نے اپنے بھائی کو اپنی تحریر وصیت کے عنوان سے دی۔

### میرے قیام کا مقصد، امت محمدیہ کی اصلاح ہے

امام حسین علیہ السلام خدا کی وحدانیت کی گواہی دینے اور مختلف امور کو بیان کرنے کے بعد تحریر فرماتے ہیں کہ ”وَإِنِّي لَمْ أَخْرُجْ أَشْرًا وَلَا بَطْرًا وَلَا مُفْسِدًا وَلَا ظَالِمًا“ یعنی آپ فرماتے ہیں کہ لوگ غلطی کا شکار نہ ہوں اور دشمن کی پروپیگنڈا مشینری انہیں دھوکہ نہ دے کہ امام حسین علیہ السلام ابھی دوسروں کی مانند ہیں کہ جو مختلف جگہوں پر خروج کرتے ہیں، صرف اس لئے کہ اقتدار کو اپنے ہاتھ میں لیں، اپنی خودنمائی، عیاشی اور ظلم و فساد برپا کرنے کیلئے میدان جنگ میں قدم رکھتے ہیں؛ آپ فرماتے ہیں کہ ہمارا ایسا کوئی ارادہ نہیں ہے بلکہ ”وَإِنَّمَا خَرَجْتُ لِطَلَبِ الْإِصْلَاحِ فِي أُمَّةٍ جَدَّتِي“ ۲، ”میں صرف اور صرف اپنے جد محمد صلی علیہ وسلم کی امت کی اصلاح کیلئے میدان عمل میں آیا ہوں۔ میں فقط اصلاح کرنا چاہتا ہوں۔“ یہ وہ واجب ہے کہ جو امام حسین علیہ السلام سے قبل انجام نہیں دیا گیا تھا۔

یہ اصلاح، ”خروج“ کے ذریعے انجام پائے گی؛ خروج یعنی قیام اور امام حسین علیہ السلام نے اس نکتے کو اپنی اس وصیت میں تحریر فرمایا ہے اور صراحت کے ساتھ اس



معنی کو بیان کیا ہے۔ یعنی اولاً وہ قیام کرنا چاہتے ہیں اور یہ قیام اس لیے ہے کہ ہم ”اصلاح“ کے طالب ہیں، نہ یہ کہ حتماً حکومت و اقتدار ہمارے ہاتھ آجائے اور نہ اس لیے کہ ہم جا کر صرف شہید ہونا چاہتے ہیں، نہیں! ہمارا ہدف صرف اصلاح امت ہے۔ البتہ یہ بات بھی قابل توجہ ہے کہ اصلاح کا کام کوئی معمولی نوعیت کا کام نہیں ہے۔ اسی اصلاح کے دوران کبھی حالات ایسے پیش آتے ہیں کہ انسان حکومت تک پہنچتا ہے اور زمام قدرت کو اپنے ہاتھ میں لے لیتا ہے اور کبھی ایسا ہوتا ہے وہ یہ کام نہیں کر سکتا بلکہ یہ کام غیر ممکن ہو جاتا ہے اور وہ درجہ شہادت پر فائز ہوتا ہے لیکن دونوں صورتوں میں اُس کا قیام اصلاح کے عمل کیلئے ہوتا ہے۔

اس کے بعد امام حسینؑ فرماتے ہیں کہ ”أُرِيدُ أَنْ أَمْرَ بِالْمَعْرُوفِ وَانْهَى عَنِ الْمُنْكَرِ وَأَسِيرُ بِسِيرَةِ جَدِّي وَ أَبِي“۔ ”میں چاہتا ہوں کہ امر بالمعروف کروں اور نہی عن المنکر انجام دوں اور میں اپنے نانا اور بابا کی سیرت پر قدم اٹھانا چاہتا ہوں“۔ اصلاح کا ایک مصداق امر بالمعروف اور نہی عن المنکر ہے۔

سید الشہداءؑ نے مکے میں دو گروہوں کو خط لکھے، ایک بصرہ کی اہم شخصیات کو اور دوسرا کوفہ کے اہم افراد کو۔ بصرہ کی اہم شخصیات کے نام جو آپ نے خط لکھا ہے اُس میں اس طرح تحریر فرمایا ہے: ”وَقَدْ بَعَثَ رَسُولِي إِلَيْكُمْ بِهَذَا الْكِتَابِ وَأَنَا أَدْعُوكُمْ إِلَى كِتَابِ اللَّهِ وَ سُنَّةِ نَبِيِّهِ فَإِنَّ سُنَّةَ قَدْ أُمِيتَتْ وَ الْبِدْعَةُ أُوحِيَتْ فَإِنْ تَسَمَعُوا قَوْلِي أَهْدِيكُمْ إِلَى سَبِيلِ الرَّشَادِ“، ”میرا نمائندہ میرے خط کے ساتھ تمہارے پاس آیا ہے اور میں تم لوگوں کو کتاب خدا اور اُس کے رسول ﷺ کی سنت کی طرف دعوت دیتا ہوں۔ بے شک سنتِ رسول ﷺ کو زندہ درگور کر دیا گیا ہے اور زمانہ جاہلیت کی بدعتوں و خرافات کو زندہ کر دیا گیا ہے، اگر تم



میری پیروی کرو تو میں تم کو راہِ راست کی ہدایت کروں گا۔“ یعنی میں بدعتوں کو ختم کرنا اور سنتِ رسول ﷺ کا احیاء چاہتا ہوں کیونکہ حاکمان وقت نے سنت کو مردہ اور بدعتوں کو زندہ کر دیا ہے۔ اگر تم لوگ میری بات مانو اور میرے پیچھے قدم اٹھاؤ تو جان لو کہ ہدایت کا راستہ صرف میرے پاس ہے، میں ایک بہت بڑا فریضہ انجام دینا چاہتا ہوں کہ جو اسلام، سنتِ رسول ﷺ اور اسلامی نظام کے احیاء سے عبارت ہے۔

### اسلامی حاکم معاشرے میں کتابِ خدا کو نافذ کرے

اہل کوفہ کے نام آپ نے اپنے مکتوب میں تحریر فرمایا: ”فلعمري ما الامامُ  
إلا الحاكِمُ بِالكِتَابِ وَالْقَائِمُ بِالْقِسْطِ الدَّائِنُ بِدِينِ الْحَقِّ وَالْحَابِسُ  
نَفْسِهِ عَلَى ذَالِكِ لِلَّهِ وَالسَّلَامِ“<sup>۱</sup>، ”امام فقط وہی ہے جو صرف کتابِ الہی کے  
مطابق حکومت کرے، عدل و انصاف کو قائم کرے، ملک و معاشرے اور قانون کی حق  
کی طرف راہنمائی کرے اور صراطِ مستقیم پر ہر طرح سے اپنی حفاظت کرے۔“ امام  
و پیشوا اور اسلامی معاشرے کا سربراہ اور حاکم، اہل فسق و فجور، خائن، فسادی، فبیح اعمال  
کا ارتکاب کرنے والا شخص اور خدا سے دوری اختیار کرنے والا فرد نہیں ہو سکتا ہے۔  
اسلامی معاشرے کا حاکم اُسے ہونا چاہیے کہ جو کتابِ خدا کے مطابق فیصلہ کرے،  
کتابِ الہی پر عمل پیرا ہو، معاشرے میں اپنی اجتماعی ذمہ داریوں اور فرائض سے کنارہ  
کشی اختیار نہ کرے؛ نہ یہ کہ ایک کمرے میں بیٹھ کر تنہائی میں عبادتِ خدا بجالائے؛  
اسلامی حاکم کو چاہیے کہ معاشرے میں کتابِ خدا کو زندہ کرے، عدل و انصاف کا بول  
بالا کرے اور ”حق“ کو معاشرے کا قانون قرار دے نہ کہ نفسانی خواہشات اور شخصی  
رائے کو۔

”الدَّائِنُ بِدِينِ الْحَقِّ“ یعنی اسلامی حاکم کو چاہیے کہ معاشرے کا قانون



اور اُس کا راستہ صرف حق کے مطابق متعین کرے اور باطل افکار و نظریات اور شخصی رائے کو ترک کر دے۔ ”وَالْحَابِسُ نَفْسِهِ عَلَيَّ ذَالِكَ لِلَّهِ“ اس جملے کا ظاہری معنی یہ ہے کہ خدا کہ راستے میں جس طرح بھی ہو اپنی حفاظت کرے اور شیطانی اور مادی جلووں اور رنگینیوں کا اسیر نہ ہو۔

### پیغمبر صلی اللہ علیہ وسلم نے ذمہ داری مشخص کر دی ہے

سید الشہداء علیہ السلام جب مکے سے باہر تشریف لے گئے تو راستے میں آپ نے مختلف مقامات پر مختلف انداز سے گفتگو فرمائی۔ ”بیضہ“ نامی منزل پر، کہ جب حُرّ ابن یزید ریاحی کا لشکر آپ کے ساتھ ساتھ تھا، اُترنے کے بعد شاید آپ نے استراحت کرنے سے قبل یا تھوڑی استراحت کے بعد کھڑے ہو کر دشمن کے لشکر سے اس طرح خطاب فرمایا: ”أَيُّهَا النَّاسُ إِنَّ رَسُولَ اللَّهِ (صَلَّى اللَّهُ عَلَيْهِ وَآلِهِ) قَالَ: مَنْ رَأَى سُلْطَانًا جَائِرًا مُسْتَحِلًّا لِحَرَامِ اللَّهِ نَاكِثًا لِعَهْدِ اللَّهِ، مُخَالِفًا لِسُنَّةِ رَسُولِ اللَّهِ يَعْمَلُ فِي عِبَادِ اللَّهِ بِالْإِثْمِ وَالْعُدْوَانِ ثُمَّ لَمْ يُغَيِّرْ بِقَوْلٍ وَلَا فِعْلٍ كَانَ حَقًّا عَلَى اللَّهِ أَنْ يَدْخُلَهُ مَدْخَلُهُ“۔ ”رسول اللہ صلی اللہ علیہ وسلم نے ارشاد فرمایا کہ ”جو کسی جائز و ظالم حاکم کو دیکھے جو حرام خدا کو حلال جاننے والا، قانون خدا کو توڑنے والا، سنت رسول صلی اللہ علیہ وسلم کا مخالف اور مخلوق خدا میں گناہ و سرکشی سے حکومت کرنے والا ہو تو یہ دیکھنے والا اپنے قول و فعل سے اُس کے خلاف حکمت عملی اختیار نہ کرے تو خداوند عالم اس سکوت و جمود اور خاموشی اختیار کرنے والے شخص کو اُس ظالم سلطان کے ساتھ عذاب میں ڈالے گا“۔ یعنی اگر کوئی یہ دیکھے کہ معاشرے میں کوئی حاکم برسر حکومت ہے اور ظلم و ستم کر رہا ہے، حرام خدا کو حلال قرار دے رہا ہے اور حلال خدا کو حرام بنا رہا ہے، اُس نے حکم الہی کو پس پشت ڈال دیا ہے اور دوسرے افراد کو بھی



عمل نہ کرنے کیلئے مجبور کر رہا ہے، لوگوں میں گناہ اور ظلم و دشمنی سے حکومت کرے۔ اُس زمانے میں ظالم اور جائز حاکم کا کامل مصداق یزید تھا۔ ”وَلَمْ يُغَيِّرْ بِقَوْلٍ وَلَا فِعْلٍ“، ”اپنی زبان و عمل سے اُس کے خلاف اقدام نہ کرے“، ”كَانَ حَقًّا عَلَى اللَّهِ أَنْ يَدْخُلَهُ مَدْخَلُهُ“، ”تو خداوند عالم روز قیامت سکوت و جمود اختیار کرنے والے بے طرف و بے عمل شخص کو اسی ظالم کے ساتھ ایک ہی عذاب میں ڈالے گا۔“

یہ پیغمبر ﷺ کا قول ہے؛ یہ جو ہم نے کہا ہے کہ پیغمبر ﷺ نے یہ فرمایا ہے تو یہ اُن کے اقوال کا ایک نمونہ ہے۔ پس حضرت ختمی مرتبت ﷺ نے پہلے سے مشخص کر دیا تھا کہ اگر اسلامی نظام انحراف کا شکار ہو جائے تو کیا کام کرنا چاہیے۔ امام حسینؑ نے پیغمبر اکرم ﷺ کے اسی قول کو اپنی تحریک کی بنیاد قرار دیا۔

### میں دوسروں سے زیادہ اس قیام کیلئے سزاوار ہوں

پس ان حالات میں ذمے داری کیا ہے؟ اس حدیث نبوی ﷺ کی روشنی میں ذمہ داری ”يُغَيِّرْ بِقَوْلٍ وَلَا فِعْلٍ“ (اپنے زبان و عمل سے اقدام کرے) ہے۔ اگر انسان ان حالات کا مشاہدہ کرے البتہ شرائط و حالات کا مناسب ہونا ضروری ہے، تو اُس پر واجب ہے کہ ظالم و جائز حاکم کے عمل کے جواب میں قیام و اقدام کرے۔ وہ اس قیام و اقدام میں کسی بھی حالات سے دوچار ہو، قتل ہو جائے، زندہ رہے یا ظاہراً اُسے کامیابی نصیب ہو یا نہ ہو، ان تمام حالات میں ”قیام“ اُس کا وظیفہ ہے۔ یہ ہر مسلمان کا فرض ہے کہ ان حالات میں قیام و اقدام کرے اور یہ وہ ذمہ داری ہے کہ جسے حضرت ختمی مرتبت ﷺ نے بیان فرمایا ہے۔

اس کے بعد سید الشہداء علیہ السلام نے فرمایا: ”وَإِنِّي أَحَقُّ بِهَذَا“، میں اس قیام کیلئے بقیہ تمام مسلمانوں سے زیادہ سزاوار ہوں کیونکہ میں فرزند پیغمبر ﷺ ہوں۔



اگر پیغمبر صلی اللہ علیہ وسلم نے حالات کی تبدیلی یعنی اُس قیام کو ایک ایک مسلمان پر واجب کیا ہے تو ظاہر ہے کہ حسین ابن علی علیہ السلام جو فرزند پیغمبر صلی اللہ علیہ وسلم ہیں اور اُن کے علم و حکمت کا وارث بھی ہیں، اِس قیام کیلئے دوسروں سے زیادہ مناسب ہیں۔ پس امام حسین علیہ السلام فرماتے ہیں کہ میں نے اسی لئے قیام کیا ہے اور وہ اپنے قیام کے علل و اسباب کو بیان فرما رہے ہیں۔

### جو کچھ خدا نے ہمارے لئے چاہا ہے، خیر ہے

”ازید“ نامی منزل پر کہ جب چار افراد حضرت سے آئے، آپ نے فرمایا، ”أَمَّا وَاللَّهِ إِنِّي لَأَرْجُو أَنْ يَكُونَ مَا أَرَادَ اللَّهُ بِنَا قُتْلِنَا أَوْ ظَفْرُنَا“، ”جو کچھ اللہ نے ہمارے لئے مقرر کیا ہے وہ ہمارے لئے صرف خیر و برکت ہی ہے، خواہ قتل کر دیے جائیں یا کامیاب ہو جائیں“۔ کوئی فرق نہیں ہے خواہ کامیابی ہمارے قدم چومے یا راہ خدا میں قتل کر دیے جائیں، ذمہ داری کو ہر صورت میں ادا کرنا ہے؛ آپ نے یہی فرمایا کہ خداوند عالم نے جس چیز کو ہمارے لئے مقرر فرمایا ہے، اُس میں ہمارے لئے بہتری اور بھلائی ہی ہے؛ ہم اپنی ذمہ داری کو ادا کر رہے ہیں خواہ اِس راہ میں قتل کر دیئے جائیں یا کامیاب ہو جائیں۔

سرزمین کربلا میں قدم رکھنے کے بعد آپ نے اپنے پہلے خطبے میں ارشاد فرمایا: ”قَدْ نَزَلَ مِنَ الْأَمْرِ مَا قَدْ تَرَوْنَ ...“ اِ”أَلَا تَرَوْنَ إِلَى الْحَقِّ لَا يُعْمَلُ بِهِ وَ إِلَى الْبَاطِلِ لَا يُتَنَاهَى عَنْهُ لِيَرْغَبِ الْمُؤْمِنُ فِي لِقَاءِ اللَّهِ مُحِقًّا“، ”کیا تم نہیں دیکھ رہے ہو کہ حق پر عمل نہیں کیا جا رہا ہے اور باطل سے دوری اختیار نہیں کی جا رہی ایسے وقت میں مومن کو چاہیے کہ وہ ملاقات خدا کے لئے تیار رہے۔“



## امام حسینؑ نے اسلام کا پیغام کیا

پس امام حسینؑ نے ایک امر واجب کیلئے قیام فرمایا۔ یہ ایک ایسا واجب ہے کہ جو ہر زمانے اور ہر تاریخ میں تمام مسلمانوں کو اپنی طرف بلا رہا ہے اور یہ واجب عبارت ہے اس امر سے کہ مسلمان جب اس بات کا مشاہدہ کریں کہ اسلامی معاشرے کا نظام ایک بُنیادی خرابی کا شکار ہو گیا ہے اور اُس سے تمام اسلامی احکامات کی خرابی کا خطرہ لاحق ہے تو ان حالات میں ہر مسلمان کو قیام کرنا چاہیے۔

البتہ یہ قیام، مناسب حالات و شرائط میں واجب ہے (کہ جسے گذشتہ صفحات میں بیان کیا جا چکا ہے) کہ جب قیام کرنے والا یہ جانتا ہو کہ یہ قیام اثر بخش ہوگا۔ ان مناسب حالات کا قیام کرنے والے کے زندہ رہنے، قتل نہ ہونے یا مشکل و مصائب کا سامنا نہ کرنے سے کوئی تعلق نہیں ہے۔ یہی وجہ ہے کہ امام حسینؑ نے قیام فرمایا اور عملاً اس واجب کو انجام دیا تا کہ رہتی دنیا کیلئے ایک درس ہو۔

اس بات کا بھی امکان ہے کہ تاریخ کے کسی بھی زمانے میں کوئی بھی شخص مناسب شرائط و حالات میں یہ کام انجام دے البتہ یہ بات بھی قابل غور ہے کہ سید الشہداءؑ کے بعد کسی بھی امام معصومؑ کے زمانے میں ایسے حالات پیش نہیں آئے۔ خود یہ بات تجزیہ و تحلیل کا تقاضا کرتی ہے کہ ایسے حالات دوبارہ کیوں نہیں پیش آئے۔ چونکہ بہت سے اہم ترین کام تھے کہ جنہیں انجام دینا ضروری تھا اور کربلا کے قیام کے بعد سے امام حسن عسکریؑ کی شہادت اور حضرت امام عصرؑ کی غیبت کے ابتدائی زمانے تک اسلامی معاشرے میں ایسے حالات کبھی سامنے نہیں آئے۔ تاریخ کے مختلف ادوار میں اس قسم کے حالات اسلامی ممالک میں زیادہ ظہور پذیر ہوتے رہتے ہیں اور آج بھی دنیائے اسلام میں بہت سے مقامات پر اس کام کیلئے زمین ہموار ہے اور مسلمانوں کو چاہیے کہ اس فریضے کو انجام دیں۔ اگر وہ اس واجب کو



انجام دیں تو اس طرح وہ اپنی ذمہ داری کو ادا کر سکیں گے اور اسلام کی توسیع اور حفاظت کی زمین ہموار کریں گے۔ زیادہ سے زیادہ یہی ہوگا کہ ایک دو افراد شکست کھائیں گے۔ جب معاشرتی حالات کی تبدیلی، قیام اور اصلاحی تحریک کیلئے بار بار اقدامات کیے جائیں تو برائیاں اور انحرافات یقینی طور پر ختم ہو جائیں گے۔ امام حسین علیہ السلام سے قبل کوئی بھی اس راستے سے واقف اور اس کام سے آگاہ نہ تھا، چونکہ زمانہ پیغمبر صلی اللہ علیہ وسلم میں یہ کام انجام نہیں دیا گیا تھا، خلفاء کے زمانے میں بھی ایسے حالات نہیں تھے اور امیر المومنین علیہ السلام کہ جو معصوم تھے، نے بھی اس کام کو انجام نہیں دیا تھا۔ یہ امام حسین علیہ السلام ہی تھے کہ جنہوں نے عملی طور پر پوری تاریخ انسانیت کو ایک بہت بڑا درس دیا اور درحقیقت خود اپنے زمانے میں اور آنے والے زمانوں میں اسلام کا بیمہ کر دیا۔

### سید الشہداء علیہم السلام کی یاد اور گریبا کیوں زندہ رہے؟

جہاں بھی حالات اور برائیاں و انحرافات، امام حسین علیہ السلام کے زمانے جیسے ہوں، سید الشہداء علیہم السلام وہاں زندہ ہیں اور آپ اپنے شیوہ اور عمل سے بتا رہے ہیں کہ آپ لوگوں کو کیا کام انجام دینا چاہیے چنانچہ وہی ذمہ داری اور وظیفہ قرار پائے گی۔ لہذا سید الشہداء علیہم السلام کی یاد اور ذکر کر بلا کو ہمیشہ زندہ رہنا چاہیے کیونکہ یہ ذکر کر بلا ہی ہے جو اس عمل کو ہمارے سامنے متجلی کرتا ہے۔

افسوس کے ساتھ کہنا پڑتا ہے کہ اسلامی ممالک میں کر بلا کو جس طرح پہچانا چاہیے تھے، پہچانا نہیں گیا۔ اقوام عالم کو چاہیے کہ اسے پہچانیں، ہمارے ملک میں کر بلا کی شناخت صحیح طور پر موجود ہے؛ ہماری عوام (کئی صدیوں سے) امام حسین علیہ السلام کی شناخت رکھتی ہے اور ان کے قیام سے واقف و آگاہ ہے۔ معاشرے میں حسینی روح موجود تھی لہذا جب امام خمینی نے فرمایا کہ محرم وہ مہینہ ہے کہ ”جب خون، تلوار پر کامیاب ہو گیا“ تو ہماری عوام نے کسی قسم کا تعجب نہیں کیا۔ حقیقت بھی یہی تھی کہ خون



اور مظلومیت، ظلم و شمشیر پر غالب آگئی۔

## وہ درس جو طوطوں نے اسیر طوطے کو دیا

میں نے کئی سال قبل البتہ قبل از انقلاب، کسی محفل میں ایک مثال بیان کی تھی

کہ جسے مولانا رومی نے اپنی مثنوی میں بیان کیا ہے۔

یہ مثل ہے اور اسے حقائق کو بیان کرنے کیلئے سنایا جاتا ہے۔ ایک تاجر نے

اپنے گھر میں پنجرے میں ایک طوطے کو پالا ہوا تھا۔ ایک مرتبہ جب اُس نے

ہندوستان جانے کا ارادہ کیا تو اپنے اہل و عیال سے خدا حافظی کی اور اپنے اس طوطے

سے بھی خدا حافظی کی۔ اُس نے اپنے طوطے سے کہا کہ ”میں ہندوستان جا رہا ہوں جو

تمہارا ملک اور تمہاری سرزمین ہے۔“ طوطے نے کہا ”تم ہندوستان میں فلاں جگہ جانا،

وہاں میرے عزیز واقارب اور دوست احباب ہیں، اُن سے کہنا کہ تمہاری قوم کا ایک

طوطا میرے گھر میں پنجرے میں ہے، یعنی میری حالت کو اُن کیلئے بیان کرنا؛ اس کے

علاوہ میں تم سے کسی اور چیز کا طلبگار نہیں ہوں۔“

یہ شخص ہندوستان گیا اور اُس جگہ گیا کہ جہاں کا پتہ اُس کے طوطے نے دیا

تھا۔ اُس نے دیکھا کہ بہت سے طوطے درختوں پر بیٹھے ہیں، اُس نے اونچی آواز میں

سب کو مخاطب کیا اور کہا کہ اے ”پیارے اور اچھے طوطوں! میں تمہارے لیے ایک

پیغام لایا ہوں۔ تمہاری قوم کا ایک طوطا میرے گھر میں ہے، وہ بہت اچھی حالت میں

زندگی بسر کر رہا ہے اور میں نے اُسے پنجرے میں قید کیا ہوا ہے، میں اُسے اچھی

غذائیں دیتا ہوں اور اُس نے تم سب کو سلام کہا ہے۔“ ابھی تاجر نے اتنا ہی کہا تھا کہ

اُس نے دیکھا کہ وہ طوطے جو درختوں پر بیٹھے تھے، اچانک اُنہوں نے اپنے پروں کو

پھڑپھڑایا اور زمین پر گر پڑے۔ یہ شخص آگے بڑھا تو دیکھا کہ یہ طوطے مر چکے ہیں،

اُسے بہت افسوس ہوا کہ میں نے ایسی بات ہی کیوں کی کہ جس کو سننے سے یہ سارے



پرندے مثلاً پانچ دس طوطے اپنی جان گنوا بیٹھے۔ اب جو ہونا تھا وہ ہو گیا اور اب کچھ نہیں کیا جاسکتا ہے۔

تاجر جب اپنے وطن لوٹا اور اپنے گھر پہنچنے کے بعد طوطے کے پنجرے کے پاس گیا تو اُس نے کہا کہ ”میں نے تمہارا پیغام انہیں پہنچا دیا تھا“۔ طوطے نے پوچھا کہ ”اُنہوں نے کیا جواب دیا“۔ تاجر نے کہا کہ ”جب انہوں نے مجھ سے تمہارا پیغام سنا تو پروں کو پھڑ پھڑایا اور زمین پر گر کر مر گئے“۔ ابھی تاجر نے اتنا ہی کہا تھا کہ اُس نے دیکھا کہ طوطے نے پنجرے میں پر پھڑ پھڑائے اور گر کر مر گیا۔ تاجر کو اُس کی موت کا بہت افسوس ہوا، اُس نے پنجرے کا دروازہ کھولا کیونکہ اس مردہ طوطے کو پنجرے میں رکھنے کا اب کوئی فائدہ نہیں تھا۔ اُس نے طوطے کو پنچوں سے پکڑا اور چھت کی طرف اچھال دیا۔ طوطا جیسے ہی ہوا میں اچھلا، اُس نے فضا میں ہی اپنے پروں کو پھڑ پھڑانا شروع کر دیا اور دیوار پر جا بیٹھا اور کہنے لگا کہ ”اے تاجر، اے میرے دوست، میں تمہارا بہت احسان مند ہوں کہ تم نے خود میری رہائی کے اسباب فراہم کیے۔ میں مرا نہیں تھا بلکہ مردہ بن گیا تھا! یہ وہ درس تھا کہ جسے ہندوستان کے طوطوں نے مجھے دیا ہے۔ جب وہ متوجہ ہوئے کہ میں یہاں پنجرے میں قید ہوں تو انہوں نے سوچا کہ وہ کس زبان سے کہیں کہ میں کیا کام کروں تاکہ قید سے رہائی حاصل کر سکوں؟ اُنہوں نے عملی طور پر مجھے بتایا کہ یہ کام انجام دوں تاکہ اسیری سے رہائی پاؤں! مر جاؤ تاکہ زندہ ہو سکو (اور آزادی کی زندگی گزارو)! میں نے اُن کے پیغام کو تمہارے ذریعہ سے سمجھ لیا۔ یہ وہ درس تھا کہ جو ہزاروں میل دور اُس جگہ سے مجھ تک پہنچا اور میں نے اُس درس سے اپنی نجات و آزادی کیلئے اقدام کیا“۔

میں نے اُسی محفل میں تقریباً بیس بائیس سال قبل (۱۳۹۶ ہجری) موجود مردو

خواتین سے عرض کیا کہ محترم سامعین، امام حسین علیہ السلام کس زبان سے ہمیں سمجھائیں کہ تم



سب کی ذمہ داری کیا ہے؟

## امام حسینؑ نے اپنے عظیم عمل سے ذمہ داری کو واضح کر دیا

ہمارے زمانے کے حالات، امام حسینؑ کے زمانے کے حالات جیسے ہیں اور آج کی زندگی، ویسی ہی زندگی ہے اور اسلام وہی اسلام ہے جو سید الشہداءؑ کے زمانے میں تھا۔ اگر امام حسینؑ سے ایک جملہ بھی نقل نہ کیا جاتا تب بھی ہمیں چاہیے تھا کہ ہم سمجھیں کہ ہماری ذمہ داری کیا ہے؟

وہ قوم جو اسیر اور غیر ملکی طاقتوں کی زنجیروں میں قید ہے، جس کے اعلیٰ عہد یدار برائیوں کا اعلیٰ الاعلان ارتکاب کر رہے ہیں، وہ قوم کہ جس پر دشمنان دین حکومت کر رہے ہیں اور اُس کی قسمت اور زندگی کے فیصلوں کو اپنے ہاتھوں میں لیا ہوا ہے، لہذا تاریخ سے سبق لینا چاہیے کہ ان حالات میں ذمہ داری کیا ہے۔ چونکہ فرزند پیغمبر صلی اللہ علیہ وسلم نے عملی طور پر یہ بتا دیا ہے کہ اس قسم کے حالات میں کیا کام کرنا چاہیے۔ یہ درس، زبان سے نہیں دیا جاسکتا تھا؛ اگر امام حسینؑ اسی درس کو سو مرتبہ بھی زبان سے کہتے اور عملی طور پر خود تشریف نہیں لے جاتے تو ممکن ہی نہیں تھا کہ آپ کا یہ پیغام صدیوں پر محیط ہو جاتا؛ صرف نصیحت کرنے اور زبانی جمع خرچ سے یہ پیغام صدیوں کا فاصلہ طے نہیں کر پاتا اور تاریخ کے اُسی دور میں ہی دفن ہو جاتا۔ ایسے پیغام کو صدیوں تک پھیلانے اور تاریخ کا سفر طے کرنے کیلئے عمل کی ضرورت تھی اور وہ بھی ایسا عمل کہ جو بہت عظیم ہو، سخت مشکلات کا سامنا کرنے والا ہو، جو ایثار و فداکاری اور عظمت کے ساتھ ہو اور پُر درد بھی ہو کہ جسے صرف امام حسینؑ نے ہی انجام دیا!

حقیقت تو یہ ہے کہ واقعہ کربلا میں روز عاشورا کے سے جو واقعات و حادثات ہماری آنکھوں کے سامنے موجود ہیں، اُن کیلئے ہم یہ کہہ سکتے ہیں کہ یہ واقعات و حادثات، پوری تاریخ بشریت میں اپنی نوعیت کے بے مثل و نظیر واقعات ہیں۔ جس



طرح پیغمبر اکرم صلی اللہ علیہ وسلم نے فرمایا، امیر المومنین علیہ السلام نے فرمایا اور امام حسن مجتبیٰ علیہ السلام نے فرمایا اور جو کچھ واقعات میں آیا ہے کہ ”لَا يَوْمَ كَيَوْمِكَ يَا أَبَا عَبْدِ اللَّهِ“ ”اے ابا عبد اللہ! (امام حسین علیہ السلام) کوئی دن بھی آپ کے دن، (عاشورا، کربلا اور آپ کے اس حادثے) کی طرح نہیں ہے“۔ ۲

## مختلف قسم کی ذمہ داریوں میں سے اصلی ذمہ داری کی تشخیص

تحریک کربلا میں بہت سے نکات مضمحل ہیں کہ اگر امت مسلمہ اور دانشور حضرات و مفکرین اس سلسلے میں مختلف جہات سے تحقیق کریں جو اس واقعہ اور اس سے متعلق قبل و بعد کے امور، مذہبی زندگی کی راہوں اور مختلف قسم کے حالات میں موجودہ اور آنے والی مسلمان نسلوں کیلئے ان کے وظائف اور ذمہ داریوں کو مشخص کر دیں گے۔

واقعہ کربلا کے درسوں میں سے ایک نہایت ہی اہم نکتہ یہ ہے کہ حضرت سید الشہداء علیہم السلام نے تاریخ اسلام کے بہت ہی حساس دور میں مختلف قسم کی ذمہ داریوں میں سے اپنے اصلی اور حقیقی ذمہ داری کہ جو مختلف جہات سے قابل اہمیت تھی، کو تشخیص دیا اور اُس ذمہ داری کو ادا بھی کیا اور ساتھ ہی آپ اُس امر کی شناخت میں شک و تردید اور توہم کا شکار نہیں ہوئے کہ جس کی دنیائے اسلام کو اُس وقت اشد ضرورت تھی۔ خود یہ امر وہ چیز ہے کہ جو مختلف زمانوں میں مسلمانوں کی زندگی کیلئے باعث خطرہ بنا ہوا ہے، یعنی یہ کہ ایک قوم کی اکثریت، اُس کے سربراہ و حاکم اور امت مسلمہ کے چیدہ چیدہ اور خاص افراد خاص حالات میں اپنی اصلی ذمہ داری کی شناخت و تشخیص میں غلطی کر بیٹھیں اور وہ یہ نہ جانیں کہ کون سا کام اس وقت لازمی ہے کہ جسے اس وقت انجام دینا ضروری ہے اور دوسرے امور کو۔ اگر لازمی ہوا۔ اس پر قربان کرنا چاہیے اور وہ یہ تشخیص نہ دے سکیں کہ کون سا امر ثانوی حیثیت کا حامل ہے اور وہ یہ سمجھ نہ



سکیں کہ ہر قدم و ہر کام کو اُس کی حیثیت کے مطابق اہمیت دینی چاہیے اور اُسی کے مطابق اُس کیلئے جدوجہد کرنی چاہیے۔

امام حسینؑ کی تحریک کے زمانے میں ایسے افراد بھی تھے کہ اگر اس بارے میں اُن سے گفتگو کی جاتی کہ ہمیں ہر صورت میں قیام کرنا چاہیے تو وہ سمجھ جاتے کہ اس قیام کے نتیجے میں بہت سی مشکلات و مصائب اُن کا انتظار کر رہے ہیں تو وہ ثانوی حیثیت والے امور کو توجہ دیتے اور دوسرے درجے کی ذمہ داریوں کی تلاش میں نکل پڑتے! بالکل ایسا ہی ہوا کہ ہم نے دیکھا کہ کچھ افراد نے عیناً یہی کام انجام دیا؛ امام حسینؑ کے ساتھ نہ آنے والے افراد میں بہت سے مومن اور دیندار افراد موجود تھے، ایسا نہیں تھا کہ نہ آنے والے سب کے سب دنیا دار ہوں۔

اُس زمانے میں دنیائے اسلام کے بڑے بڑے افراد اور خاص شخصیات میں اہل ایمان، مومن اور اپنے وظیفے اور ذمہ داریوں پر عمل کرنے کے خواہشمند افراد بھی تھے لیکن وہ اپنی ذمہ داریوں کو تشخیص دینے والی صلاحیت سے عاری تھے اور اُن میں یہ قابلیت نہیں تھی کہ حالات کے دھارے کو سمجھیں یا نوشتہ دیوار پڑھیں اور اپنے اصلی اور حقیقی دشمن کو سمجھیں۔ یہ افراد جو بظاہر مومن اور دیندار تھے اپنے اصلی اور لازم الاجراء امور اور دوسرے درجے کے کاموں کی تشخیص میں غلطی کر بیٹھے اور یہ امر اُن بڑی آفت اور بلاؤں سے تعلق رکھتا ہے کہ جس میں امت مسلمہ ہمیشہ گرفتار رہی ہے۔

معاشرتی زندگی اور اُس کی بنیادیں

حقیقی ذمہ داری کی شناخت کی اہمیت

آج ممکن ہے کہ ہم بھی اس بلا میں گرفتار ہو جائیں اور اہم ترین افراد کم



اہمیت والے امر کی تشخیص میں غلطی کر بیٹھیں۔ لہذا حقیقی ذمہ داری کی شناخت بہت ضروری ہے جو کسی بھی معاشرے کی حیات و بقا میں بہت اہمیت کی حامل ہوتی ہے۔ ایک زمانہ تھا کہ اس ملک میں استعمار، استبداد اور طاغوتی نظام حکومت کے خلاف میدانِ مبارزہ موجود تھا لیکن بعض ایسے افراد بھی تھے جو اس مبارزے اور قیام کو اپنا وظیفہ نہیں سمجھتے تھے اور انہوں نے دوسرے امور کو اپنا ہدف بنایا ہوا تھا۔ اگر کوئی اُس وقت کسی جگہ تدریس علم میں مصروف عمل تھا یا کسی کتاب کی تالیف و جمع آوری میں کوشاں تھا، یا اگر محدود پیمانے پر تبلیغ میں سرگرم عمل تھا یا اگر کسی نے دینی و مذہبی امور کے ساتھ ساتھ مختصر پیمانے پر عوام الناس کی ہدایت کو اپنے ذمہ لیے ہوا تھا تو وہ یہ سوچتا تھا کہ اگر وہ جہاد میں مصروف ہو جائے گا تو یہ سارے امور یونہی ادھورے پڑے رہ جائیں گے! لہذا وہ اس فکر و خیال کے نتیجے میں اُس عظیم اور اہمیت والے جہاد اور قیام کو ترک کر دیتا تھا اور لازم و غیر ضروری یا اہم ترین اور اہم امور کی تشخیص میں غلطی کر بیٹھتا تھا۔

سید الشہد علیہ السلام نے اپنے بیانات سے ہمیں سمجھایا کہ ایسے حالات میں طاغوتی طاقتوں سے مقابلہ اور طاغوتی اور شیطانی قدرت و طاقتوں سے انسانوں کی نجات کیلئے اقدام کرنا دنیا کے اسلام کیلئے واجب ترین کاموں میں سے ایک کام ہے۔ واضح ہے کہ سید الشہد علیہ السلام اگر مدینے میں ہی قیام پذیر رہتے تو عوام میں احکام الہی اور تعلیمات اہل بیت علیہم السلام کی تبلیغ فرماتے اور کچھ افراد کی تربیت کرتے؛ لیکن اگر ایک حادثہ رونما ہونے کی وجہ سے مثلاً عراق کی طرف حرکت فرماتے تو آپ کو ان تمام کاموں کو خیر آباد کہنا پڑتا اور اس حالت میں آپ لوگوں کو نماز اور احادیث نبوی صلی اللہ علیہ وسلم کی تعلیم نہیں دے سکتے تھے، آپ کو اپنے درس و مکتب اور تعلیمات کے بیان کو خدا حافظ کہنا پڑتا اور یتیموں، مفلسوں اور فقراء کی مدد کہ جو آپ مدینے میں انجام دیتے تھے،



سب کو چھوڑنا پڑتا!

ان تمام امور میں سے ہر ایک ایسا وظیفہ تھا کہ جسے سید الشہد علیہ السلام انجام دے رہے تھے لیکن آپ نے یہ تمام ذمہ داریاں ایک عظیم اور اہم ذمہ داری پر قربان کر دی! یہاں تک کہ حج بیت اللہ کو اس کے آغاز میں کہ جب مسلمان پوری دنیا سے حج کیلئے آرہے تھے، اس عظیم ترین فریضے پر فدا کر دیا، بالآخر وہ ذمہ داری کیا تھی؟

### آج واجب ترین کام کیا ہے؟

جیسا کہ خود امام حسین علیہ السلام نے فرمایا کہ ظلم و فساد اور برائی کے نظام سے مقابلہ واجبات میں سے ایک واجب ہے۔ ”أُرِيدُ أَنْ أَمُرَ بِالْمَعْرُوفِ وَ أَنْهَى عَنِ الْمُنْكَرِ وَأَسِيرُ بِسِيرَةِ جَدِّي وَ أَبِي“ ۱ یا ایک اور خطبے میں آپ نے ارشاد فرمایا، ”إِنَّ رَسُولَ اللَّهِ قَدْ قَالَ فِي حَيَاتِهِ مَنْ رَأَى سُلْطَانًا جَائِرًا مُسْتَحِلًّا لِحَرَامِ اللَّهِ نَاكِثًا لِعَهْدِ اللَّهِ، مُخَالِفًا لِسُنَّةِ رَسُولِ اللَّهِ يَعْمَلُ فِي عِبَادِ اللَّهِ بِالْإِثْمِ وَالْعُدْوَانِ ثُمَّ لَمْ يُغَيِّرْ بِقَوْلٍ وَلَا فِعْلٍ كَانَ حَقًّا عَلَى اللَّهِ أَنْ يَدْخُلَهُ مَدْخَلُهُ“ ۲ یعنی وظیفہ ”اغارة“ ہے یا بہ عبارت دیگر ایسے سلطان ظلم و جور کے خلاف حالات کو تبدیل کرنا کہ جو برائیوں کو عام کر رہا ہے اور ایسے نظام حکومت کے خلاف قیام کرنا جو انسانوں کو نابودی اور مادی اور معنوی فنا کی طرف کھینچ رہا ہے۔

یہ تھی امام حسین علیہ السلام اس کی تحریک کو امر بالمعروف اور نہی عن المنکر کا مصداق بھی قرار دیا گیا ہے اور امر بالمعروف اور نہی عن المنکر کی ذمہ داری میں حتماً ان نکات کی طرف توجہ ہونی چاہیے۔ یہی وجہ ہے کہ سید الشہد علیہ السلام ایک اہم ترین واجب کی ادائیگی کیلئے اقدام کرتے ہیں اور دوسری بہت سی اہم ذمہ داریوں کو اس اہم ترین ذمہ



داری پر قربان کر دیتے ہیں اور اس بات کو تشخیص کرتے ہیں کہ آج کیا ذمہ داری ہے؟

آج اس بات کی گنجائش نہیں ہے کہ ہم دشمن کی شناخت

اور اس سے مقابلے کیلئے ضروری اقدامات میں غلطی کریں!

ہر زمانے میں اسلامی معاشرے کیلئے ایک خاص قسم کی ذمہ داری معین ہے کہ جب دشمن اور باطل قوتوں کا محاذ، عالم اسلام اور مسلمانوں کو اپنے نشانے پر لے آئے تو کیا کیا جائے؟ اگر ہم نے دشمن کی شناخت میں غلطی کی اور اس جہت کو تشخیص نہیں دے سکے کہ جہاں سے اسلام اور مسلمانوں کو خسارہ اٹھانا پڑے گا اور جہاں سے اُن پر حملہ کیا جائے گا تو نتیجے میں ایسا نقصان و خسارہ سامنے آئے گا کہ جس کا ازالہ کرنا ممکن نہیں ہوگا اور بہت بڑی فرصت ہاتھ سے نکل جائے گی۔ بحیثیت امت مسلمہ آج ہماری ذمہ داری ہے کہ پوری ملت اسلامیہ اور اپنی عوام کیلئے اپنی اسی ہوشیاری، توجہ، دشمن شناسی اور وظیفے کی تشخیص کو ہر ممکن طریقے سے اعلیٰ درجہ تک پہنچانے کیلئے اپنی تمام صلاحیتوں کو بروئے کار لائیں۔

آج اسلامی حکومت کی تشکیل اور پرچم اسلام کے لہرائے جانے کے بعد ایسے امکانات اور فرصت کے لمحات مسلمانوں کے اختیار میں ہیں کہ تاریخ اسلام میں اُس کے آغاز سے لے کر آج تک جس کی مثال نہیں ملتی۔ آج ہمیں کوئی حق نہیں کہ شناخت دشمن اور اُس کے حملے کی جہت سے آگاہی میں غلطی کریں۔

یہی وجہ ہے کہ اسلامی انقلاب کی کامیابی کے آغاز سے لے کر آج تک امام خمینیؑ اور اُن کی راہ پر قدم اٹھانے والی شخصیات کی یہی کوشش رہی ہے کہ یہ معلوم کیا جائے کہ موجودہ دنیا میں مسلمانوں، ایران کے اسلامی معاشرے، حق اور عدل و انصاف کو قائم کرنے میں دشمن کی کون سی سازش اور چال سب سے زیادہ خطرناک ہے!



گذشتہ سالوں کی طرح آج بھی (انقلابِ اسلامی کو اُس کے بلند و بالا مقصد و ہدف کی طرف پیش قدمی سے روکنے کیلئے عالمی کفر و استکبار کی طرف سے دشمنی، حملے اور تمام تر خطرات اپنے عروج پر ہیں! یہ وہ بزرگترین خطرہ ہے جو اسلام اور مسلمانوں کو لاحق ہے۔ صحیح ہے کہ ایک معاشرے کے اندرونی اختلافات اور ضعف و کمزوری، دشمن کے حملے کی زمین ہموار کرتے ہیں لیکن دشمن اپنے مد مقابل افراد کی اسی ضعف و کمزوری کو اپنے تمام تر وسائل اور امکانات کے ساتھ ایک صحیح و سالم معاشرے پر تھونپ دیتا ہے لہذا ہمیں اس بارے میں ہرگز غلطی کا شکار نہیں ہونا چاہیے۔ آج اسلامی معاشرے کی حرکت کی جہت کو عالمی استکبار سے مقابلے اور اُس کی بیخ کنی کی جہت میں ہونا چاہیے کہ جس نے اپنے بچوں کو پوری دنیائے اسلام میں گاڑا ہوا ہے۔

### قیامِ کربلا کا فلسفہ

روزِ اربعین امام حسین علیہ السلام کی زیارت میں ایک بہت ہی پر معنی جملہ موجود ہے اور وہ یہ ہے کہ ”وَبَدَلٍ مُّهِجَتَهُ فِیْكَ لَیْسْتَ نَقْدَ عِبَادِكَ مِنَ الْجَهَالَةِ وَحَيْرَةِ الضَّلَالَةِ“<sup>۲</sup>، امام حسین علیہ السلام کی فداکاری اور شہادت کے فلسفے کو اس ایک جملے میں سمودیا گیا ہے۔ اس جملے میں ہم کہتے ہیں کہ ”بارالہا! تیرے اس بندے۔ حسین ابن علی علیہ السلام نے اپنے خون کو تیری راہ میں قربان کر دیا تاکہ تیرے بندوں کو جہالت سے باہر نکالے اور انہیں گمراہی میں حیرت و سرد گردانی سے نجات دے۔“ دیکھئے کہ یہ کتنا پر معنی جملہ ہے اور کتنے ہی عظیم مفاہیم اس ایک جملے میں موجود ہیں۔ مسئلہ یہ ہے کہ بشریت ہمیشہ شیطانی ہاتھوں میں بازیچہ بنی رہی ہے، بڑے چھوٹے شیطانوں کی ہمیشہ سے یہی کوشش رہی ہے کہ اپنے مقاصد تک رسائی کیلئے



انسانوں اور قوموں کو قربان کر دیں۔ آپ نے تاریخ میں ان تمام حالات و واقعات کو خود دیکھا ہے اور جابر و ستمگر سلاطین کے حالات زندگی، قوموں سے اُن کی روش و برتاؤ، موجودہ دنیا کی حالت زار اور بڑی طاقتوں کے سلوک کا آپ نے بہ چشم دید مشاہدہ کیا ہے۔ انسان، شیطانی مکر و فریب کے نشانے پر ہے لہذا اس انسان کی مدد کرنی چاہیے اور بندگان الہی کی فریادری کے اسباب فراہم کرنے چاہئیں تاکہ وہ خود کو جہالت کے اندھیروں سے نجات دے سکیں اور حیرت و سرگردانی سے خود کو باہر نکال سکیں۔

وہ کون ہے کہ جو ہلاکت کی طرف گامزن بشریت کی نجات کیلئے اپنے دست نجات کو پھیلائے؟ وہ لوگ تو اس سلسلے میں ایک قدم بھی آگے نہیں بڑھائیں گے جو اپنی خواہشات نفسانی اور شہوتوں کے اسیر و غلام ہیں کیونکہ یہ لوگ خود گمراہ ہیں، لہذا جو لوگ اپنی خواہشات کے اسیر و غلام ہوں وہ بشریت کو کیسے نجات دے سکتے ہیں؟! یہ نجات دہندہ کوئی ایسا فرد ہو جو ان سب کو نجات سے ہمکنار کرے یا لطف الہی اُن کے شامل حال ہو اور اُن کا ارادہ مستحکم ہو جائے تاکہ خود کو خواہشات و شہوات کی اسیری کی زنجیروں سے رہائی دلا سکیں۔ وہ ذات جو بشر کو نجات و رہائی دے اُسے درگزر کا مالک ہونا چاہیے تاکہ ایثار و فداکاری سے کام لے سکے اور اپنی شیطانی شہوت و خواہشات کو چھوڑ دے، اپنی انانیت، خود پرستی، خود خواہی، حرص، ہوا و ہوس، حسد، بخل اور دیگر برائیوں کی قید سے باہر آ کر گمراہی میں سرگرداں بشریت کی نجات کیلئے شمع روشن کر سکے۔



## پانچواں باب

# امام حسینؑ کا ہدف اور اُس کی راہ میں حائل رکاوٹیں

## کربلا کا خورشیدِ لادِ حال

اگرچہ محرم اور کربلا اور اُس کے عظیم نتائج کے بارے میں بہت زیادہ قیمتی گفتگو کی گئی ہے لیکن زمانہ جتنا جتنا آگے بڑھتا رہتا ہے کربلا کا خورشیدِ منور کہ جسے خورشیدِ شہادت اور غریبانہ و مظلومانہ جہاد کے خورشید سے تعبیر کیا جاسکتا ہے اور جسے حسین ابن علیؑ اور اُن کے اصحاب باوفانے روشنی بخشی ہے، پہلے سے زیادہ آشکار ہوتا جاتا ہے اور کربلا کی برکتیں اور فوائد پہلے سے زیادہ جلوہ افروز ہوتے رہتے ہیں۔ جس دن یہ واقعہ رونما ہوا اُس دن سے لے کر آج تک اس واقعہ کے بنیادی اثرات بتدریج آشکار ہوتے جا رہے ہیں۔ اسی زمانے میں کچھ لوگوں نے اس بات کو محسوس کیا کہ اُن کے ذمے کچھ وظائف عائد ہوتے ہیں؛ قیام تو ابین اور بنی ہاشم و بنی الحسن کے طولانی مقابلے کے واقعات سامنے آئے، یہاں تک کہ بنو امیہ کے خلاف چلائی جانے والی بنو عباس کی تحریک دوسری صدی ہجری کے وسط میں چلائی گئی اور اس



تحریک نے عالم اسلام میں خصوصاً مشرقی ایران و خراسان وغیرہ کی طرف اپنے مبلغین بھیجے اور یوں انہوں نے بنو امیہ کی نسل پرست اور ظالم و مستکبر حکومت کے قلع قمع کیلئے زمین ہموار کی، بالآخر بنو عباس کی تحریک کامیابی سے ہمکنار ہوئی۔ بنو امیہ کے خلاف بنو عباس کی تحریک امام حسین علیہ السلام کے نام اور ان کی مظلومیت کے نام سے شروع کی گئی، آپ تاریخ کا مطالعہ کریں تو مشاہدہ کریں گے کہ جب بنو امیہ کے مبلغین عالم اسلام کے گوشہ و کنار میں گئے تو انہوں نے حسین ابن علی علیہ السلام کے خون، ان کی مظلومیت و شہادت، فرزند پیغمبر صلی اللہ علیہ وسلم کے خون کے انتقام اور جگر گوشہ فاطمہ زہرا علیہا السلام کے سفاکانہ قتل کو بطور حربہ استعمال کیا تاکہ عوام میں اپنی تبلیغ و پیغام کو موثر بنا سکیں۔ یہی وجہ ہے کہ لوگوں نے ان کی بات قبول کی۔ اس کام کیلئے بنو عباس نے (نفسیاتی جنگ لڑی اور) پانچ سو سال تک اپنے رسمی لباس اور پرچم کا رنگ سیاہ قرار دیا، انہوں نے لے رنگ کے لباس کو امام حسین علیہ السلام کی عزاداری کا رسمی لباس قرار دیا؛ بنو عباس اس وقت یہ نعرہ لگاتے تھے:

”هَذَا حَدَاذُ آلِ مُحَمَّدٍ“

یہ آل محمد صلی اللہ علیہ وسلم کی عزاداری کا لباس ہے۔

بنو عباس نے اپنی تحریک اس طرح شروع کی اور ایک بڑی تبدیلی کا باعث بنے۔ البتہ یہ لوگ خود منحرف ہو گئے اور بعد میں خود ہی بنو امیہ کے کاموں کو آگے بڑھانے لگے، یہ سب کربلا کے اثرات اور نتائج ہیں اور پوری تاریخ میں ایسا ہی ہوتا رہا ہے۔ جو کچھ ہمارے زمانے میں وقوع پذیر ہوا وہ ان سب سے زیادہ تھا، ہمارے زمانے میں ظلم و کفر پورے عالم پر مسلط ہے اور قانون کی خلاف ورزی، عدل و انصاف کی پائمالی اور ظلم و ستم ایک قانون کی شکل میں بین الاقوامی سطح پر رائج ہے۔



## معرفت کربلا، تعلیمات اسلامی کی اوج و بلندی

اسلامی تعلیمات اور اقدار کا بہترین خزانہ یہاں ہے اور ان اقدار و تعلیمات کی اوج و بلندی، معرفت کربلا ہے لہذا اس کی قدر کرنی چاہیے اور ہماری خواہش ہے کہ ہم ان تعلیمات کو دنیا کے سامنے پیش کریں۔ میرے دوستو! اور اے حسین ابن علی علیہ السلام پر ایمان رکھنے والو! یہ امام حسین علیہ السلام ہی ہیں جو دنیا کو نجات دے سکتے ہیں، صرف شرط یہ ہے کہ ہم کربلا کے چہرے اور اس کی تعلیمات کو تحریف سے مسخ نہ کریں۔ آپ اس بات کی ہرگز اجازت نہ دیں کہ تحریفی مفاہیم، خرافات اور بے منطق کام، لوگوں کے چشم و قلب کو سید الشہد علیہ السلام کے چہرہ پر نور سے دور کر دیں؛ ہمیں ان تحریفات اور خرافات کا مقابلہ کرنا چاہیے۔

میری مراد صرف دو جملے ہیں؛ ایک یہ کہ خود واقعہ کربلا اور سید الشہد علیہ السلام کی تحریک؛ منبر پر فضائل و مصائب بیان ہونے کی شکل میں اسی قدیم روایتی طور پر باقی رہے یعنی شب عاشورا اور صبح و روز عاشورا کے واقعات کو بیان کیا جائے۔ عام نوعیت کے حادثات و واقعات حتیٰ بڑے بڑے واقعات، زمانہ گزرنے کے ساتھ ساتھ اپنی تاثیر کھو بیٹھے ہیں لیکن واقعہ کربلا اپنی تمام تر جزئیات کے ساتھ اسی منبر کی برکت سے آج تک باقی ہے، البتہ کربلا کے واقعات کو مستند طور پر بیان کرنا چاہیے۔ جیسا کہ مقاتل کی کتابوں مثلاً ابن طاؤس کے مقتل ”لہوف“ اور شیخ مفید کی کتاب ”ارشاد“ میں بیان کیا گیا ہے، نہ کہ اپنی طرف سے جعلی، من گھڑت اور عقل و منطق سے دور (اور اہل بیت علیہم السلام کی شان و منزلت کو کم کرنے والی) باتوں کے ذریعہ سے۔ مجلس اور حدیث و خطابت کو حقیقی معنی میں حدیث ۱ و خطابت ہونا چاہیے۔ خطابت، نوحہ خوانی، سلام و

۱۔ حدیث سے مراد نئی بات؛ یعنی مراد یہ ہے کہ حدیث اور خطابت میں تعلیمات و قرآن و اہل بیت علیہم السلام کے نئے علمی مطالب، گوشوں، زاویوں اور نئے پہلوؤں کو سامعین کے سامنے بیان کرنا چاہیے، جو ان کی دینی معلومات میں اضافے کے ساتھ ساتھ ان کے ایمان و یقین کی پختگی کا سبب بنے۔ (مترجم)



مرثیہ خوانی، ذکر مصائب اور ماتم زنی کے وقت کربلا کے واقعات اور سید الشہد علیہ السلام کے ہدف کو بیان کرنا چاہیے۔

### امام حسین علیہ السلام کے اہداف کا بیان

وہ مطالب جو خود امام حسین علیہ السلام کے کلمات میں موجود ہیں کہ  
 ”مَا خَرَجْتُ أَشْرًا وَلَا بَطْرًا وَلَا ظَالِمًا وَلَا مُفْسِدًا  
 بَلْ إِنَّمَا خَرَجْتُ لِطَلَبِ الْإِصْلَاحِ فِي أُمَّةٍ جَدِّي“  
 یا یہ جو آپ نے فرمایا:

”أَيُّهَا النَّاسُ إِنَّ رَسُولَ اللَّهِ (صَلَّى اللَّهُ عَلَيْهِ وَآلِهِ) قَالَ:  
 مَنْ رَأَى سُلْطَانًا جَائِرًا مُسْتَحِلًّا لِحَرَامِ اللَّهِ نَاكِثًا لِعَهْدِ اللَّهِ، مُخَالِفًا  
 لِسُنَّةِ رَسُولِ اللَّهِ يَعْمَلُ فِي عِبَادِ اللَّهِ بِالْإِثْمِ وَالْعُدْوَانِ ثُمَّ لَمْ يُغَيِّرْ بِقَوْلٍ  
 وَلَا فِعْلٍ كَانَ حَقًّا عَلَى اللَّهِ أَنْ يَدْخُلَهُ مَدْخَلُهُ“۔  
 آپ کا یہ حدیث نقل فرمانا خود ایک درس ہے یا یہ کہ آپ نے یہ فرمایا:  
 ”فَمَنْ كَانَ بَاذِلًا فِينَا مُهْجَتَهُ وَ مُوْطِنًا  
 عَلَى لِقَاءِ اللَّهِ نَفْسَهُ فَلْيُرْ حَلْ مَعَنَا“۔

یہاں امامؑ ملاقاتِ خدا سے ملاقات کی گفتگو کر رہے ہیں اور آپ کا ہدف، وہی خلقتِ بشر کا ہدف ہے یعنی ملاقاتِ خدا۔

”يَا أَيُّهَا الْإِنْسَانُ إِنَّكَ كَادِحٌ إِلَى رَبِّكَ كَدْحًا فَمُلَاقِيهِ“  
 ”اے انسان! تجھے اپنے پروردگار کی طرف سختیوں کے ساتھ سفر کرنا  
 ہے اُس کے بعد تو اُس سے ملاقات کرے گا“

ان تمام زحمتوں اور سختیوں کا ہدف خدا سے ملاقات (فَمُلَاقِيهِ) ہے۔ جو بھی ملاقاتِ خدا کیلئے تیار ہے اور اُس نے لقاء اللہ کیلئے اپنے نفس کو آمادہ کر لیا ہے،



”فَلْيَرْحَلْ مَعَنَا“؛ ”تو اُسے چاہیے کہ وہ ہمارے ساتھ چلے“؛ اُسے حسین ابن علی علیہ السلام کے ساتھ قدم بقدم ہونا چاہیے اور ایسا شخص گھر میں نہیں بیٹھ سکتا۔ ان حالات میں دنیا اور اُس کی لذتوں سے لطف اندوز نہیں ہوا جاسکتا اور نہ ہی راہ حسین ابن علی علیہ السلام سے غافل ہوا جاسکتا ہے لہذا ہمیں ہر صورت میں امام حسین علیہ السلام کے ساتھ ہمراہ ہونا پڑے گا۔ امام عالی مقام کے ساتھ ساتھ یہ قدم اٹھانا اور اُن کے ہمراہ ہونا دراصل ہمارے اپنے اندر کی دنیا یعنی نفس اور تہذیب نفس سے شروع ہوتا ہے اور اس کا دائرہ معاشرے اور دنیا تک پھیل جاتا ہے لہذا ان تمام باتوں کو بیان کرنا چاہیے۔ یہ سب سید الشہد علیہ السلام کے اہداف اور حسینی تحریک کا خلاصہ ہے۔

### فداکاری اور بصیرت و دفاع دین کے لازمی اصول

کربلا اپنے دامن میں بہت سے پیغاموں اور درسوں کو سمیٹے ہوئے ہے۔ کربلا کا درس یہ ہے کہ دین کی حفاظت کیلئے فداکاری سے کام لینا چاہیے اور راہ قرآن میں کسی چیز کی قربانی سے دریغ نہیں کرنا چاہیے۔ کربلا ہمیں درس دیتی ہے کہ حق و باطل کے میدانِ نبرد میں سب کے سب، چھوٹے بڑے، مرد و زن، پیر و جوان، با شرف و حقیر، امام اور رعایا سب ایک ہی صف میں کھڑے ہو جائیں اور یہ جان لیں کہ دشمن اپنی تمام تر ظاہری طاقت و اسلحے کے باوجود اندر سے بہت کمزور ہے۔ جیسا کہ بنو امیہ کے محاذ نے اسیرانِ کربلا کے قافلے کے ہاتھوں کو فہ، شام اور مدینے میں نقصان اٹھایا اور سفیانی محاذ کی مانند شکست و نابودی اُس کا مقدر بنی۔ کربلا ہمیں درس دیتی ہے کہ دفاعِ دین کے میدان میں انسان کیلئے سب سے زیادہ اہم اور ضروری چیز ”لازمی بصیرت“ ہے۔ بے بصیرت افراد دھوکہ و فریب کا شکار ہو کر باطل طاقتوں کا حصہ بن جاتے ہیں اور انہیں خود بھی اس بات کا شعور نہیں ہوتا؛ جیسا کہ ابن



زیاد کے ساتھ بہت سے ایسے افراد تھے کہ جو فاسق و فاجر نہیں تھے لیکن وہ بصیرت سے خالی تھے۔ یہ سب کربلا کے درس ہیں؛ البتہ یہی تمام درس کافی ہیں کہ ایک قوم کو ذلت کی پستیوں سے نکال کر عزت کی بلندیوں تک پہنچادیں۔ ان درسوں میں اتنی قدرت ہے کہ یہ کفر و استکبار کو شکست سے دوچار کر سکتے ہیں کیونکہ یہ سب تعمیر زندگی کے درس ہیں۔ ۲

### حسین علیہ السلام ثبات قدم اور استقامت

سید الشہداء علیہ السلام کے ثبات قدم اور ان کی استقامت کے بارے میں یہ کہا جاسکتا ہے کہ انہوں نے اس بات کا قطعی فیصلہ کر لیا تھا کہ وہ یزید اور اس کی ظالم و جابر حکومت کے سامنے ہرگز تسلیم نہیں ہوں گے۔ امام حسین علیہ السلام کا مقابلہ یہیں سے شروع ہوتا ہے کہ ایک فاسق و فاجر نظام حکومت کے مقابل اپنے سر کو ہرگز خم نہ کیا جائے کہ جس نے دین کو بالکل تبدیل کر دیا تھا۔ امام نے مدینے سے اسی نیت و قصد کے ساتھ حرکت کی تھی؛ مکہ پہنچنے کے بعد جب آپ نے اس بات کا احساس کیا کہ کچھ یار و مددگار آپ کے ساتھ شامل ہو گئے ہیں تو آپ نے اپنے اس قصد و نیت کے ساتھ ساتھ قیام کو بھی ہمراہ کر لیا۔ اگر آپ کو یہ یار و اصحاب نہ بھی ملتے تب بھی آپ کی تحریک کا اصل مقصد ایک ایسی حکومت کے خلاف اعتراض کرنا اور اس سے مقابلہ تھا کہ جو امام کے نزدیک اسلامی اصولوں کے مطابق ناقابل تحمل اور ناقابل قبول تھی۔ سید الشہداء علیہ السلام کا سب سے پہلا اقدام یہ تھا کہ آپ اس حکومت کے سامنے کھڑے ہو گئے؛ اس قیام کے بعد امام حسین علیہ السلام ایک کے بعد دوسری مشکلات کا سامنا کرنے لگے، چنانچہ آپ کو ناگزیر طور پر مکہ سے نکلنا پڑا اور اس کے بعد کربلا میں آپ کا محاصرہ کر لیا گیا۔ اس کے بعد کربلا کا وہ دلخراش واقعہ پیش آیا کہ جس میں امام حسین علیہ السلام کو مصائب نے سب سے زیادہ نشانہ بنایا۔



## شرعی و ذریعہ انسان کی راہ میں رکاوٹ

اُن من جملہ چیزوں میں سے جو انسان کو عظیم اہداف تک رسائی سے روک دیتے ہیں، ایک شرعی عذر ہے۔ انسان کو چاہیے کہ شرعی واجبات اور ذمہ داریوں کو انجام دے، لیکن جب ایک کام میں ایک بہت بڑا احتمال یا اعتراض وارد ہو جائے مثلاً اس کام کی انجام دہی میں بہت سے افراد قتل کر دیئے جائیں گے تو ان حالات میں انسان یہ سوچتا ہے کہ اُس پر کوئی چیز واجب نہیں ہے اس لیے کہ درمیان میں سینکڑوں بے گناہ افراد کی جانوں کا معاملہ ہے۔ آپ ملاحظہ کیجئے کہ سید الشہد علیہ السلام کے سامنے بھی ایسے بہت سے شرعی عذر ایک ایک کر کے ظاہر ہوتے رہے کہ جو ایک سطحی نگاہ رکھنے والے انسان کو اُس کے راستے سے ہٹانے کیلئے کافی تھے۔

سب سے پہلا شرعی عذر، کوفہ کے لوگوں کا پلٹ جانا اور حضرت مسلم علیہ السلام کا قتل تھا۔ یہاں امام حسین علیہ السلام کو یہ کہنا چاہیے تھا کہ اب شرعی عذر آ گیا ہے اور جن لوگوں نے خود دعوت دی تھی انہوں نے خود ہی اپنا رخ موڑ لیا لہذا اب کوئی کام واجب نہیں اور ذمہ داری ساقط ہو گئی ہے۔ ہم یہ چاہتے تھے کہ یزید کی بیعت نہ کریں لیکن اب حالات کا رخ کچھ اور ہے اور ان اوضاع و احوال میں یہ کام انجام نہیں دیا جاسکتا اور لوگ بھی اس چیز کو برداشت نہیں کر سکتے، چنانچہ اب ہماری ذمہ داری ساقط ہے اور ہمارے پاس اب یزید کی بیعت کرنے کے علاوہ کوئی اور چارہ کار نہیں۔

دوسرا سامنے آنے والا شرعی عذر خود واقعہ کر بلا ہے؛ اس مقام پر بھی سید الشہد علیہ السلام ایک مسئلے کے روبرو ہونے کی بنا پر جذباتی انداز سے اس مسئلے کو حل کر سکتے تھے اور یہ کہتے کہ ان خواتین اور بچوں میں اس تپتے ہوئے صحرا کی گرمی اور سورج کی تمازت برداشت کرنے کی ہمت نہیں ہے، لہذا اب ان حالات میں ہم پر کوئی ذمہ داری عائد نہیں ہوتی ہے اور انہوں نے جس چیز کو ابھی تک قبول نہیں کیا تھا ان



حالات اور عذر شرعی کی بنا پر قبول کر لیتے۔

تیسرا عذر شرعی اُس وقت سامنے آیا کہ جب خود واقعہ کربلا میں روز عاشورا کا سورج طلوع ہوا اور دشمن نے حملہ کرنا شروع کیا تو اس جنگ میں امام حسین علیہ السلام کے بہت سے اصحاب شہید ہو گئے۔ اس مقام پر بھی بہت سی مشکلات نے امام حسین علیہ السلام کو آگھیرا تو آپ یہ بھی کہہ سکتے تھے کہ اب حالات نے رُخ موڑ لیا ہے اور اب اس مقابلے کو جاری نہیں رکھا جاسکتا لہذا اب عقب نشینی کرنی چاہیے۔

چوتھا عذر شرعی اُس وقت پیش آیا کہ اُس وقت کہ جب آپ کو یقین ہو گیا کہ آپ شہید کر دیئے جائیں گے اور آپ کی شہادت کے بعد آل رسول صلی علیہم وسلم اور آل علی علیہ السلام کو نامحرموں کے درمیان قیدی بنا کر صحرائے کربلا میں تنہا رہنا پڑے گا۔ یہاں عزت و ناموس کا مسئلہ پیش تھا لہذا سید الشہد علیہ السلام یہاں بھی ایک غیرت مند انسان کی طرح یہ کہہ سکتے تھے کہ اب عزت و ناموس کا مسئلہ درپیش ہے لہذا اب تو ذمہ داری بالکل ہی ساقط ہے اگر ہم اب بھی اسی مقابلے کی راہ پر قدم اٹھائیں اور قتل ہو جائیں تو نتیجے میں خاندان نبوت اور آل علی علیہ السلام کی خواتین اور بیٹیاں اور عالم اسلام کی پاکیزہ ترین ہستیاں ایسے دشمنوں کے ہاتھوں قیدی بن جائیں گی کہ جو عزت و شرف اور ناموس کی الف ب سے بھی واقف نہیں ہیں لہذا حالات میں ذمہ داری ساقط ہے۔

محترم بھائیو اور بہنو! توجہ کیجئے، یہ بہت ہی اہم مطلب ہے لہذا اس نظر و زاویے سے واقعہ کربلا میں بہت سنجیدگی سے غور و فکر کرنا چاہیے کہ اگر امام حسین علیہ السلام شہادتِ حضرت علی اصغر علیہ السلام، بچوں کی تشنگی، جوانان بنی ہاشم کے قتل، خاندان رسول صلی علیہم وسلم کی خواتینِ عصمت و طہارت کی اسیری جیسے دیگر تلخ اور دشوار حالات و مصائب کے مقابلے میں ایک معمولی دیندار انسان کی حیثیت سے بھی نگاہ کرتے تو اپنے عظیم ہدف اور پیغام کو فراموش کر دیتے؛ وہ کوفہ میں حضرت مسلم کی شہادت اور اُس کے بعد



رُونا ہونے حالات سے لے کر روزِ عاشورا کے مختلف حوادث تک قدم قدم پر عقب نشینی کر سکتے تھے اور وہ یہ کہنے میں حق بجانب تھے کہ اب ہماری کوئی شرعی ذمہ داری نہیں ہے، بس اب ہمارے پاس یزید کی بیعت کرنے کے علاوہ کوئی اور چارہ نہیں ہے۔

”الضَّرُورَاتُ تُبِيحُ الْمَعْدُورَاتِ“

”وقت اور ضرورت ہر چیز کو اپنے لیے مباح اور جائز بنا لیتے ہیں۔“

لیکن امام حسین علیہ السلام نے ایسا ہرگز نہیں کیا۔ یہ ہے امام حسین علیہ السلام کا راہِ خدا میں

ثباتِ قدم اور استقامت!

### شرعی پہانے سے مقابلے میں استقامت کی ضرورت!

استقامت کا معنی یہ نہیں ہے کہ انسان ہر جگہ مشکلات و سختیوں کو برداشت کرے اور صبر سے کام لے۔ عظیم اور بڑے انسانوں کیلئے مشکلات کو تحمل کرنا ان چیزوں کی نسبت آسان ہے جو شرعی، عرفی اور عقلی اصول، قوانین کی روشنی میں ممکن ہے کہ مصلحت کے خلاف نظر آئیں لہذا ایسے امور کو تحمل اور برداشت کرنا عام نوعیت کی مشکلات اور سختیوں پر تحمل سے زیادہ دشوار اور مشکل ہے۔

ایک وقت ایک انسان سے کہا جاتا ہے کہ اس راہ پر قدم نہ اٹھاؤ ورنہ تم کو شکنجہ کیا جائے اور تم کو مشکلات کا سامنا کرنا پڑے گا؛ وہ مضبوط ارادے کا مالک انسان یہ کہتا ہے کہ مجھے مختلف قسم کے شکنجوں کا سامنا کرنے پڑے گا تو اس میں کیا بات ہے؟! اپنے سفر کو جاری رکھوں گا یا ایک آدمی سے کہا جاتا ہے کہ یہ کام نہ کرو، ممکن ہے کہ اس کام کی انجام دہی کے نتیجے میں تم قتل کر دیے جاؤ۔ مضبوط عزم و ارادے والا یہ انسان کہتا ہے کہ قتل کر دیا جاؤں تو کر دیا جاؤں، اس میں کیا خاص بات ہے؟ میں اپنے ہدف کی خاطر موت کو بھی خوشی خوشی گلے لگا لوں گا لہذا میں اپنے سفر کو جاری رکھوں گا۔ ایک وقت انسان سے قتل ہونے، شکنجہ ہونے اور مصائب و مشکلات کا سامنا کرنے کی



بات نہیں کی جاتی بلکہ اُس سے کہا جاتا ہے کہ یہ کام انجام نہ دو کیونکہ ممکن ہے کہ تمہارے اس فعل کی وجہ سے دسیوں لوگوں کا خون بہایا جائے، یہاں تمہاری اپنی ذات کا مسئلہ نہیں بلکہ دوسروں کی جانوں کا معاملہ درپیش ہے چنانچہ تم نہ جاؤ، ممکن ہے کہ تمہارے اس فعل کے نتیجے میں بہت سی خواتین، مرد اور بچے سختی اور پریشانیوں کا شکار ہو جائیں۔ یہی وہ جگہ ہے کہ جہاں اُن افراد کے پاؤں لڑکھڑانے لگتے ہیں کہ جن کیلئے اپنے مقصد کے حصول کی راہ میں قتل ہونا کوئی اہم بات نہیں ہے۔ لہذا اس مقام پر کسی کے پاؤں نہیں لڑکھڑاتے تو اُسے سب سے پہلے مرحلے میں انتہائی اعلیٰ درجے کی بصیرت کا مالک ہونا چاہیے اور وہ یہ سمجھے کہ وہ کیا بڑا کام انجام دے رہا ہے۔ دوسرے مرحلے میں اُسے انتہائی قدرت نفس کا مالک ہونا چاہیے تاکہ اُس کا اندرونی خوف و ضعف اُس کے پاؤں کی زنجیر نہ بن جائے۔ یہ وہ دو خصوصیات ہیں کہ جنہیں امام حسین علیہ السلام نے کربلا میں عملی طور پر دنیا کے سامنے پیش کیا۔ یہی وجہ ہے کہ واقعہ کربلا ایک تابناک اور روشن خورشید کی مانند پوری تاریخ پر جگمگا رہا ہے، یہ خورشید آج بھی اپنی کرنیں بکھیر رہا ہے اور تا قیامت اسی طرح نور افشانی کرتا رہے گا۔



## چھٹا باب

# کربلا اور عبرتیں

## کربلا، جائے عبرت

کربلا درس و سبق لینے کے علاوہ ایک جائے عبرت بھی ہے۔ انسان کو چاہیے کہ اس واقعہ کو غور سے دیکھے تاکہ وہ عبرت حاصل کر سکے۔ کربلا سے عبرت لینے کا کیا مطلب ہے؟ یعنی تاریخ کا قاری اپنے آپ کا اُن حالات اور نشیب و فراز سے موازنہ کرے تاکہ وہ دیکھے کس حال و وضع میں ہے، کون سا امر اُس کیلئے خطرے کا باعث ہے اور کس امر کی انجام دہی اُس کیلئے لازمی و ضروری ہے؟ اسے عبرت لینا کہتے ہیں۔ یعنی آپ ایک راستے سے گزر رہے ہیں تو آپ نے ایک گاڑی کو دیکھا کہ جو الٹ گئی ہے یا اُس کے ساتھ کوئی حادثہ پیش آیا ہے، وہ نقصان سے دوچار ہوئی ہے اور نتیجے میں اُس کے مسافر ہلاک ہو گئے ہیں۔ آپ وہاں رک کر نگاہ کرتے ہیں، اس لیے کہ اس حادثے سے عبرت لیں تاکہ یہ معلوم ہو کہ تیز رفتاری اور غیر محتاط ڈرائیونگ



کا انجام یہ حادثہ ہوتا ہے۔ یہ بھی درس و سبق لینا ہے لیکن یہ درس از راہ عبرت ہے لہذا اس جہت سے واقعہ کربلا میں غور و فکر کرنا چاہیے۔

### پہلی ہجرت: مسلمانوں کے ہاتھوں نو اسد رسول کی شہادت!

واقعہ کربلا میں پہلی ہجرت جو ہمیں اپنی طرف متوجہ کرتی ہے وہ یہ ہے کہ ہم یہ دیکھیں کہ پیغمبر اکرم صلی اللہ علیہ وسلم کے وصال کے بعد اسلامی معاشرے میں وہ کون سے حالات وقوع پذیر ہوئے کہ نوبت یہاں تک آ پہنچی کہ امام حسین علیہ السلام جیسی شخصیت، اسلامی معاشرے کی نجات کیلئے ایسی فداکاری کی زندہ مثال قائم کرے۔ اگر ایسا ہوتا کہ امام حسین علیہ السلام رسول اکرم صلی اللہ علیہ وسلم کی وفات کے ایک ہزار سال بعد اسلامی ممالک میں اسلام کی مخالف و معاند اقوام کے اصلاح و تربیت کیلئے ایسی فداکاری کرتے تو یہ ایک الگ بات ہے لیکن یہاں امام حسین علیہ السلام وحی کے مرکز یعنی مکہ و مدینہ جیسے عظیم اسلامی شہروں میں انقطاع وحی کہ پچاس سال بعد ایسے اوضاع و حالات کا مشاہدہ کرتے ہیں کہ ان کی اصلاح کیلئے اپنی جان کو فدا کرنے اور قربانی دینے کے علاوہ کوئی اور چارہ کار نہیں پاتے! مگر وہ کون سے حالات تھے کہ جن کیلئے امام حسین علیہ السلام نے یہ احساس کیا کہ فقط اپنی جان کی قربانی ہی کے ذریعہ اسلام کو زندہ کرنا ممکن ہے والا سمجھو کہ پانی سر سے گزر گیا! عبرت کا مقام یہ ہے۔

ایسا اسلامی معاشرہ کہ جس کے رہبر اور پیغمبر صلی اللہ علیہ وسلم مکہ و مدینہ میں بیٹھ کر اسلام کے پرچم کو مسلمانوں کے ہاتھوں میں دیتے تھے اور وہ جزیرۃ العرب کے کونے

! وہ معاشرہ جس میں امام حسین علیہ السلام پروان چڑھے اور سب نے پیغمبر اکرم صلی اللہ علیہ وسلم کا عمل دیکھا کہ وہ امام حسین علیہ السلام سے کتنا پیار کرتے تھے، حضرت علی علیہ السلام اور حضرت فاطمہ علیہا السلام کی کیا فضیلتیں ہیں! ۱۱ ہجری سے ۶۱ ہجری تک یہ کیا ہو گیا کہ یہی امت، حسین علیہ السلام کو قتل کرنے کر بلا آ گئی۔ وہی لوگ جو کل تک امام حسین علیہ السلام کی عظمتوں کے گن گاتے تھے آج ان کے خون کے پیاسے بن گئے ہیں؟! ۵۰ سالوں میں یہ کون سا سیاسی، اجتماعی اور ثقافتی انقلاب آیا کہ حالات بالکل بدل گئے اور اسلام و قرآن پر ایمان رکھنے والے لوگ، فرزند رسول صلی اللہ علیہ وسلم کے قاتل بن گئے؟! لہذا واقعہ کربلا کو سیاسی اور ثقافتی حالات کے پس منظر میں دیکھنا چاہیے کہ جو ہم سب کیلئے درس عبرت ہو۔ (مترجم)



کونے میں جاتے اور شام و ایران و روم اُن کے وجود سے کپکپاتے تھے اور انہیں دیکھتے ہی فرار کر جانے میں اپنی غنیمت سمجھتے تھے، یوں مسلمان فاتحانہ انداز میں واپس لوٹتے تھے؛ بالکل جنگ تبوک کی مانند۔ یہی اسلامی معاشرہ تھا کہ جس کی مسجدوں اور کوچہ و بازار میں تلاوت قرآن کی صدائیں بلند ہوتی تھی اور پیغمبر اکرم صلی اللہ علیہ وسلم بہ نفس نفیس خود اپنی تاثیر گزار صدا اور لحن سے آیات الہی کو لوگوں کیلئے تلاوت کرتے تھے اور عوام کو ہدایت کے ذریعہ انہیں بہت تیزی سے راہ ہدایت پر گامزن کرتے تھے۔ اب پچاس سال بعد کیا ہو گیا کہ یہی معاشرہ اور یہی شہر، اسلام سے اتنے دور ہو گئے کہ حسین ابن علی علیہ السلام جیسی ہستی یہ دیکھتی ہے کہ اس معاشرے کی اصلاح و معالجہ، سوائے قربانی کے کسی اور چیز سے ممکن نہیں۔ یہی وجہ ہے کہ یہ قربانی پوری تاریخ میں اپنی مثل و نظیر نہیں رکھتی ہے۔ آخر کیا وجوہات تھیں اور کیا علل و اسباب تھے کہ جو ان حالات کا پیش خیمہ بنے؟ مقام عبرت یہ ہے۔

### دوسری عبرت: اسلامی معاشرے کی آفت و بیماری

موجودہ زمانے میں ہمیں چاہیے کہ اس جہت و زاویے سے غور و فکر کریں۔ آج ہم بھی ایک اسلامی معاشرہ رکھتے ہیں، ہمیں تحقیق کرنی چاہیے کہ اُس اسلامی معاشرے کو کون سی آفت و بلا نے آگھیرا تھا کہ جس کے نتیجے میں یزید اُس کا حاکم بن بیٹھا تھا (اور لوگ اُسے دیکھتے اور جانتے بوجھتے ہوئے بھی خاموش تھے)؟ آخر کیا ہوا کہ امیر المومنین علیہ السلام کی شہادت کے بیس سال بعد اُسی شہر میں کہ جہاں امیر المومنین علیہ السلام حکومت کرتے تھے اور جو آپ کی حکومت کا مرکز تھا، اولاد علی علیہ السلام کے سروں کو نیزوں پر بلند کر کے پھرایا جاتا ہے (اور آل نبی صلی اللہ علیہ وسلم کی خواتین کو قیدی بنا کر اُسی شہر کے بازاروں اور درباروں میں لایا جاتا ہے)؟!

کوفہ کوئی دین سے بیگانہ شہر نہیں تھا، یہ کوفہ وہی شہر ہے کہ جہاں کے بازاروں



میں امیر المومنین علیہ السلام اپنے دور حکومت میں تازیانہ اٹھا کر چلتے تھے اور مسلمانوں کو امر بالمعروف اور نہی عن المنکر کیا کرتے تھے؛ رات کی تاریکی میں غریبوں اور مسکینوں کی مدد کرتے، پردہ شب میں مسجد کوفہ میں علیہ السلام کی مناجات اور صدائے تلاوت قرآن بلند ہوتی تھی اور آپ دن کی روشنی میں ایک مقتدر قاضی کی مانند حکومت کی باگ دوڑ کو سنبھالتے تھے۔ آج اکسٹھ ہجری میں یہ وہی کوفہ ہے کہ جہاں آل علی علیہ السلام کی خواتین کو قیدی بنا کر بازاروں میں پھرایا جا رہا ہے!! ان بیس سالوں میں یہ کیا ہوا تھا کہ حالات یہاں تک پہنچ گئے تھے!

### اصالی مائل؛ معاشرتی سطح پر پھیلنے والی گمراہی اور انحراف

اگر ایک معاشرے میں ایک بیماری موجود ہو تو وہ بیماری اُس معاشرے کو کہ جس کے حاکم پیغمبر اکرم صلی اللہ علیہ وسلم اور امیر المومنین علیہ السلام جیسی ہستیاں ہیں، صرف چند دہائیوں میں اُن خاص حالات سے دوچار کر دے تو سمجھنا لینا چاہیے کہ یہ بیماری بہت ہی خطرناک ہے، لہذا ہمیں بھی اس بیماری سے ڈرنا اور خوف کھانا چاہیے۔

امام خمینیؑ جو خود کو پیغمبر اکرم صلی اللہ علیہ وسلم کے شاگردوں میں سے ایک ادنیٰ شاگرد سمجھتے تھے، اُن کیلئے یہ بات باعثِ فخر تھی کہ وہ پیغمبر اکرم صلی اللہ علیہ وسلم کے احکامات کا ادراک کریں، اُن پر عمل کریں اور اُن کی تبلیغ کریں۔ امام خمینیؑ کجا اور حضرت ختمی مرتبت صلی اللہ علیہ وسلم کجا! اُس معاشرے کے مؤسس و بانی خود پیغمبر اکرم صلی اللہ علیہ وسلم تھے کہ جو آپ کے وصال کے چند سالوں بعد ہی اس بیماری میں مبتلا ہو گیا تھا۔ ہمارے معاشرے کو بہت ہوشیار رہنے کی ضرورت ہے کہ وہ کہیں اُس بیماری میں مبتلا نہ ہو جائے، یہ ہے عبرت کا مقام! ہمیں چاہیے کہ اُس بیماری کو پہچانیں (کہ اُس کی کیا علامات ہیں، اُس کے نتائج کیا ہیں اور بیمار بدن آخر میں کس حالت سے دوچار ہوتا ہے) اور اس سے دوری و اجتناب کریں۔



میری نظر میں کر بلا کا یہ پیغام، کر بلا کے دوسرے پیغاموں اور در رسولوں سے زیادہ آج ہمارے لیے سب سے زیادہ ضروری ہے۔ ہمیں اُن علل و اسباب کو تلاش کرنا چاہیے کہ جس کی وجہ سے اُس معاشرے پر ایسی بلا نازل ہوئی تھی کہ دنیائے اسلام کی عظیم ترین شخصیت اور خلیفہ مسلمین حضرت علی ابن ابیطالب علیہ السلام کے فرزند حسین ابن علی علیہ السلام کے بریدہ سر کو اسی شہر میں کہ جہاں اُن کے والد حکومت کرتے تھے، پھرایا جائے اور کوئی بھی صدائے احتجاج بلند نہ کرے! اسی شہر سے کچھ افراد کر بلا جائیں اور نو اسہ رسول صلی علیہ وسلم اور اُس کے اہل بیت علیہم السلام اصحاب کو تشنہ لب شہید کر دیں اور حرم امیر المومنین علیہ السلام کو قیدی بنا لیں!

اس موضوع میں بہت زیادہ گفتگو کی گنجائش موجود ہے۔ میں اس سوال کے جواب میں صرف ایک آیت قرآن کی تلاوت کروں گا۔ قرآن نے اس جواب کو اس طرح بیان کیا ہے اور اُس بیماری کو مسلمانوں کیلئے اس انداز سے پیش کیا ہے اور وہ آیت یہ ہے۔ ”فَخَلَفَ مِنْ بَعْدِهِمْ خَلْفٌ أَضَاعُوا الصَّلَاةَ وَاتَّبَعُوا الشَّهَوَاتِ فَسَوْفَ يَلْقَوْنَ غِيًّا“ ۱، ”اور اُن کے بعد ایک ایسی نسل آئی کہ جس نے نماز کو ضائع کیا اور شہوات و خواہشات کی پیروی کی تو یہ لوگ بہت جلد اپنی گمراہی کا نتیجہ دیکھیں گے۔“

## گمراہی اور انحراف کی اصل وجہ؛

### ذکر خدا اور معنویت سے دوری اور خواہشات کی پیروی

اس گمراہی اور عمومی سطح کے انحراف کے دو عامل اور عنصر ہیں؛ ”أَضَاعُوا الصَّلَاةَ“ ایک ذکر خدا سے دوری کہ جس کا مظہر نماز ہے، یعنی خدا اور معنویت کو فراموش کرنا، معنویت و روحانیت کو زندگی سے نکال دینا، خدا کی طرف توجہ، ذکر، دعا و



توسل، خدا کی بارگاہ میں طلب و تضرع و زاری، توکل اور خدائی حساب کتاب کو زندگی سے باہر نکال پھینکنا اور دوسرا عنصر ”وَاتَّبِعُوا الشَّهْوَاتِ“ شہوت رانی کے پیچھے جانا، ہوا و ہوس اور خواہشات کی پیروی یا بالفاظ دیگر دنیا طلبی، مال و ثروت کی جمع آوری کی فکر میں پڑنا اور لذاتِ دنیوی سے لطف اندوز ہو کر خدا و قیامت کو فراموش کر دینا اور ان سب امور کو ”اصل“ جاننا اور ہدف و مقصد کو فراموش کر دینا۔

### اصولی اور بنیادی درونہ ہدف کے حصول کی تڑپ کا دل سے نکل جانا

یہ ہے اُس معاشرے کا بنیادی اور اصلی درد و تکلیف؛ ممکن ہے ہم بھی اس درد و بیماری میں مبتلا ہو جائیں۔ اگر ہدف کے حصول کی لگن و تڑپ اسلامی معاشرے سے ختم ہو جائے یا ضعیف ہو جائے، اگر ہم میں سے ہر شخص کی فکر یہ ہو کہ وہ اپنا اُلُو سیدھا کرے، ہم دنیا کی دوڑ میں دوسروں سے کہیں عقب نہ رہ جائیں، دوسروں نے اپنی جیبوں کو بھرا ہے اور ہم بھی دونوں ہاتھ پھیلا پھیلا کر جمع کریں گے جب معاشرے کے افراد اپنے انفرادی مفادات کو اجتماعی مفادات پر ترجیح دیں تو ظاہری بات ہے کہ اس قسم کی تاویلات سے معاشرہ اجتماعی سطح پر اس قسم کی بلاؤں سے دُچار ہوگا۔

اسلامی نظام، عمیق ایمانوں، بلند ہمتوں، اہنی عزموں، بلند و بالا اہداف کی رہائی کیلئے با مقصد شعاروں کو بیان کرنے اور انہیں اہمیت دینے اور زندہ رکھنے سے وجود میں آتا ہے، انہی امور کے ذریعہ اُس کی حفاظت کی جاتی ہے اور وہ اسی راہ کے ذریعہ ترقی و پیش رفت کرتا ہے۔ ان شعاروں کو کم رنگ کرنے، انہیں کم اہمیت شمار کرنے، انقلاب و اسلام کے اصول و قوانین سے بے اعتنائی برتنے اور تمام امور اور چیزوں کو مادیت کی نگاہ سے دیکھنے اور سمجھنے کے نتیجے میں معلوم ہے کہ معاشرہ ایسے مقام پر جا پہنچے گا کہ اُس کی اجتماعی صورتحال یہی ہوگی۔ اوائلِ اسلام میں بھی معاشرہ اسی حالت سے دوچار تھا۔



## جب خلافت کے معیار و معیاروں تبدیل ہو جائیں!

ایک وہ زمانہ تھا کہ جب مسلمانوں کیلئے تمام شعبہ ہائے زندگی میں اسلام کی پیش رفت، ہر قیمت پر رضائے الہی کا حصول، اسلامی تعلیمات کا فروغ اور قرآن و قرآنی تعلیمات سے آشنائی ضروری و لازمی تھی۔ حکومتی نظام اور تمام محکمے و ادارے، زہد و تقویٰ کے حصول میں کوشاں اور دنیا و مافیہا اور خواہشات نفسانی سے بے اعتنائی برتنے کے سائے میں پیش پیش تھے۔ انہی حالات میں علی ابن ابیطالب علیہ السلام جیسی ہستی خلیفہ بنتی ہے اور حسین ابن علی علیہ السلام ایک ممتاز شخصیت کی صورت میں سامنے آتے ہیں۔ اس لیے کہ ان ہستیوں میں دوسروں سے زیادہ ہدایت و راہنمائی اور امامت و خلافت کے معیارات وجود رکھتے تھے۔

جب تقویٰ، دنیا سے بے اعتنائی اور راہ خدا میں جہاد؛ امامت و خلافت کا معیار ہوں اور ایسے افراد جو ان صلاحیتوں کے مالک ہوں، حکومتی باگ ڈور سنبھالیں اور زمام کار کو اپنے ہاتھوں میں لیں تو معاشرہ، اسلامی معاشرہ ہوگا۔ لیکن جب امامت و خلافت کے انتخاب کے معیار ہی تبدیل ہو جائیں اور سب سے زیادہ دنیا طلب، سب سے زیادہ شہوتوں اور خواہشات کا اسیر و غلام، شخصی منافع کو جمع کرنے کیلئے سب سے زیادہ عیار و چالاک اور حیلہ گر اور دوسروں کی نسبت صداقت و سچائی سے بیگانہ و نا آشنا فرد حکومت کی باگ ڈور سنبھالے تو نتیجہ یہ ہوگا کہ عمر ابن سعد، شمر اور عبید اللہ ابن زیاد جیسے افراد زیادہ ہوں گے اور حسین ابن علی علیہ السلام جیسے افراد کو قتل میں بے دردی سے قتل کر دیا جائے گا۔

## دلوں میں تڑپ رکھنے والے افراد معیاروں کو تبدیل نہ ہونے دیں

یہ دو جمع دو اور چار کا قاعدہ ہے۔ لہذا دلوں میں تڑپ رکھنے والے افراد



اس بات کا موقع ہی نہ آنے دیں کہ معاشرے میں خدا کی طرف سے مقرر کیے گئے معیار اور اقدار تبدیل ہوں۔ اگر انتخابِ خلیفہ کیلئے تقویٰ کا معیار معاشرے میں تبدیل کر دیا جائے تو ظاہری بات ہے کہ حسین ابن علی علیہ السلام جیسی با تقویٰ ہستی کا خون آسانی سے بہایا جاسکتا ہے۔ اگر امت کی زعامت و ہدایت کیلئے دنیاوی امور میں عیاری و مکاری، چالپوسی، کوتاہی، نا انصافی، دروغ گوئی اور اسلامی اقدار سے بے اعتنائی، معیار بن جائے تو معلوم ہے کہ یزید جیسا شخص تخت سلطنت پر براجمان ہو جائے گا اور عبید اللہ ابن زیاد جیسا انسان، عراق کی شخصیتِ اول قرار پائے گا۔ اسلام کا کام ہی یہ تھا کہ (زمانہ جاہلیت کے) ان معیاروں کو تبدیل کرے اور ہمارے اسلامی انقلاب کا بھی ایک مقصد یہ تھا کہ بین الاقوامی سطح پر معروف و رائج باطل، غلط اور مادی معیاروں کے مقابل سیدہ پلائی ہوئی دیوار بن جائے اور انہیں تبدیل کر دے۔

آج کی دنیا، کذب و دروغ، ظلم و ستم، شہوت پرستی اور معنوی اقدار پر مادی اقدار کو ترجیح دینے کی دنیا ہے؛ یہ ہے آج کی دنیا اور اس کی یہ روش صرف آج سے مخصوص نہیں ہے، دنیا میں صدیوں سے روحانیت رُوبہ زوال اور کمزور رہی ہے۔ اس معنویت و روحانیت کو ختم کرنے کیلئے باقاعدہ کوششیں کی گئی ہیں؛ صاحبانِ قدرت و اقتدار، دولت پرستوں اور سرمایہ داروں نے مادی نظام کا ایک جال پوری دنیا میں پھیلا یا ہے کہ جس کی سربراہی امریکہ جیسی بڑی طاقت کر رہی ہے۔ سب سے زیادہ جھوٹی، سب سے زیادہ مکار، انسانی مقامات و درجات میں سب سے زیادہ بے اعتنائی برتنے والی، انسانی حقوق کو سب سے زیادہ پائمال کرنے والی اور دنیا کے انسانوں کیلئے سب سے زیادہ بے رحم حکومت اس مادی نظام کا نظم و نسق سنبھالے ہوئے ہے اور اس کے بعد دوسری طاقتیں اپنے اپنے درجات کے لحاظ سے اس میں شریک ہیں؛ یہ ہے ہماری دنیا کی حالت۔ ۱



ساتواں باب

## واقعہ کربلا کے پس پردہ عوامل

کیا حالات پیش آئے تھے کہ کربلا کا واقعہ رونما ہوا؟

میں نے ایک مرتبہ عبرت ہائے کربلا کے عنوان پر کئی تقاریر کیں تھیں کہ جن میں میں نے کہا تھا کہ ہم اس تاریخی حادثے سے سیکھے جانے والے درسوں کے علاوہ عبرتیں بھی حاصل کر سکتے ہیں۔ ”درس“ ہمیں یہ بتاتے ہیں کہ ہمیں کیا کرنا چاہیے جبکہ ”عبرتیں“ ہم سے یہ کہتی ہیں کہ کیا حادثہ پیش آیا ہے اور کون سے واقعہ کے وقوع پذیر ہونے کا امکان ہے۔

کربلا سے حاصل کی جانے والی عبرتیں یہ ہیں کہ انسان غور و فکر کرے کہ وہ اسلامی معاشرہ کہ جس کی سربراہی پیغمبر خدا صلی اللہ علیہ وسلم جیسی ایک غیر معمولی ہستی کے پاس تھی اور آپ نے دس سال تک انسانی توان و طاقت سے مافوق اپنی قدرت اور وحی الہی کے بحر بیکراں سے متصل ہوتے ہوئے اور بے مثل و نظیر اور بے انتہا حکمت کے ساتھ دس سال تک اُس معاشرے کی راہنمائی فرمائی۔ آپ کے کچھ عرصے (پچیس سال) بعد ہی امیر المؤمنین حضرت علی علیہ السلام نے اُسی معاشرے پر حکومت کی اور مدینہ اور



کوفہ کو بالترتیب اپنی حکومت کا مرکز قرار دیا۔ اُس وقت وہ کیا حادثہ وقوع پذیر ہوا تھا اور بیماری کا کون سا جرثومہ اُس معاشرے کے بدن میں سرایت کر گیا تھا کہ حضرت ختمی مرتبت صلی اللہ علیہ وسلم کے وصال کے نصف صدی اور امیر المومنین علیہ السلام کی شہادت کے بیس سال بعد ہی اسی معاشرے اور انہی لوگوں کے درمیان حسین ابن علی علیہما السلام جیسی عظیم المرتبت ہستی کو اُس دردناک طریقے سے شہید کر دیا جاتا ہے!؟

آخر وہ کون سے علل و اسباب تھے کہ جس کے باعث اتنا بڑا حادثہ رونما ہوا؟ یہ کوئی بے نام و نشان اور گمنام ہستی نہیں تھی بلکہ یہ اپنے بچپن میں ایسا بچہ تھا کہ جسے پیغمبر اکرم صلی اللہ علیہ وسلم اپنی آغوش میں لیتے تھے اور اُس کے ساتھ منبر پر تشریف لے کر اصحاب سے گفتگو فرماتے تھے۔ وہ ایک ایسا فرزند تھا کہ جس کے بارے میں خدا کے رسول صلی اللہ علیہ وسلم نے یہ فرمایا:

”حُسَيْنٌ مِنِّي وَ اَنَا مِنَ الْحُسَيْنِ“

”حسین علیہ السلام مجھے سے ہے اور میں حسین علیہ السلام سے ہوں“

ان پسر و پدر کے درمیان ایک مضبوط رشتہ اور رابطہ قائم تھا۔ یہ ایک ایسا فرزند تھا کہ جس کا شمار امیر المومنین علیہ السلام کے دور حکومت کی جنگ و صلح کے زمانوں میں حکومت کے بنیادی ارکان میں ہوتا تھا اور جو میدان سیاست میں وہ ایک روشن و تابناک خورشید کی مانند جگمگاتا تھا۔ اس کے باوجود اُس اسلامی معاشرے کا حال یہ ہو جائے کہ پیغمبر اکرم صلی اللہ علیہ وسلم کا یہی معروف نواسہ اپنے عمل، تقویٰ، باعظمت شخصیت، عزت و آبرو، شہرِ مدینہ میں اپنے حلقہٴ درس کہ جس میں آپ کے چاہنے والے، اصحاب اور دنیائے اسلام کے مختلف علاقوں سے تعلق رکھنے والے شیعہ شرکت کرتے تھے، کے باوجود ایسے حالات میں گرفتار ہو جائے کہ جس کا نہایت بدترین طریقے سے محاصرہ کر کے اُسے پیا سا قتل کر دیا جائے۔ نہ صرف یہ کہ اُسے قتل کرتے ہیں بلکہ اُس کے ساتھ



تمام مردوں حتی اُس کے شش ماہ شیرخوار بچے کو بھی قتل کر دیتے ہیں اور صرف اسی قتل و غارت پر اکتفاء نہیں کرتے بلکہ اُس کے بیوی بچوں اور دیگر خواتین کو جنگی قیدیوں کی مانند اسیر بنا کر شہر شہر گھماتے ہیں؛ آخر قصہ کیا تھا اور کیا حالات رونما ہوئے تھے؟ یہ ہے مقام عبرت!

آپ ایسے معاشرے کا اُس نبوی معاشرے سے موازنہ کریں تاکہ آپ کو دونوں کا فرق معلوم ہو سکے۔ ہمارے معاشرے کے سربراہ اور حاکم، امام خمینیؑ تھے جو بلاشک و شبہ ہمارے زمانے کی عظیم ترین شخصیت میں شمار ہوتے تھے لیکن امام خمینیؑ کجا اور پیغمبر اکرم ﷺ کجا؟ حضرت ختمی مرتبت ﷺ نے اُس وقت معاشرے میں ایک ایسی روح پھونکی تھی کہ اُن بزرگوار کی رحلت کے بعد بھی کئی دہائیوں تک پیغمبر ﷺ کا چلایا ہوا کارواں اپنے راستے پر گامزن رہا۔ آپ یہ خیال نہ کریں کہ پیغمبر اکرم ﷺ کے بعد ہونے والی فتوحات میں خود پیغمبر ﷺ کی ذات اقدس کے روحانی وجود کا اثر باقی نہیں تھا؛ یہ رسول اکرم ﷺ کے وجود ہی کی برکت تھی کہ جو آپ ﷺ کی رحلت کے بعد بھی اسلامی معاشرے کو آگے بڑھا رہی تھی۔ گویا پیغمبر اکرم ﷺ اُس معاشرے کی فتوحات اور ہمارے معاشرے (اور انقلاب) میں تاثیر رکھتے تھے کہ جس کا نتیجہ اس صورت میں نکلا ہے۔

میں ہمیشہ نوجوانوں، یونیورسٹی اور دینی مدارس کے طالب علموں اور دیگر افراد سے یہی کہتا ہوں کہ نہایت سنجیدگی سے تاریخ کا مطالعہ کریں، بہت توجہ سے اس میں غور و فکر کریں اور دیکھیں کہ کیا حادثہ رونما ہوا ہے!

”تِلْكَ أُمَّةٌ قَدْ خَلَتْ“، ”وہ ایک اُمت تھی جو گزر گئی“، گذشتہ امتوں سے

عبرت آموزی، قرآن ہی کی تعلیم اور درس کا حصہ ہے۔ اس حادثے کے بنیادی اسباب، چند امور ہیں، میں اُن کا تجزیہ و تحلیل نہیں کرنا چاہتا بلکہ صرف اجمالی طور پر بیان کروں گا



اور یہ محقق افراد کی ذمہ داری ہے کہ وہ سر جوڑ کر بیٹھیں اور ایک ایک جملے پر غور و فکر کریں۔

### اصلی معاملہ: دنیا پرستی اور برائی و بے حسی کا رواج پانا

اس تاریخی حادثے کا ایک اصلی سبب یہ ہے تھا کہ ”دنیا پرستی اور برائی و بے حسی نے دینی غیرت اور ایمان کے احساسِ ذمہ داری کو چھین لیا تھا۔ یہ جو ہم اخلاقی، اجتماعی، اقتصادی، سیاسی اور ثقافتی برائیوں سے مقابلے کیلئے امر بالمعروف اور نہی عن المنکر کیلئے اتنی تاکید کرتے ہیں تو اس کی ایک اصل وجہ یہ ہے کہ یہ تمام برائیاں معاشرے کو بے حس بنا دیتی ہیں۔ وہ شہر مدینہ جو پہلی اسلامی حکومت کا پہلا مرکز تھا، کچھ مدت بعد بہترین موسیقاروں، گانا گانے والوں اور معروف ترین رقاصوں کے مرکز میں تبدیل ہو گیا تھا اور جب دربار شام میں بہترین مغنیوں اور گویوں کو جمع کیا جاتا تو شہر مدینہ سے بہترین موسیقاروں اور خوبصورت آواز رکھنے والے مغنیوں کو بلایا جاتا تھا!

یہ جسارت و گناہ، رسول اکرم ﷺ کی رحلت کے سو یا دو سو سال بعد انجام نہیں دیئے گئے بلکہ جگر گوشہ حضرت زہراؑ اور نور چشم پیغمبر اکرم ﷺ کی شہادت کے زمانے کے قریب حتی شہادت سے بھی قبل معاویہ کے زمانے میں انجام پائے۔ یہی وجہ ہے کہ مدینہ الرسول ﷺ برائیوں اور گناہان کبیرہ کا مرکز بن گیا اور بڑی بڑی شخصیات، اصحاب اور تابعین کی اولاد حتی خاندان بنی ہاشم کے بعض نوجوان ان برائیوں میں گرفتار ہو گئے! اس فاسد حکومت کے سرکردہ افراد یہ جانتے تھے کہ انہیں کیا کام کرنا ہے، انہیں مسلمانوں کے کن حساس اور کمزور نکات پر انگلی رکھنی ہے اور لوگوں کو حکومت اور اس کی سیاست سے غافل رکھنے کیلئے کن چیزوں کی ترویج کرنی ہے۔ یہ بلا اور کیفیت صرف شہر مدینہ سے ہی مخصوص نہیں تھی بلکہ دوسرے شہر بھی اسی قسم کی برائیوں میں مبتلا تھے۔



## ہماریوں کی گندگی سے اپنے دامن کو آلودہ نہ ہونے دیں

دین کی پیروی، تقویٰ سے تمسک، پاکدامنی کی اہمیت اور معنویت کی قدر و قیمت کا اندازہ یہاں ہوتا ہے۔ یہ جو ہم بارہا موجودہ زمانے کے بہترین نوجوانوں کو تاکید کرتے ہیں کہ آپ برائیوں کی گندگی سے اپنا دامن بچائے رکھیں تو اس کی وجہ یہی ہے۔ آج ان نوجوانوں کی طرح کون ہے جو انقلابِ اسلامی کے اصولوں اور اہداف کا دفاع کرنے والے ہیں؟ یہ بسجی (رضا کار) واقعاً بہترین نوجوان ہیں کہ جو علم، دین اور جہاد میں سب سے آگے آگے ہیں، دنیا میں ایسے نوجوان آپ کو کہاں نظر آئیں گے؟ یہ کم نظیر ہیں اور دنیا میں اتنی کثیر تعداد میں آپ کو کہیں نہیں ملیں گے؛ بنا بریں، برائیوں کے سیلاب اور اس کی اونچی اونچی موجوں سے ہوشیار رہیں۔

آج الحمد للہ خداوند عالم نے اس انقلاب کی قداست و پاکیزگی اور معنویت کو محفوظ بنایا ہوا ہے، ہمارے نوجوان پاک و طاہر ہیں لیکن وہ اس بات کو اچھی طرح ذہن نشین کر لیں کہ زن، زراور زمین، عیش پرستی اور دنیا کی لذتیں بہت خطرناک چیزیں ہیں کہ جو مضبوط دلوں اور مستحکم ارادے والے انسانوں کے پائے ثبات میں لرزش پیدا کرنے کیلئے کافی ہیں لہذا ان امور اور ان کے وسوسوں کا مقابلہ کرنے کیلئے قیام کرنا چاہیے۔ وہ جہادِ اکبر کہ جس کی اتنی تاکید کی گئی ہے، یہی ہے؛ آپ نے جہادِ اصغر کو بطریق احسن انجام دیا ہے اور اب آپ اس منزل پر آ پہنچے ہیں کہ جہادِ اکبر کو اچھی طرح انجام دے سکیں۔

الحمد للہ آج ہمارے نوجوان، مومن، حزب اللہی اور بہترین نوجوان ہیں لہذا اس نعمت کی قدر کرنی چاہیے۔ دشمن چاہتا ہے کہ تمام مسلمان اقوام سے یہ نعمت چھین لے اور اس کی خواہش ہے کہ مسلمان قومیں؛ عیاشی، ذلت و رسوائی اور غفلت کا شکار ہو جائیں، برائیوں اور گناہوں کا دریا انہیں اپنے اندر غرق کر دے اور بیرونی طاقتیں



اُن پر اپنا تسلط جمالیں جیسا کہ انقلاب سے قبل ہمارے یہی حالات تھے اور آج بھی دنیا کے بہت سے ممالک میں یہی کچھ ہو رہا ہے۔

## دوسرا عامل: عالم اسلام کے مستقبل سے اہل حق کی بے اعتنائی

دوسرا عامل و سبب کہ جس کی وجہ سے یہ حالات پیش آئے اور جسے انسان آئمہ طاہرین علیہم السلام کی زندگی میں بھی مشاہدہ کرتا ہے، وہ یہ تھا کہ اہل حق نے جو ولایت و تشیع کی بنیاد تصور کیے جاتے تھے، دنیائے اسلام کی سرنوشت و مستقبل سے بے اعتنائی برتی، اس سے غافل ہوئے اور اس مسئلے کی اہمیت کو دل و دماغ سے نکال دیا۔ بعض افراد نے کچھ ایام کیلئے تھوڑی بہت بہادری اور جوش و خروش کا مظاہرہ کیا کہ جس پر حکام وقت نے سخت گیری سے کام لیا۔ مثلاً یزید کے دور حکومت میں مدینہ النبی پر حملہ ہوا، جس پر اہل مدینہ نے یزید کے خلاف آواز اٹھائی تو یزید نے ان لوگوں کو سرکوب کرنے کیلئے ایک ظالم شخص کو بھیجا کہ جس نے مدینہ میں قتل عام کیا، نتیجے میں ان تمام افراد نے حالات سے سمجھوتہ کر لیا اور ہر قسم کی مزاحمتی تحریک کو روک کر بگڑتے ہوئے اجتماعی مسائل سے اپنی آنکھیں بند کر لیں۔ البتہ ان افراد میں سب اہل مدینہ شامل نہیں ہیں بلکہ تھوڑے بہت ایسے افراد بھی تھے کہ جن کے درمیان خود اختلاف تھا۔ یزید کے خلاف مدینے میں اٹھنے والی تحریک میں اسلامی تعلیمات کے برخلاف عمل کیا گیا، یعنی نہ اُن میں اتحاد تھا، نہ اُن کے کام منظم تھے اور نہ ہی یہ گروہ اور طاقتیں آپس میں مکمل طور پر ایک دوسرے سے مربوط و متصل تھیں۔ جس کا نتیجہ یہ نکلا کہ دشمن نے بے رحمی اور نہایت سختی کے ساتھ اس تحریک کا سرکچل دیا اور پہلے ہی حملے میں ان کی ہمتیں جواب دے گئیں اور انہوں نے عقب نشینی کر لی؛ یہ بہت اہم اور قابل توجہ نکتہ ہے۔

آپس میں مقابلہ کرنے اور ایک دوسرے کو نقصان پہنچانے والی حق و باطل کی



طاقتوں کی جدوجہد بہت واضح سی بات ہے، جس طرح حق، باطل کو ختم کرنا چاہتا ہے اسی طرح باطل بھی حق کی نابودی کیلئے کوشاں رہتا ہے۔ یہ حملے ہوتے رہتے ہیں اور قسمت کا فیصلہ اُس وقت ہوتا ہے کہ جب ان طاقتوں میں سے کوئی ایک تھک جائے اور جو بھی پہلے کمزور پڑے گا تو شکست اُس کا مقدر بنے گی۔ اے



## آٹھواں باب

# قیام کربلا کے اجتماعی پہلو

## قیام امام حسین علیہ السلام کی خصوصیات

سید الشہداء علیہم السلام کا بہایا گیا خونِ ناحق تاریخ میں ہمیشہ محفوظ ہے، چونکہ شہید یعنی وہ شخص جو اپنی جان کو خلوص کے طبق میں رکھ کر دین کے بلند ترین اہداف کیلئے پیش کرتا ہے اور ایک خاص قسم کی صداقت اور نورانیت کا حامل ہوتا ہے۔ کوئی کتنا ہی بڑا کاذب و مکار کیوں نہ ہو اور اپنی زبان و بیان سے خود کو حق کا کتنا ہی بڑا طرفدار بنا کر کیوں نہ پیش کرے لیکن جب اُس کے شخصی منافع خصوصاً جب اُس کی اور اُس کے عزیز ترین افراد کی جان خطرے میں پڑتی ہے تو وہ پیچھے ہٹ جاتا ہے اور کسی بھی قیمت پر حاضر نہیں ہوتا کہ اُنہیں قربان کرے۔ لیکن وہ شخص جو ایثار و فداکاری کے میدان میں قدم رکھتا ہے اور مخلصانہ طور پر اپنی تمام ہستی کو راہِ الہی میں پیش کرتا ہے تو ”حَقُّ عَلٰی اللّٰهِ“ تو اُس کا خدا پر حق ہے یعنی خدا اپنے ذمہ لیتا ہے کہ اُسے اور اُس کی یاد کو زندہ رکھے۔

”وَلَا تَقُولُوا لِمَنْ يُقْتَلُ فِي سَبِيلِ اللّٰهِ اَمْوَاتٌ“



”جو خدا کی راہ میں مارا جائے اُسے مردہ نہ کہو“

”وَلَا تَحْسَبَنَّ الَّذِينَ قُتِلُوا فِي سَبِيلِ اللَّهِ أَمْوَاتًا بَلْ أَحْيَاءٌ“

”جو لوگ خدا کی راہ میں قتل کر دیے جائیں انہیں ہرگز

مردہ گمان نہ کرو بلکہ وہ زندہ ہیں۔“

شہید فی سبیل اللہ زندہ رہتے ہیں۔ اُن کے زندہ رہنے کا ایک پہلو یہی ہے کہ اُن کی نشانیاں اور قدموں کے نشان، راہِ حق سے کبھی نہیں مٹتے اور اُن کا بلند کیا ہوا پرچم کبھی نہیں جھکتا۔ ممکن ہے چند روز کیلئے ظلم و ستم اور بڑی طاقتوں کی مداخلت کی وجہ سے اُن کی قربانی اور فداکاری کے رنگ کو پھیکا کر دیں لیکن خداوند عالم نے قانونِ طبیعت کو اسی طرح قرار دیا ہے اور خدا کی سنت اور قانون یہ ہے کہ پاک و پاکیزہ اور صالح و مخلص افراد کا راستہ ہمیشہ باقی رہے۔ خلوص بہت ہی عجیب چیز ہے لہذا یہی وجہ ہے کہ امام حسینؑ کی ذات گرامی، اُن کے اور اُن کے اصحابِ باوفا کے بہائے گئے خونِ ناحق کی برکت سے آج دنیا میں دین باقی ہے اور تاقیامت باقی رہے گا۔

میں نے امام حسینؑ کے تمام ارشادات میں کہ جن میں سے ہر ایک میں کوئی نہ کوئی تربیتی نکتہ موجود ہے اور میں آپ کی خدمت میں عرض کروں کہ لوگوں کی ہدایت و اصلاح کیلئے امام کے ارشادات سے زیادہ سے زیادہ استفادہ کیا جائے، اس جملے کو اپنی آج کی اس محفل کیلئے زینت قرار دیا ہے کہ جسے آپ کی خدمت میں عرض کر رہا ہوں۔ امام سے نقل کیا گیا ہے کہ آپ نے فرمایا:

”اللَّهُمَّ إِنَّكَ تَعْلَمُ أَنَّهُ لَمْ يَكُنْ مِنَّا تَنَافُسًا سُلْطَانًا

وَلَا التَّمَاسًا مِنْ فُضُولِ الْحُطَامِ“<sup>۱</sup>

”پروردگارا! یہ تحریک جو ہم نے چلائی ہے، جس امر کیلئے قیام کیا اور جس میں تجھ سے



فیصلے کے طالب ہیں تو جانتا ہے کہ یہ سب اقتدار کی خواہش کیلئے نہیں ہے؛ اقتدار کی خواہش ایک انسان کیلئے ہدف نہیں بن سکتی اور نہ ہی ہم چاہتے ہیں کہ زمام قدرت کو اپنے ہاتھ میں لیں؛ نہ ہی ہمارا قیام دنیوی مال و منال کے حصول کیلئے ہے کہ اُس کے ذریعہ سے دنیوی لذتوں سے لطف اندوز ہوں، شکم پُری کے تقاضے پورے کریں اور مال و دولت جمع کریں؛ ان میں سے کوئی ایک بھی ہمارا ہدف و مقصد نہیں ہے۔ پس سید الشہد علیہ السلام کا قیام کس لیے تھا؟ امام حسین علیہ السلام نے اس بارے میں چند جملے ارشاد فرمائے ہیں کہ جو ہماری جہت کو واضح کرتے ہیں۔ پوری تاریخ میں اسلام کی تبلیغ کا مقصد یہ تھا، ”وَلَكِنْ لِنُرى الْمَعَالِمَ مِنْ دِينِكَ“، ”ہم تیرے دین کی نشانیوں کو واضح اور آشکار کرنا چاہتے ہیں اور دین کی خصوصیات کو لوگوں کیلئے بیان کرنے کے خواہاں ہیں۔“

ان خصوصیات کا بیان بہت اہم ہے؛ شیطان ہمیشہ دیندار افراد کی گمراہی کیلئے غیر مرئی و غیر محسوس انحراف کا راستہ اپناتا ہے اور صحیح راہ کو اس انداز سے غلط بنا کر پیش کرتا ہے (کہ ابتدائی مرحلے میں اگر انسان بصیرت کا مالک نہ ہو تو وہ اُس کی تشخیص نہیں کوسکتا)۔ اگر اُس کا بس چلے تو یہ کہتا ہے کہ ”دین کو چھوڑ دو“؛ اگر اُس کے امکان میں ہو تو یہ کام ضرور انجام دیتا ہے اور یوں شہوت پرستی اور اپنے غلط پروپیگنڈے کے ذریعہ لوگوں کے ایمان کو اُن سے چھین لیتا ہے اور اگر یہ کام ممکن نہ ہو تو دین کی نشانیوں کو ہی بدل دیتا ہے۔ بالکل ایسے ہی جیسے آپ ایک راستے پر حرکت کر رہے ہوں تو سنگ میل یا راہنما سائن بورڈ آپ کی حرکت کو ایک خاص سمت میں ظاہر کرتے ہیں، لیکن اگر کوئی خائن شخص آئے اور راستے کی سمت کو بتانے والے سائن بورڈوں پر درج شدہ علامات کو بدل دے کہ جو راستے کو ایک دوسری ہی طرف ظاہر کریں تو یقیناً آپ



کی حرکت کی سمت بھی تبدیل ہو جائے گی!

### اصلاح معاشرہ اور برائیوں کا سترے پاب

امام حسین علیہ السلام اسی امر کو اپنے قیام کا پہلا ہدف قرار دیتے ہوئے فرماتے ہیں،

”لِنُرِيَ الْمَعَالِمَ مِنْ دِينِكَ نُظْهِرَ الْأَضْلَاحَ فِي بِلَادِكَ“<sup>۱</sup>

”بارالہا! ہم چاہتے ہیں کہ اسلامی ممالک میں برائیوں کی

ریشہ کنی کریں اور معاشرہ کی اصلاح کریں۔“

یہاں امام حسین علیہ السلام کس اصلاح کی بات کر رہے ہیں؟ اصلاح یعنی برائیوں کو نابود کرنا؛ یہاں امام کن برائیوں کی بات کر رہے ہیں؟ برائیوں کی مختلف انواع و اقسام ہیں؛ چوری بھی برائی ہے، خیانت بھی برائی ہے، بیرونی طاقتوں سے وابستگی بھی برائی کے زمرے میں آتی ہے، ظلم و ستم بھی برائی ہی کا مصداق ہے، اخلاقی انحراف و بگاڑ بھی برائیوں کی ہی ایک قسم ہے، مالی خرد برد اور اقتصادی میدان میں انجام دیا جانے والا کرپشن بھی اجتماعی برائیوں سے ہی تعلق رکھتا ہے، آپس میں دست و گریباں ہونا اور ایک دوسرے سے دشمنی رکھنا بھی برائی کی ہی ایک نوع اور قسم ہے، دشمنانِ دین کی طرف میل و رغبت اور جھکاؤ بھی برائیوں کا ہی حصہ ہے اور دین کی مخالف چیزوں سے اپنے شوق و رغبت کو ظاہر کرنا بھی گناہ ہے؛ (ایک اسلامی معاشرے میں یہ) تمام چیزیں دین کی آڑ اور اُس کے سائے میں ہی وجود میں آتی ہیں (اور پیغمبر اکرم کے بعد یہ چیزیں دینی حکومت کی آڑ میں وجود میں آئیں)۔ سید الشہداء علیہم السلام اس کے بعد فرماتے ہیں:

”وَيَأْمَنَ الْمَظْلُومُونَ مِنْ عِبَادِكَ“<sup>۲</sup>

”تا کہ تیرے بندے امن و سکون پائیں“



یہاں مظلوم سے امام کی مراد، معاشرے کے مظلوم افراد ہیں، نہ کہ شکر اور ظلم کرنے والے؛ نہ ظلم کے مداح اور نہ اُسے سرانے والے اور نہ ہی ظالموں کا ساتھ دینے والے! ”مَظْلُومُونَ“ سے مراد وہ لوگ ہیں کہ جو بے یار و مددگار ہیں اور جنہیں اپنی نجات کی کوئی راہ سجھائی نہیں دیتی۔ ہدف یہ ہے کہ معاشرے کے مستضعف اور کمزور افراد خواہ وہ کسی بھی طبقے سے تعلق رکھنے والے کیوں نہ ہوں، امن و سکون کا سانس لیں، اُن کی حیثیت و آبرو کی حفاظت اور اُن کیلئے عدل و انصاف کی فراہمی کا سامان ہو اور وہ اقتصادی طور پر امن و سکون کا سانس لیں کہ آج ہماری دنیا ان ہی چیزوں کی بہت تشنہ ہے؛ چنانچہ آپ غور کیجئے کہ امام حسین علیہ السلام نے کس طرح اُس زمانے میں طاغوتی حکومت کے بالکل نقطہ مقابل میں موجود چیز پر انگلی رکھی۔ آج آپ بین الاقوامی سطح پر نگاہ ڈالیے تو آپ یہی صورتحال سامنے اپنے سامنے موجود پائیں کہ دین کے پرچم کو الٹا اور اسلامی تعلیمات کو غلط انداز سے پیش کیا جا رہا ہے، عالم استکبار اور لٹیرے خدا کے مظلوم بندوں پر پہلے سے زیادہ ظلم کر رہے ہیں اور ان ظالموں نے اپنے بچوں کو مظلوموں کے جسموں میں گاڑا ہوا ہے۔

## احکام الہی کا نفاذ

اسی خطبے کے آخر میں سید الشہداء علیہم السلام فرماتے ہیں:

”وَيُعْمَلُ وَبِفَرَائِضِكِ أَحْكَامِكِ وَ سُنَنِكَ“

”اور ہمارا مقصد یہ ہے کہ تیرے فرائض و سنت اور احکام پر عمل کیا جائے“؛ یہ ہے امام حسین علیہ السلام کا ہدف! اب ایسے موقع پر ایک گوشے سے ایک شخص کھڑا ہو جو نہ صرف اسلامی تعلیمات سے آشنا نہیں ہے بلکہ امام حسین علیہ السلام کے کلمات حتیٰ عربی لغت کی الف ب سے بھی واقف نہیں ہے، امام حسین علیہ السلام کے ہدف کے بارے میں لب گشائی کرے کہ امام حسین علیہ السلام نے فلاں ہدف کیلئے قیام کیا تھا (کہ جس کا امام حسین علیہ السلام کے ہدف



سے سرے ہی سے کوئی تعلق نہیں ہے!) تم یہ بات کہاں سے اور کس دلیل کی بنا پر کہہ رہے ہو؟! یہ سید الشہداء علیہم السلام کا ارشاد فرمایا ہوا جملہ ہے:

”و يُعْمَلُ وَبِفَرَائِضِكِ وَأَحْكَامِكِ وَسُنَنِكَ“

امام حسین علیہ السلام اپنی اور اپنے زمانے کے پاکیزہ ترین اور صالح انسانوں کی جانوں کو صرف اس لیے قربان کر رہے ہیں لوگ احکام دین پر عمل کریں، آخر کیوں؟ اس کی وجہ یہ ہے کہ دنیا و آخرت کی سعادت و خوش بختی، احکام دین پر عمل کرنے میں مضمر ہے، اس لیے کہ عدل و انصاف، احکام دین پر عمل کرنے سے ملتا ہے اور اس لیے کہ حریت و آزادی، احکام دین پر عمل کرنے سے وابستہ ہے۔ ان لوگوں کو آزادی کہاں سے نصیب ہوگی؟ انسان، احکام دین کے سائے میں ہی اپنی تمام خواہشات کو پاسکتا ہے۔ ۱



## نواں باب

# کربلا میں پوشیدہ اسرار و رموز

## احکام کے سونے ہوئے خمیروں کی میناری

امام حسین علیہ السلام کی حیات مبارکہ میں ایک ایسا پہلو موجود ہے کہ جس نے ایک بہت ہی بلند و بالا پہاڑ کی مانند اطراف کی دیگر چیزوں کو اپنے دامن میں لیا ہوا ہے اور وہ ”کربلا“ ہے۔ سید الشہداء علیہم السلام کی زندگی میں اتنے اہم ترین واقعات، مطالب، احادیث، خطبات اور پوری ایک تاریخ موجود ہے کہ اگر کربلا کا واقعہ رونمانہ بھی ہوتا تو بھی آپ کی زندگی بقیہ دوسرے ہر معصوم کی مانند اسلامی احکامات اور روایات و احادیث کا منبع ہوتی لیکن واقعہ کربلا اتنا اہم ہے کہ آپ امام کی زندگی کے شاید ہی کسی اور پہلو یا واقعہ کو ذہن میں لائیں! واقعہ کربلا اتنا اہم ہے کہ آج روز ولادت باسعادت امام حسین علیہ السلام کی زیارت یادعا میں ان کے بارے میں یوں نقل کیا گیا ہے کہ ”بَكَّتْهُ السَّمَاءُ وَمَنْ عَلَيْهَا“ یا ”مَنْ فِيهَا“ اور ”وَالْأَرْضُ وَمَنْ عَلَيْهَا وَ لَمَّا يَطْأُ لَا



بَتِيهَا“ ۱، ”امام حسینؑ پر آسمان اور اہل آسمان وزمین اور اُس پر رہنے والوں نے گریہ کیا۔“ سید الشہدائےؑ نے ابھی اس جہان میں قدم نہیں رکھے ہیں لیکن زمین و آسمان نے اُن پر گریہ کیا، یہ واقعہ اتنی زیادہ اہمیت کا حامل ہے! یعنی تاریخ کے بے مثل و نظیر واقعہ کر بلا اور شہادتِ عظیمی کا درس اکسٹھ ہجری کے روزِ عاشوراسا منے آیا لیکن یہ وہ واقعہ تھا کہ جس پر صدیوں سے زمین و آسمان کی نظریں جمی ہوئی تھیں، آخر یہ کیسا واقعہ تھا کہ جو پہلے سے مقدّر تھا؟ ”الْمَدْعُو لَشَهَادَتِهِ قَبْلَ اسْتِهْلَاكِهٖ وَ لَا ذَتِهٖ“ ۲ قبل اس کے کہ حسین ابن علیؑ دنیا میں قدم رکھیں انہیں درجہ شہادت سے منسوب کیا جاتا اور شہید کے نام سے پکارا جاتا تھا۔“ ایسا معلوم ہوتا ہے کہ یہاں ایک ایسا راز پوشیدہ ہے کہ جو ہمارے لیے ایک عظیم درس کی حیثیت رکھتا ہے۔

حضرت امام حسینؑ کی شہادت سے متعلق بہت زیادہ گفتگو کی گئی ہے، اچھی بھی اور صحیح بھی اور ہر ایک نے اپنے فہم و ادراک کے مطابق اس واقعہ کو سمجھا ہے۔ بعض نے اُسے حکومت کے حصول کے ہدف تک محدود کیا ہے، بعض نے اُسے دیگر مختلف مسائل تک بہت چھوٹا اور کم اہمیت والا بنا کر پیش کیا ہے جبکہ بعض ایسے افراد ہیں کہ جنہوں نے واقعہ کر بلا کے عظیم پہلوؤں کو پہچانا، اُس پر گفتگو کی اور قلم اٹھایا کہ ان میں سے میں کسی کو بھی بیان نہیں کرنا چاہتا؛ وہ مطلب کے جسے بیان کرنا میرے مد نظر ہے، یہ ہے کہ زمانہ جاہلیت میں ظہور کرنے والے اس نئے مظہر ”اسلام“ کو اُس کے ظہور سے قبل یا ظہور کے آغاز سے لاحق خطرات کو پروردگار عالم کی طرف سے پہلے سے ہی بیان کر دیا گیا تھا اور صرف یہی نہیں بلکہ اُن خطرات سے مقابلے کے وسائل کو بھی اسلام میں مد نظر رکھا گیا تھا۔ بالکل ایک صحیح و سالم بدن کی مانند کہ جس میں خداوند عالم نے اپنے دفاع کی قدرت اُس کے اندر رکھی ہے یا مثلاً ایک مشین کی مانند کہ



جس کے موجد یا انجینئر نے اُس کی اصلاح کا وسیلہ اُس کے ساتھ رکھا ہے۔

## دو قسم کے خطرات اور ان سے مقابلے کی راہیں

اسلام اپنے ظہور سے ہی مختلف قسم کے خطرات کا سامنا کر رہا ہے اور اُسے ان خطرات کا مقابلہ کرنے کیلئے وسائل کی بھی ضرورت ہے؛ خداوند عالم نے ان وسائل کو خود اسلام میں رکھا ہے۔

### بیرونی دشمن

توجہ طلب بات یہ ہے کہ وہ خطرہ کیا ہے؟ دو بنیادی خطرے ہیں جو اسلام کو لاحق ہیں؛ ان میں سے ایک بیرونی دشمنوں کا خطرہ ہے اور دوسرا اندرونی تباہی کا خطرہ۔ بیرونی دشمن سے مراد یعنی سرحد پار مختلف قسم کے اسلحوں سے ایک نظام کے وجود، اُس کی فکر، اُس کی عقائدی بنیادوں، قوانین اور اُس کی تمام چیزوں کو اپنا نشانہ بنانا۔ اس خطرے کا آپ نے اسلامی جمہوریہ میں اپنی آنکھوں سے خود مشاہدہ کیا کہ دشمن نے یہ کہا کہ ہم یہ چاہتے ہیں کہ اسلامی جمہوریہ کے نظام کو صفحہ ہستی سے نابود کر دیں اور بہت سے بیرونی دشمن تھے کہ جنہوں نے یہ فیصلہ کیا تھا کہ وہ اس اسلامی نظام کو ختم کر دیں گے۔ بیرونی دشمنوں سے کیا مراد ہے؟ بیرونی دشمن سے مراد صرف مخالف ملک ہی نہیں بلکہ ملکی نظام کے مخالف افراد بھی دشمن کے زمرے میں آتے ہیں خواہ وہ ملک کے اندر ہی کیوں نہ ہوں۔

بہت سے ایسے دشمن بھی ہیں جو اس نظام سے اپنی لا تعلقی کا اظہار کرتے ہیں اور اس کے مخالف ہیں؛ یہ افراد بھی بیرونی دشمن ہی کے زمرے میں آتے ہیں۔ ہر قسم کے جدید ترین اسلحے، پروپیگنڈے اور اپنی دولت اور اپنے پاس موجود ہر چیز اور وسیلے کے ذریعہ اس نظام کو نابود کرنے کی کوششیں کرتے رہتے ہیں، یہ بھی ایک قسم دشمن ہے۔



## اندرونی دشمن

دوسرا دشمن اور دوسری آفت ایک نظام کی اندرونی سطح پر ٹوٹ پھوٹ اور نابودی ہے اور یہ غیروں کی طرف سے نہیں ہوتی ہے بلکہ یہ نابودی ”اپنوں“ کے اعمال کا نتیجہ ہوتی ہے۔ یہ ”اپنے لوگ“ ممکن ہے کہ ایک نظام میں رہتے ہوئے ذہنی اور فکری گمراہی، صحیح راہ کی شناخت میں غلطی کا شکار ہونے، نفسانی خواہشات کے غالب آنے، مادی جلووں کو توجہ اور اہمیت دینے کی وجہ سے آفت کا شکار ہو جائیں، البتہ اس کا خطرہ پہلے دشمن اور آفت کے خطرے سے بہت زیادہ ہے۔ یہ دونوں قسم کے دشمن ..... بیرونی اور اندرونی دشمن (آفت و بلا) ..... ہر نظام و مکتب کیلئے وجود رکھتے ہیں۔ اسلام نے ان دونوں آفتوں کا مقابلہ کرنے کیلئے ”جہاد“ کو معین کیا ہے؛ جہاد صرف بیرونی دشمن کیلئے نہیں ہے۔ ”جَاهِدِ الْكُفَّارَ وَالْمُنَافِقِينَ“<sup>۱</sup>، ”کفار اور منافقین سے جہاد کرو“، (کفار باہر اور) منافق ہمیشہ ایک نظام و مکتب کے اندر رہ کر حملہ آور ہوتا ہے لہذا ان سب سے جہاد کرنا چاہیے۔ جہاد دراصل اُس دشمن سے مقابلہ ہے جو کسی بھی نظام پر یقین و اعتقاد نہ رکھنے اور اُس سے دشمنی کی وجہ سے اُس پر حملہ آور ہوتا ہے۔ اسی طرح اندرونی سطح کی نابودی اور ٹوٹ پھوٹ کا مقابلہ کرنے کیلئے بہت ہی قیمتی اخلاقی تعلیمات موجود ہیں جو دنیا کی حقیقت کو انسان کے سامنے کھل کر بیان کرتی ہیں، ”اعْلَمُوا أَنَّمَا الْحَيَاةُ الدُّنْيَا لَعِبٌ وَلَهُوَ وَزِينَةٌ وَتَفَاخُرٌ بَيْنَكُمْ وَتَكَاثُرٌ فِي الْأَمْوَالِ وَأَوْلَادٍ“<sup>۲</sup> ”جان لو کہ دنیا کی زندگی صرف کھیل تماشہ، ظاہری زینت، آپس میں فخر کرنا اور مال و اولاد کی کثرت پر دنیوی فخر و مباہات کرنا ہے۔“ صحیح ہے کہ دنیوی مال و دولت، مادی جلوے، یہ دنیوی لذات آپ کے لیے لازمی ہیں، آپ ان سے استفادہ کرنے میں مجبور ہیں اور آپ کی زندگی ان سے



وابستہ ہے؛ نیز اس بات میں بھی کوئی شک و شبہ نہیں ہے کہ آپ کو چاہیے کہ ان کو اپنے لیے حاصل کریں لیکن ساتھ ہی یہ بھی جان لیں کہ ان تمام دنیوی لذتوں و جلووں کو اپنا ہدف قرار دینا، اپنی ان ضرورتوں کے پیچھے چشم بستہ حرکت کرنا اور ان کے حصول اور ان سے بہرہ مند ہونے کیلئے اپنے ہدف کو فراموش کر دینا بہت خطرناک ہے۔

میدان جنگ کے شجاع ترین اور شیردل انسان، امیر المومنین علیہ السلام جب گفتگو فرماتے ہیں تو انسان اس انتظار میں ہوتا ہے کہ ان کی آدھی سے زیادہ گفتگو جہاد و جنگ اور قوتِ بازو کے بارے میں ہوگی لیکن جب ہم روایات اور نہج البلاغہ کے خطبات کی طرف رجوع کرتے ہیں تو دیکھتے ہیں کہ آپ کی زیادہ تر گفتگو اور نصیحتیں، زہد و تقویٰ، اخلاق، دنیا کی نفی اور اس کی تحقیر اور بلند انسانی اور معنوی اقدار کی اہمیت اجاگر کرنے کے بارے میں ہیں۔

امام حسین علیہ السلام کی حیات طیبہ خصوصاً واقعہ کربلا میں یہ دونوں پہلو یعنی جہاد و جنگ اور زہد و تقویٰ اور اخلاق، ایک ساتھ جلوہ افروز ہیں یعنی واقعہ کربلا میں دشمن اور نفس دونوں سے جہاد نے سب سے بہترین صورت میں جلوہ کیا ہے۔ خداوند عالم اس بات کو جانتا تھا کہ یہ واقعہ پیش آئے گا لہذا اس کیلئے سب سے بہترین مثال پیش کرنا چاہتا تھا کہ جو سب کیلئے آئیڈیل بن سکے؛ جیسے کسی بھی شعبہ زندگی میں پہلے درجے پر آنے والے افراد اور چیمپیئن، اسی شعبے میں دوسروں کی ترغیب کا باعث بنتے ہیں۔ البتہ یہ آپ کے ذہن کو حقیقت سے قریب کرنے کیلئے صرف ایک چھوٹی سی مثال ہے جبکہ عاشورا اور کربلا بیرونی دشمن اور نفس کے دو محاذوں پر لڑی جانے والی عظیم ترین جنگ سے عبارت ہے۔ یعنی پہلا محاذ بیرونی دشمن سے مقابلے کا محاذ ہے جو عبارت ہے اس زمانے کے بدترین نظام حکومت اور جونکوں کی مانند نظام قدرت و سلطنت سے چمٹے ہوئے دنیا طلب افراد سے۔ یہ نظام حکومت و خلافت کہ جسے پیغمبر اکرم صلی علیہ وسلم نے



انسانوں کی نجات کیلئے ایک بہترین وسیلہ قرار دیا تھا لیکن ان دنیا طلب اور شہرت پرست افراد نے اسلام اور حضرت ختمی مرتبت صلی اللہ علیہ وسلم کے بتائے ہوئے راستے کے بالکل مخالف سمت میں حرکت کی؛ جبکہ دوسرا محاذ باطن کی برائیوں اور خواہشات نفسانی سے جہاد کا محاذ کہلاتا ہے کہ اُس معاشرے کی عمومی اور اجتماعی صورتحال یہ تھی کہ پورا معاشرہ اپنی خواہشات نفسانی کے مطابق حرکت کر رہا تھا۔

### ۲۔ لوگوں کے خوابیدہ ضمیروں کو جگانا

دوسرا نکتہ جو میری نظر میں پہلے نکتہ سے زیادہ اہمیت کا حامل ہے اور وہ یہ کہ ایک طرف اگر حضرت ختمی مرتبت صلی اللہ علیہ وسلم کے مبارک ہاتھوں اسلامی حکومت اور اسلامی معاشرے کی تشکیل کو کچھ عرصہ ہی ہوا تھا اور اس سلسلے میں بنیادی اور اساسی ترین کاموں کا انجام دیا جا چکا تھا تو دوسری جانب فتوحات نے اسلامی مملکت کا دائرہ وسیع کر دیا تھا اور بیرونی دشمن اسلامی ممالک کے کونے کونے میں سرکوب کر دیے گئے تھے۔ فتوحات کے نتیجے میں مسلمان فتح شدہ علاقوں سے آنے والے مالِ غنیمت کے سیلاب میں غوطہ ور ہونے لگے اور اس مالِ غنیمت کی غیر منصفانہ تقسیم کے نتیجے میں کچھ افراد مالدار اور ثروتمند بن گئے اور کچھ ”طبقہ اشراف“ میں شمار کیے جانے لگے۔

### بڑی اور بزرگ شخصیات کا دیوانداری میں مبتلا ہونا

یہ سب اُس وقت ہوا کہ جب اسلام نے اشرافیت، طبقاتی نظام اور دولت کی غیر منصفانہ تقسیم کے نتیجے میں امیر کے امیر تر اور غریب کے غریب تر ہونے کی روش کا قلع قمع کر دیا تھا لیکن اس اسلامی انقلاب کے کچھ عرصے بعد ہی ایک نئی ”اشرافیت“ نے دین کا لبادہ اوڑھ کر نئے تاسیس شدہ اسلامی معاشرے میں جنم لیا۔ بہت سے عناصر، اسلام کا نام لے کر سامنے آئے، انہوں نے ”فلاں صحابی کے بیٹے“ اور ”رسول



اللہ صلی اللہ علیہ وسلم کے فلاں رشتہ دار کے بیٹے“ کے اسلامی عنوان سے ناشائستہ اور غیر مناسب کاموں کو انجام دیا کہ جن میں سے بعض افراد کے نام اُن کے سیاہ کرتوتوں کے ساتھ آج بھی تاریخ کے اوراق کو سیاہ کر رہے ہیں۔ ان حالات میں ایسے لوگ بھی سامنے آئے کہ جنہوں نے اپنی بیٹیوں کیلئے چار سو اسی (۴۸۰) درہم کے منہر اللہ (شرعی مہر) کہ جسے پیغمبر اکرم صلی اللہ علیہ وسلم، امیر المومنین علیہ السلام اور اوائل اسلام کے دیگر مسلمانوں نے رائج کیا، کے بجائے دس لاکھ (ایک ملین) دینار اور ایک ملین مثقال خالص سونا قرار دیا! یہ کون لوگ تھے؟ رسول اکرم صلی اللہ علیہ وسلم کے بڑے بڑے صحابیوں کے بیٹے، مثلاً مصعب ابن زبیر جیسے افراد۔ جب ہم کہتے ہیں کہ کسی نظام یا مکتب کا اندر سے خراب ہونا تو اُس کا معنی یہ ہوتا ہے کہ جب معاشرے میں اسلامی اور اخلاقی اقدار بدل جائیں! یعنی معاشرے میں ایسے افراد جنم لیں کہ جو دنیا زدگی، شہوت پرستی اور خواہشات نفسانی کی پیروی جیسی سرایت کرنے والی اپنی مہلک اخلاقی بیماریوں کے زہر کو آہستہ آہستہ معاشرے کی رگوں میں اتار دیں۔

ایسے ماحول میں کون سورا تھا جو سامنے آتا جو شہامت و شجاعت اور جرأت و حوصلے کے ساتھ یزید ابن معاویہ کی حکومت کے خلاف آواز حق بلند کرتا؟ اُس بیمار معاشرے کا ایسا کون سا شخص تھا جو اُس نظام حکومت کے خلاف آواز اٹھانے کی فکر کرتا؟! معاشرے کی اکثریت اور اُس کی عمومی فضا ایسی تھی جو عیش و نوش اور شراب و کباب میں مبتلا تھی تو ان حالات میں کس کو فکر ہوتی کہ ظلم و برائی کی بنیادوں پر قائم یزید کے اس باطل نظام حکومت کے سامنے مقابلے کیلئے کھڑا ہو!

ایسے حالات میں امام حسین علیہ السلام کے عظیم قیام کیلئے راہ ہموار ہوئی کہ جس میں ظاہری و بیرونی دشمن سے بھی مقابلہ کیا گیا اور عام مسلمانوں کو تباہی اور انحراف کی طرف لے جانے والی برائیوں اور عیاشی اور راحت طلبی سے بھی جنگ کی گئی! یہ بہت



اہم بات ہے یعنی امام حسین علیہ السلام نے ایسا کام انجام دیا کہ لوگوں کے سوائے ہوئے  
ضمیروں کو بیدار کر دیا۔ لہذا آپ توجہ فرمائیے کہ سید الشہد علیہ السلام کی شہادت کے بعد  
بہت سے اسلامی اور مذہبی قیام یکے بعد دیگرے وجود میں آتے رہے البتہ ان  
قیاموں اور تحریکوں کو سرکوب کر دیا گیا۔ اہم یہ بات نہیں ہے کہ کسی تحریک یا قیام کو دشمن  
کی طرف سے سرکوب کر دیا جائے البتہ یہ تلخ ضرور ہے لیکن اس سے بھی زیادہ تلخ  
بات یہ ہے کہ ایک معاشرہ ایسی منزل پر پہنچ جائے کہ وہ اپنے دشمن کے مقابلے میں کسی  
بھی قسم کے رد عمل کو ظاہر کرنے کی صلاحیت و قدرت کو کھو بیٹھے اور یہ ایک معاشرے  
کیلئے بہت بڑا خطرہ ہے۔

### اسلام حسین علیہ السلام کا تاریخی کارنامہ

سید الشہد علیہ السلام نے ایک ایسا کام انجام دیا کہ طاغوتی حکومتوں کے دور میں  
کچھ ایسے افراد پیدا ہوئے کہ جو اوائل اسلام سے زمانی فاصلہ رکھنے کے باوجود امام  
حسن مجتبیٰ علیہ السلام کے دور میں ظلم و ستم کی حکومت سے مقابلے کرنے والے افراد سے زیادہ  
عزم و ارادے کے مالک تھے۔ صحیح ہے کہ یہ قیام اور تحریکیں سرکوب کر دی گئیں لیکن  
بہر حال ان لوگوں نے ظالمان وقت کے خلاف قیام کیا۔ اہل مدینہ کے قیام سے جو  
”واقعہ حرہ“ کے نام سے معروف ہے، شروع کیجئے اور بعد کے واقعات اور توابعین و  
مختار کے قیام تک اور وہاں سے بنی امیہ اور بنی عباس کے زمانے تک مختلف قسم کے قیام  
مسلل وجود میں آتے رہے، ان تمام قیاموں کا بانی کون تھا؟ حسین ابن علی علیہ السلام! اگر  
سید الشہد علیہ السلام قیام نہیں فرماتے تو معاشرے کی سستی و کاہلی اور ذمہ داریوں سے  
فرار کی عادت، ظلم ستیزی اور ذمہ داری کو قبول کرنے میں تبدیلی نہیں ہوتی۔ کیوں کہتے  
ہیں کہ اُس معاشرے میں ذمہ داریوں کو قبول کرنے کی حس مرچکی تھی؟ اُس کی دلیل یہ  
ہے کہ امام حسین علیہ السلام، اسلام کی عظیم اور بزرگ ہستیوں کے مرکز ”شہر مدینہ“ سے مکہ



تشریف لے گئے؛ ”ابن عباسؓ“، ”پسر زبیرؓ“، ”ابن عمرؓ“ اور صدر اسلام کے خلفائے کے بیٹے سب ہی مدینے میں موجود تھے لیکن کوئی ایک بھی اس بات کیلئے تیار نہیں ہوا کہ اُس خونی اور تاریخی قیام میں امام حسین علیہ السلام کی مدد کرے۔

پس قیام امام حسین علیہ السلام کے شروع سے قبل عالم اسلام کے خاص الخاص افراد اور بزرگ ہستیاں بھی ایک قدم اٹھانے کیلئے تیار نہیں تھیں لیکن امام حسین علیہ السلام کے قیام و تحریک کی ابتداء کے بعد یہ روح زندہ ہو گئی۔ یہ وہ عظیم درس ہے کہ جو واقعہ کربلا میں دوسرے درسوں کے ساتھ موجود ہے اور یہ ہے اس واقعہ کی عظمت! یہ جو کہا گیا ہے کہ

”الْمَدْعُوُّ لَشَهَادَتِهِ قَبْلَ اسْتِهْلَالِهِ وَوِلَادَتِهِ“

یا اُن کی ولادت باسعادت سے قبل ”بگتہ السماء و من فیہا و الارض و من علیہا“ کہا گیا ہے اور لوگوں کو امام حسین علیہ السلام کے اس عظیم غم اور عزاء اور اُس کے خاص احترام کی طرف متوجہ کیا گیا ہے اور ان دعاؤں اور زیارت کی تعبیرات میں اُن پر گریہ کیا گیا ہے تو ان سب کی وجہ یہی ہے۔!

### واقعہ کربلا کی انفرادیت و عظمت!

کربلا، تاریخ کے اُفق سے کبھی نہ غروب ہونے والا سورج ہے! واقعہ کربلا کے تاریخ میں اتنے انمٹ نقوش چھوڑے جانے کی کیا وجوہات ہیں؟ میری نظر میں واقعہ کربلا اس جہت سے اہمیت و کمال کا حامل ہے کیونکہ اس واقعہ کی ایثار و فداکاری، ایک استثنائی اور مافوق نوعیت کی تھی۔ تاریخ اسلام اپنی ابتداء سے آج تک بے شمار جنگوں، شہادتوں اور ایثار و فداکاری کی داستانوں سے پُر ہے۔ ہم نے اپنے زمانے میں خود مشاہدہ کیا کہ بہت سے افراد نے راہ خدا میں جہاد کیا، ایثار و فداکاری کی نئی داستانوں کو رقم کیا اور سخت سے سخت حالات کو تحمل کیا۔ ماضی میں بھی ایسی مثالیں



فراوان ہیں اور آپ نے تاریخ میں ان کا مطالعہ کیا ہے لیکن ان سب میں سے کوئی ایک بھی واقعہ، واقعہ کربلا سے قابل موازنہ نہیں ہے حتیٰ کہ بدر واحد اور اوائل اسلام کے دیگر شہداء سے بھی۔ انسان جب غور و فکر سے کام لیتا ہے تو سمجھتا ہے کہ ہمارے چند آئمہ علیہم السلام میں سے نقل کیا گیا ہے کہ انہوں نے سید الشہداء علیہ السلام کو مخاطب کرتے ہوئے فرمایا:

”لَا يَوْمَ كَيَوْمِكَ يَا أَبَا عَبْدِ اللَّهِ“

”اے ابا عبد اللہ (امام حسین علیہ السلام)! کوئی واقعہ، آپ کے واقعہ

کربلا اور کوئی دن آپ کے دن ”عاشورا“ کے جیسا نہیں ہے!“

وجہ یہ ہے کہ واقعہ کربلا ایک استثنائی واقعہ ہے۔

واقعہ کربلا کالب لباب یہ ہے کہ جب پوری دنیا ظلم و ستم اور برائیوں میں گھری ہوئی تھی تو یہ فقط امام حسین علیہ السلام ہی تھے کہ جنہوں نے اسلام کی نجات کیلئے قیام کیا اور اتنی بڑی دنیا میں سے کسی بھی ایک (بزرگ و عظیم اسلامی شخصیت) نے ان کی مدد نہیں کی! حتیٰ آپ کے دوستوں نے بھی یعنی وہ افراد کہ جن میں سے ہر ایک کچھ افراد یا گروہ کو یزید سے مقابلہ کرنے کیلئے میدان میں لاسکتا تھا لیکن ہر کوئی کسی نہ کسی عذرو بہانے سے میدان سے فرار کر گیا۔ ابن عباسؓ نے کوئی عذر تراشا، عبد اللہ بن جعفرؓ نے کوئی بہانہ بنایا، عبد اللہ بن زبیرؓ نے کسی اور شرعی حیلے کا سہارا لیا اور صحابہؓ اور تابعینؓ سے تعلق رکھنے والی باقی بزرگ ہستیوں نے کسی اور وسیلے سے اپنی جان بچانے میں ہی عافیت سمجھی، غرضیکہ مشہور و معروف شخصیات اور صاحبان مقام و منزلت نے میدان مبارزہ خالی کر دیا۔ یہ وہ وقت تھا کہ جب یہ سب افراد باتوں کی دنیا میں اسلام کے دفاع کو اہمیت دیتے اور اسی کی بات کرتے تھے لیکن جب عمل کی منزل آئی اور دیکھا کہ یزیدی حکومت جو ظالم ہے، رحم نہیں کرتی اور سختی سے مخالف گروہوں اور افراد کو



سرکوب کرتی ہے تو ان سب میں سے ہر ایک نے میدانِ عمل سے فرار کیا اور کسی نہ کسی گوشہ و کنار میں جا کر پناہ لی اور امام حسین علیہ السلام کو میدانِ جنگ میں یکتا و تنہا چھوڑ دیا۔ اور تو اور اپنے اس کام کیلئے تو جیہات بھی کرنے لگے اور امام حسین علیہ السلام کی خدمت میں آ کر ان سے اصرار کرنے لگے کہ ”آقا! آپ یزید کے خلاف قیام و جنگ کا خیال دل سے نکال دیں اور یہ کام انجام نہ دیں۔“

### پہرےں گر بلا کا ہے کہ خوفِ بس خدا کا ہے

یہ تاریخ کی ایک بڑی عجیب عبرت ہے کہ جہاں بڑی بڑی شخصیات خوف کا شکار ہو جاتی ہیں، جہاں دشمن اپنے تمام رعب و دبدبے اور لاؤ لشکر کے ساتھ مقابلے پر آتا ہے، جہاں سب اس بات کا احساس کرتے ہیں کہ اگر انہوں نے میدانِ عمل میں قدم رکھا تو عالمِ غربت و تنہائی کا میدانِ جنگ انہیں ہضم کر جائے گا، وہ مقام کہ جہاں انسانوں کے باطن اور شخصیتوں کے جوہر پہچانے جاتے ہیں اور وہ وقت کہ جب وسیع و عریض عظیم اسلامی دنیا اپنی کثیر جمعیت و تعداد کے ساتھ موجود تھی تو ایسے میں مصمم ارادوں کا مالک، آہنی عزم والا اور دشمن کے مقابلے میں جرأت و شہادت کا مظاہرہ کرنے والا صرف حسین ابن علی علیہ السلام ہی تھا۔

واضح سی بات ہے کہ جب امام حسین علیہ السلام جیسی معروف اسلامی شخصیت کوئی تحریک چلاتی یا قیام کرتی تو کچھ افراد ان کے گرد جمع ہو جاتے اور جمع بھی ہوئے۔ لیکن جب انہیں معلوم ہوا کہ یہ کام کتنا سخت و دشوار ہے تو یہی افراد ایک ایک کر کے امام کو چھوڑ گئے اور وہ افراد جو امام حسین علیہ السلام کے ساتھ مکے سے چلے یا راستے میں حضرت کے ساتھ شامل ہوتے رہے، شبِ عاشورا ان کی تعداد بہت کم رہ گئی کہ روزِ عاشورا ان کی تعداد صرف بہتر (۷۲) تھی!

یہ ہے مظلومیت؛ لیکن اس مظلومیت کے نتیجے میں بے دردی سے قتل ہونے



اور گھر والوں کے قیدی بنائے جانے کا معنی ذلت و پستی اور رسوائی نہیں ہے۔ امام حسین علیہ السلام تاریخ اسلام کے عظیم ترین مجاہد و مبارز ہیں کیونکہ وہ ایسے خطرناک حالات میں اتنے سخت میدان جنگ میں قیام کیلئے کھڑے ہوئے اور ذرہ برابر بھی خوف و تردید کا شکار نہیں ہوئے لیکن یہی عظیم انسان اپنی عظمت و بزرگی کے برابر مظلوم ہے، یہ شخصیت جتنی عظیم و بزرگ ہے اتنی ہی مظلوم ہے اور اُس نے عالم غربت و تنہائی میں ہی درجہ شہادت کو پایا۔

### طاووس تحسین اور عالم غربت میں لڑی جانے والی جنگ میں فرق

بہت فرق ہے اُس شخص میں جو ایک فداکار فوجی ہے اور جذبات کے ساتھ میدان میں قدم رکھتا ہے، عوام اُسی کیلئے نعرے لگاتی ہے اور اُس کی تجید و بزرگی بیان کرتی ہے۔ اُس کے میدان کے چاروں طرف جوش و جذبات رکھنے والے افراد موجود ہوتے ہیں اور وہ جانتا ہے کہ اگر وہ زخمی یا شہید ہو جائے تو یہ لوگ کس قسم کے جذبات سے اُس کے ساتھ برتاؤ کریں گے اور اُس شخص میں جو عالم غربت و تنہائی اور انحراف و گمراہی کی ظلمت و تاریکی میں یا اور انصار اور کسی بھی قسم کی عوامی مدد و اعانت کے بغیر دشمن کے تمام پروپیگنڈے کے باوجود سیسہ پلائی ہوئی دیوار کی مانند کھڑا ہو کر مقابلہ کرتا ہے اور اپنے جسم و جان کو قضائے الہی کے سپرد کرتے ہوئے راہ خدا میں قتل ہونے کیلئے تیار ہو جاتا ہے؛ یہ ہے شہدائے کربلا کی عظمت و بزرگی! یعنی یہ شہداء، راہ خدا و دین میں جہاد کی ذمہ داری کا احساس کرتے ہوئے دشمن کے رعب و دبدبے سے ہرگز خوف میں مبتلا نہیں ہوئے، نہ اپنی تنہائی کے خوف و وحشت نے اُن کے حوصلوں کو پست کیا اور نہ ہی اُنہوں نے اپنی تعداد کی کمی سے دشمن کے مقابلے سے فرار کا جواز فراہم کیا۔ یہی وہ چیز ہے کہ جو ایک انسان، ایک رہبر اور ایک قوم کو عظمت و بزرگی بخشتی ہے یعنی دشمن کے ظاہری جاہ و جلال اور رعب و دبدبے کو کسی خاطر میں نہ



لانا اور خوف میں مبتلا نہ ہونا۔

## امام حسین علیہ السلام کی مختصر اور بڑی مدت کی کامیابی

سید الشہد علیہ السلام یہ بات جانتے تھے کہ آپ کی شہادت کے بعد آپ کا دشمن اُس معاشرے اور پوری دنیا کو اُن کے خلاف زہریلے پروپیگنڈے سے بھر دے گا۔ امام حسین علیہ السلام کوئی ایسی شخصیت نہیں تھے کہ جو اپنے زمانے، اُس کے تقاضوں، وقت کے دھارے اور دشمن کو نہ پہچانیں؛ وہ اس بات سے اچھی طرح آگاہ و باخبر تھے کہ اُن کا دشمن کیا کیا خباثتیں کرے گا، اس کے باوجود وہ یہ ایمان اور امید رکھتے تھے کہ اُن کی یہی غریبانہ اور مظلومانہ تحریک و قیام بالآخر دشمن کو مختصر اور بڑی مدت میں شکست سے دوچار کر دے گا اور بالکل ایسا ہی ہوا۔ یہ سراسر غلطی ہے کہ جو یہ خیال کرے کہ سید الشہد علیہ السلام شکست کھا گئے۔ قتل ہونا شکست کھانا نہیں ہے اور نہ ہی میدان جنگ میں دشمن کے ہاتھوں قتل ہونا شکست کھانے کے برابر ہو سکتا ہے، جو اپنے ہدف کو حاصل نہ کر سکے درحقیقت شکست اُس کا مقدر بنتی ہے۔

امام حسین علیہ السلام کے دشمنوں کا ہدف یہ تھا کہ اسلام اور نبوت اور اُس کی نشانیوں کو صفحہ ہستی سے مٹادیں لہذا اُن افراد نے شکست کھائی ہے اس لیے کہ یہ افراد اپنے مقصد کے حصول میں کامیاب نہیں ہو سکے۔ سید الشہد علیہ السلام کا ہدف یہ تھا کہ دشمنان اسلام کے منصوبوں کو ناکام بنادیں کہ جس کے مطابق وہ پورے معاشرے کو اپنے افکار و نظریات کے مطابق بنا چکے تھے یا بنا رہے تھے؛ آپ کا ہدف یہ تھا کہ اسلام اور اُس کی صدائے مظلومیت و حقانیت کو پوری دنیا میں پہنچادیں اور اسلام کا دشمن مغلوب ہو جائے اور ایسا ہی ہوا اور امام حسین علیہ السلام مختصر مدت اور بڑی مدت میں کامیاب ہوئے۔



## مختصر مدت کی کامیابی!

مختصر مدت میں آپ کو اس طرح کامیابی نصیب ہوئی کہ آپ کے اس قیام، مظلومانہ شہادت اور اہل بیت علیہم السلام کی اسیری نے بنی امیہ کی بنیادوں کو ہلا ڈالا، اس واقعہ کے بعد جب دنیائے اسلام بالخصوص مکہ و مدینہ میں پے در پے واقعات رونما ہوئے جو آل ابوسفیان کی نابودی پر ختم ہوئے اور تین چار سال میں آل ابوسفیان مکمل طور پر نابود ہو گئے۔ کوئی یہ سوچ بھی نہیں سکتا تھا کہ امام حسین علیہ السلام کو نہایت بے دردی اور مظلومیت سے کر بلا میں شہید کرنے والی یہ عداوت و دشمنی اور صدیوں سے دل میں چھپا یہ بغض و کینہ اس طرح اُس مظلوم امام کی فریادِ مظلومیت کے سامنے مغلوب ہو جائے گا اور وہ بھی صرف تین یا چار سال میں!؟

## بڑی مدت کی کامیابی!

بڑی مدت میں بھی امام حسین علیہ السلام کامیاب ہوئے؛ آپ تاریخ اسلام کو ملاحظہ کیجئے اور دیکھئے کہ دین نے کتنی وسعت پیدا کی ہے، اسلام کی جڑیں کتنی مستحکم ہوئی ہیں اور کتنی مسلمان اقوام نے رشد کیا ہے؟! اسلامی علوم اور فقہ نے کتنی پیشرفت کی اور بالآخر کئی صدیاں گزرنے کے بعد بھی اسلام کا پرچم دنیا کے بلند ترین مقامات پر لہرا رہا ہے! کیا بیزید اور اُس کا خاندان، اسلام کی اس طرح دن بہ دن ترقی و پیشرفت سے راضی تھا؟ وہ تو چاہتے تھے کہ اسلام کو جڑوں سمیت نکال پھینکیں اور اُن کی خواہش تھی کہ روئے زمین پر قرآن اور پیغمبر صلی اللہ علیہ وسلم کا نام لینے والا کوئی نہ ہو لیکن آج ہم دیکھ رہے ہیں کہ نتیجہ اُن کی خواہشات کے برعکس ہے۔ پس اللہ کی راہ کا وہ مجاہد و مبارز جو ظلم و ستم کی دنیا کے سامنے مظلومانہ طور پر کھڑا ہوا، جس کا خون بہایا گیا اور جس کے خاندان کو قیدی بنایا گیا، وہ تمام جہات سے اپنے دشمن پر غالب و کامیاب ہو گیا؛ یہ قوموں



کیلئے ایک عظیم درس ہے۔ یہی وجہ ہے کہ دنیائے معاصر کی بڑی بڑی شخصیات، صدورِ مملکت اور سیاستدان حضرات حتیٰ وہ افراد بھی جو مسلمان نہیں ہیں، کہتے ہیں کہ ”ہم نے مقابلے اور جدوجہد کا راستہ حسین ابن علی علیہ السلام سے لیا ہے۔“

### ہمارا اسلامی انقلاب، انقلابِ گریلا کا ایک جلوہ ہے

خود ہمارا اسلامی انقلاب بھی اسی کی ایک زندہ مثال ہے۔ ہماری عوام نے جہاد و استقامت کو امام حسین علیہ السلام سے سیکھا ہے اور انہوں نے اس بات کو بھی اچھی طرح باور کر لیا ہے کہ اپنے ہدف کے حصول کی راہ میں قتل ہونا، مغلوب ہونے اور شکست کھانے کی دلیل نہیں ہے۔ نیز انہوں نے اس بات کو بھی اچھی طرح جان لیا کہ ظاہری طور پر مسلح دشمن کے سامنے عقب نشینی کرنا بدبختی اور روسیاء ہی کا باعث ہوتا ہے اور دشمن کتنا ہی رعب و دبدبے والا کیوں نہ ہو، خدا کی راہ میں جہاد کرنے والا گروہ اور مجاہد اگر مومن ہوں اور خدا کی ذات پر توکل کرتے ہوئے اُس کی راہ میں جہاد کریں تو آخر کار دشمن کو شکست سے دوچار ہونا پڑے گا اور کامیابی اُس با ایمان گروہ کے قدم چومے گی۔

آج جو کچھ میں آپ بھائیوں اور بہنوں کی خدمت میں عرض کرنا چاہتا ہوں، وہ یہ ہے کہ آپ یہ بات اچھی طرح جان لیں کہ بلاتاقیامت ہمارے لیے مشعلِ راہ اور ایک زندہ و جاوید آئیڈیل ہے اور کر بلا مثال ہے اس چیز کی کہ انسان اپنے دشمن کے ظاہری رعب و دبدبے کو دیکھ کر خوف و تردید کا شکار نہ ہو اور ہم عملی طور پر اس کا امتحان دے چکے ہیں۔

### گریلا عزت و سربلندی کا درس

صحیح ہے کہ اسلام کے ابتدائی زمانے میں حضرت حسین ابن علی علیہ السلام صرف بہتر



(۷۲) افراد کے ساتھ شہید ہو گئے لیکن اس کا ہرگز یہ مطلب نہیں ہے کہ جو بھی سید الشہداءؑ کی راہ پر قدم اٹھائے گا اور جہاد و استقامت کے پُرخطر راستے پر نکلے گا وہ حتماً شہید ہی ہوگا، نہیں! ایرانی قوم الحمد للہ آج امام حسینؑ کی راہ پر چلنے کا عملی امتحان دے چکی ہے اور آج مسلمان قوموں اور دیگر اقوام عالم کے سامنے عظمت و سربلندی سے کھڑی ہے۔ آپ نے انقلاب کی کامیابی سے قبل جو کچھ انجام دیا اور جس راہ پر قدم اٹھائے وہ امام حسینؑ کی راہ تھی اور وہ دشمن سے نہ ڈرنا اور تادندان مسلح دشمن کے مقابلے کیلئے آمادگی تھا۔

آٹھ سالہ جنگ کے دوران بھی یہی صورتحال تھی اور ہماری عوام یہ بات اچھی طرح جانتی تھی کہ اُس کے مقابلے پر مشرق و مغرب کا استعمار کھڑا ہے لیکن وہ کسی بھی قسم کے خوف کا شکار نہیں ہوئی۔

ہم نے اس جنگ میں بہت قیمتی شہید دیئے ہیں، اپنے عزیز ترین افراد کی قربانی پیش کی ہے اور بہت سے افراد نے اپنی صحت و سلامتی کو راہِ خدا میں قربان کیا ہے۔ اسی طرح بہت سے ایسے افراد ہیں کہ جو کئی سالوں تک دشمن کی قید میں رہے اور آج بھی کچھ افراد قید میں ہیں لیکن ہماری قوم اپنی اس ایثار و فداکاری سے عزت و عظمت کی بلندیوں تک جا پہنچی ہے اور اسلام کامیاب ہو گیا ہے؛ آج اسلام کا پرچم دنیا پر لہرا رہا ہے اور یہ سب اُس استقامت کی برکت کا نتیجہ ہے۔



دسواں باب

## حسینی تحریک کا خلاصہ

انسانی جہالت اور پستی کے خلاف جگ!

امام حسین علیہ السلام کی زیارت اربعین میں ایک جملہ ذکر کیا گیا ہے جو مختلف زیارتوں اور دعاؤں کے جملوں کی مانند قابل تامل اور معنی خیز جملہ ہے اور وہ جملہ یہ ہے:

”وَبَدَلْ مَهْجَتَهُ فَيْكَ لِيَسْتَنْقِذَ عِبَادَكَ

مِنَ الْجَهَالَةِ وَحَيْرَةِ الضَّلَالَةِ“

زیارت پڑھنے والا خدا کو مخاطب کرتے ہوئے کہتا ہے کہ ”امام حسین علیہ السلام نے اپنی پوری ہستی اور دنیا، اپنی جان اور خون کو تیری راہ میں قربان کر دیا“؛ ”تا کہ تیرے بندوں کو جہالت سے نجات دلائیں اور ضلالت و گمراہی کی حیرت و سرگردانی سے انہیں باہر نکالیں“۔ یہ اس حقیقت کا ایک رُخ ہے یعنی یہ حسین ابن علی علیہ السلام ہے کہ جس نے قیام کیا ہے۔ اس حقیقت کا دوسرا رخ جسے اس زیارت کا اگلا جملہ بیان کرتا ہے،



”وَقَدْ تَوَازَرَ عَلَيْهِ مَنْ غَرَّتْهُ الدُّنْيَا وَبَاعَ حَظَّهُ بِالْأَرْضِ الذَّلِيلِ“

اس واقعہ میں امام کے مد مقابل وہ لوگ تھے جو زندگی و دنیا سے فریب کھا کر اپنی ذات میں کھو گئے تھے، دنیاوی مال و منال، خواہشات نفسانی اور شہوت پرستی نے انہیں خود سے بے خود کر دیا تھا، ”وَبَاعَ حَظَّهُ بِالْأَرْضِ الذَّلِيلِ“؛ ”انہوں نے اپنے حصے کو کوڑیوں کے دام بیچ ڈالا“۔ خداوند عالم نے عالم خلقت میں ہر انسان کیلئے ایک خاص حصہ قرار دیا ہے اور وہ حصہ، دنیا و آخرت کی سعادت و خوش بختی سے عبارت ہے۔ ان لوگوں نے اپنی دنیا و آخرت کی سعادت کو دنیا کی صرف چند روزہ فانی زندگی کے عوض فروخت کر ڈالا۔ یہ ہے حسینی تحریک کا خلاصہ کہ ایک طرف وہ عظمت و بزرگی اور ایک طرف یہ پستی اور ذلت و رسوائی!

اس بیان میں غور و فکر کرنے سے انسان اس بات کا احساس کرتا ہے کہ حسینی تحریک کو دو مختلف نگاہوں سے ملاحظہ کیا جاسکتا ہے اور یہ دونوں نگاہیں درست ہیں لیکن یہ دونوں نگاہیں مجموعاً اس تحریک کے مختلف اور عظیم ابعاد و جہات کی نشاندہی کرنے والی ہیں۔

ایک نگاہ امام حسین علیہ السلام کی تحریک کی ظاہری صورت سے متعلق ہے کہ آپ کی یہ تحریک و قیام؛ ایک فاسق، ظالم اور منحرف یزیدی حکومت کے خلاف تھا لیکن ظاہری و معمولی اور آدھے دن میں ختم ہو جانے والی یہی تحریک درحقیقت ایک بہت بڑی تحریک تھی کہ جسے یہ نگاہ دوم بیان کرتی ہے اور وہ انسان کی جہالت و پستی کے خلاف امام کی تحریک ہے۔ صحیح ہے کہ امام حسین علیہ السلام اگرچہ یزید سے مقابلہ کرتے ہیں لیکن یہ امام عالی مقام کا صرف یزید جیسے بے قیمت اور پست انسان سے تاریخی اور عظیم مقابلہ نہیں ہے بلکہ انسان کی جہالت و پستی، ذلت و رسوائی اور گمراہی سے مقابلہ ہے اور درحقیقت امام نے ان سے جنگ کی ہے۔



## لامت کی ملکیت میں تبدیلی

اسلام کے ہاتھوں ایک آئیڈیل حکومت کی بنیاد رکھی گئی، اگر ہم اس تناظر میں واقعہ کربلا اور تحریک حسینی علیہ السلام کا خلاصہ کرنا چاہیں تو اس طرح بیان کر سکتے ہیں کہ امام حسین علیہ السلام کے زمانے میں بشریت، ظلم و جہالت اور طبقاتی نظام کے ہاتھوں پس رہی تھی اور دنیا کی بڑی بڑی حکومتیں خواہ وہ ایرانی شہنشاہیت ہو یا رومی سلطنت و بادشاہت، سب کی سب غیر عوامی، عیاشی، ظلم و ستم اور جہالت و برائیوں کی حکومتیں تھیں۔ اسی طرح نسبتاً چھوٹی حکومتیں جو جزیرۃ العرب میں قائم تھیں، اُن سے بدتر تھیں غرضیکہ پوری دنیا پر جہالت کے سیاہ بادل چھائے ہوئے تھے۔ اس ظلمت و تاریکی میں نور اسلام نے پیغمبر خدا صلی اللہ علیہ وسلم کے وسیلے، امداد الہی اور عوام کی طاقت فرسا جدوجہد کے ذریعہ جزیرۃ العرب کے ایک علاقے کو منور کیا، بعد میں یہ نور آہستہ آہستہ پھیلتا رہا اور اُس نے ایک وسیع و عریض علاقے کو منور کر دیا۔

جب حضرت ختمی مرتبت صلی اللہ علیہ وسلم کا وصال ہوا تو آپ کی یہ حکومت ایسی حکومت تھی جو تاریخ بشریت میں سب کیلئے ایک آئیڈیل تھی اور اگر وہ حکومت اُسی طرح باقی رہتی تو بلاشک و شبہ وہ تاریخ کو تبدیل کر دیتی یعنی جو کچھ صدیوں کے بعد یعنی امام زمانہ علیہ السلام کے ظہور کے زمانے میں ظہور پذیر ہوتا وہ اُسی زمانے میں وقوع پذیر ہو جاتا۔ امام زمانہ علیہ السلام کے ظہور کے بعد کی دنیا عدل و انصاف، پاکیزگی، سچائی اور معرفت و محبت کی دنیا ہے، اس عالم ہستی کی حقیقی دنیا امام زمانہ علیہ السلام کے ظہور کے بعد کے زمانے سے متعلق ہے کہ یہ صرف خدا ہے جانتا ہے کہ اُس وقت بشر کن عظمتوں اور فضیلتوں کو حاصل کرے گا۔ بنا برائیں، اگر پیغمبر اسلام صلی اللہ علیہ وسلم کی حکومت جاری رہتی تو تاریخ انسانیت تبدیل ہو جاتی لیکن کچھ خاص حالات کی وجہ سے یہ کام انجام نہ پاسکا۔

پیغمبر اسلام صلی اللہ علیہ وسلم کی حکومت کی خصوصیت یہ تھی کہ اُس کی بنیادیں ظلم و ستم



کے بجائے عدل و انصاف؛ شرک اور انسانی فکر کو متفرق اور پراکندہ کرنے کے بجائے  
توحید اور پروردگار عالم کی بندگی پر تمرکز؛ جہالت کے بجائے علم و معرفت اور حسد و کینے  
کے بجائے انسانوں میں محبت و ہمدردی اور مدارا کرنے کے رابطوں کی بنیادوں پر قائم  
تھی۔ ایسی حکومت کے سائے میں پرورش پانے والا انسان؛ با تقویٰ، پاکدامن، عالم  
، با بصیرت، فعال، پُر نشاط، متحرک اور کمال کی طرف گامزن ہوگا۔ لیکن پچاس سال  
بعد حالات بالکل ہی بدل گئے، نام کا اسلام رہ گیا اور لوگ صرف ظاہری مسلمان تھے  
لیکن باطن میں اسلام و اسلامی تعلیمات کا دور دور تک کوئی نام و نشان نہیں تھا۔ عدل و  
انصاف کی حکومت کے بجائے ظالم حکومت برسر اقتدار آگئی، اخوت و مساوات کی جگہ  
طبقاتی نظام اور گروہ بندی بر اجماع ہو گئے اور نورِ معرفت بجائے جہالت کے سیاہ  
بادلوں نے لوگوں پر سایہ کر لیا۔ ان پچاس سالوں میں آپ جتنا آگے کی طرف جاتے  
جائیں گے اور اگر انسان ایسی مثالیں ڈھونڈنا چاہے تو ایسے سینکڑوں مثالیں موجود ہیں  
جنہیں اہل تحقیق، نوجوان نسل کیلئے بیان کر سکتے ہیں۔

### امامت و ملوکیت کا فرق!

خداوند عالم کا عطا کردہ ”ہدایت کا نظام امامت“؛ ملوکیت و سلطنت میں  
تبدیل ہو گیا! نظام امامت کی حقیقت و اصلیت؛ سلطنت و ملوکیت کے نظام کی حقیقت  
و جوہر سے مختلف ہے، اُس سے مکمل طور پر تناقض رکھتی ہے اور یہ دونوں ایک دوسرے  
کی ضد ہیں۔ امامت یعنی روحانی اور معنوی رہبری و پیشوائی، لوگوں سے ایک قلبی اور  
اعتقادی رابطہ لیکن ملوکیت و سلطنت یعنی ظلم و قدرت اور فریب کی حکومت کہ جس میں  
عوام اور حکومت میں کوئی قلبی، معنوی اور ایمانی رشتہ و رابطہ قائم نہیں ہوتا اور یہ دونوں  
بالکل ایک دوسرے کے مد مقابل ہیں۔ امامت؛ امت کے درمیان، امت کیلئے اور  
امت کی خیر و بھلائی کیلئے ایک رواں اور شفاف چشمہ ہے جبکہ ملوکیت و سلطنت؛ عوام



کی مصلحت پر زور زبردستی کا راج، سلطنت یعنی خاص افراد کی فلاح و بہبود کی حکومت اور حکام و سلاطین کیلئے ثروت اندوزی اور شہوت رانی کے وسائل فراہم کرنے کے امکانات! ہم امام حسین علیہ السلام کے زمانے حکومت کی جتنی تصویریں دیکھتے ہیں ہمیں ہر طرف ملوکیت و سلطنت ہی نظر آتی ہے۔

جب یزید برسر اقتدار آیا تو اُس کا لوگوں سے نہ کوئی رابطہ تھا اور نہ وہ علم و پرہیز گاری اور پاکدامنی اور تقویٰ کی الف ب سے واقف تھا؛ راہ خدا میں جہاد کرنے کا اُس کا نہ کوئی سابقہ تھا اور نہ ہی وہ معنویت و روحانیت پر یقین و اعتقاد رکھتا تھا؛ نیز نہ اُس کا کردار ایک مومن کے کردار کی مانند تھا اور نہ اُس کی گفتار ایک حکیم و دانای کی گفتار تھی اور سنتِ رسول صلی اللہ علیہ وسلم سے اُس کا دور دور کا کوئی واسطہ نہیں تھا۔ ان حالات میں حسین ابن علی علیہ السلام کیلئے جو ایسے امام و رہبر تھے کہ جنہیں مسندِ رسول صلی اللہ علیہ وسلم پر بیٹھنا چاہیے تھا، ایسے حالات پیش آئے اور انہوں نے قیام کیا۔

### قیام امام حسین علیہ السلام کا اصل ہدف

اگر اس واقعہ کا ظاہری تجزیہ و تحلیل کیا جائے تو بظاہر یہ قیام، ظلم کی بنیادوں پر قائم یزید کی باطل حکومت کے خلاف تھا لیکن حقیقت میں یہ قیام؛ اسلامی اقدار کے احیاء، معرفت و ایمان کو جلادینے اور عزت کے حصول کیلئے تھا اور اس کا مقصد یہ تھا کہ امت کو ذلت و پستی، رسوائی اور جہالت سے نجات دی جائے۔

لہذا یہی وجہ ہے کہ جب سید الشہداء علیہم السلام مدینہ تشریف لے جا رہے تھے تو اپنے بھائی محمد ابن حنفیہ کے نام یہ تحریر لکھی:

”إِنِّي لَمْ أَخْرُجْ أَشْرًا وَلَا بَطْرًا وَلَا مُفْسِدًا وَلَا ظَالِمًا

إِنَّمَا خَرَجْتُ لِطَلَبِ الْإِصْلَاحِ فِي أُمَّةٍ جَدِّي“۔

یہاں امام فرماتے ہیں:



”میں غرور و تکبر، فخر و مباہات اور ظلم و فساد کیلئے قیام نہیں کر رہا ہوں، میں دیکھ رہا ہوں کہ امت محمدی صلی اللہ علیہ وسلم کی حالت تبدیل ہو گئی ہے اور لوگ غلط سمت اور انحطاط کی طرف حرکت کر رہے ہیں اور اُس جانب قدم بڑھا رہے ہیں کہ جو اسلام اور پیغمبر اکرم صلی اللہ علیہ وسلم کی بتائی ہوئی سمت کے خلاف ہے اور میں نے اسی انحراف اور خرابی سے مقابلے کیلئے قیام کیا ہے۔“

### سیدالشہداء علیہم السلام کے مبارزے کی دو صورتیں

امام حسین علیہ السلام کے قیام و مبارزے کی دو صورتیں ہیں اور دونوں کا اپنا اپنا الگ نتیجہ ہے اور دونوں اچھے نتائج ہیں؛ ایک نتیجہ یہ تھا کہ امام حسین علیہ السلام یزیدی حکومت پر غالب و کامیاب ہو جاتے اور لوگوں پر ظلم و ستم کرنے والوں سے زمام اقتدار چھین کر امت کی صحیح سمت میں راہنمائی فرماتے، اگر ایسا ہو جاتا تو تاریخ کی شکل ہی بدل جاتی۔ دوسری صورت یہ تھی کہ اگر کسی بھی وجہ اور دلیل سے یہ سیاسی اور فوجی نوعیت کی کامیابی آپ کیلئے ممکن نہیں ہوتی تو اُس وقت امام حسین علیہ السلام اپنی زبان کے بجائے اپنے خون، مظلومیت اور اُس زبان کے ذریعہ کہ جسے تاریخ ہمیشہ کیلئے یاد رکھتی، اپنی باتیں ایک رواں اور شفاف پانی کی مانند تاریخ کے دھارے میں شامل کر دیتے اور آپ نے یہی کام انجام دیا۔

البتہ وہ افراد جو بڑے بڑے زبانی وعدے کرتے اور اپنے ایمان کی مضبوطی کا دم بھرتے تھے اگر ایسا نہ کرتے تو پہلی صورت وجود میں آتی اور امام حسین علیہ السلام اُسی زمانے میں دنیا و آخرت کی اصلاح فرمادیتے لیکن ان افراد نے کوتاہی کی! اس کوتاہی کے نتیجے میں وہ پہلی صورت سامنے نہیں آسکی اور نوبت دوسری صورت تک جا پہنچی۔ یہ وہ چیز ہے کہ جسے کوئی بھی قدرت امام حسین علیہ السلام سے نہیں چھین سکتی اور وہ میدانِ شہادت میں جانے کی قدرت اور راہِ دین میں اپنی اور اپنے عزیز و اقارب کی جان



قربان کرنا ہے۔ یہ وہ ایثار و فداکاری ہے کہ جو اتنی عظیم ہے کہ اس کے مقابلے میں دشمن کتنی ہی ظاہری عظمت کا مالک کیوں نہ ہو، وہ حقیر ہے اور اُس کی ظاہری عظمت ختم ہو جاتی ہے اور یہ وہ خورشید ہے کہ جو روز بروز دنیا کے اسلام پر نور افشانی کر رہا ہے۔

آج امام حسین علیہ السلام گذشتہ پانچ یا دس صدیوں سے زیادہ دنیا میں پہچانے جاتے ہیں۔ آج حالات یہ ہیں کہ دنیا کے مفکرین، روشن فکر شخصیات اور بے غرض افراد جب تاریخ کا مطالعہ کرتے ہیں اور واقعہ کر بلا کو دیکھتے ہیں تو اپنے دل میں خضوع کا احساس کرتے ہیں۔ وہ تمام افراد جو اسلام سے کوئی سروکار نہیں رکھتے لیکن آزادی، عدالت، عزت، سر بلندی اور اعلیٰ انسانی اقدار جیسے بلند پایہ مفاہیم کو سمجھتے ہیں اور اس زاویے سے کر بلا کو دیکھتے ہیں تو آزادی و آزادی خواہی، عدل و انصاف کے قیام، برائیوں، جہالت اور انسانی پستی سے مقابلہ کرنے میں سید الشہداء علیہم السلام ان کے امام و رہبر ہیں۔

### جہالت و پستی، انسان کے دو بڑے دشمن

آج انسان نے دنیا میں جہاں کہیں بھی چوٹ کھائی ہے خواہ وہ سیاسی لحاظ سے ہو یا فوجی و اقتصادی لحاظ سے، اگر آپ اُس کی جڑوں تک پہنچیں تو آپ کو یا جہالت نظر آئے گی یا پستی۔ یعنی اس انسانی معاشرے کے افراد یا آگاہ و واقف نہیں ہیں اور انہیں جس چیز کی لازمی معرفت رکھنی چاہیے وہ لازمی معرفت و شناخت نہیں رکھتے ہیں یا یہ کہ معرفت کے حامل ہیں لیکن اُس کی اہمیت اور قدر و قیمت کے قائل نہیں ہیں، انہوں نے اُسے کوڑیوں کے دام بیچ دیا ہے اور اُس کے بجائے ذلت و پستی کو خرید لیا ہے!

حضرت امام سجاد علیہ السلام اور حضرت امیر المومنین علیہ السلام سے نقل کیا گیا ہے کہ آپ نے

فرمایا:

”لَيْسَ لِنَفْسِكُمْ ثَمَنٌ إِلَّا الْجَنَّةُ فَلَا تَبِعُوهَا بغيرِهَا“



”تمہاری جانوں کی جنت کے علاوہ کوئی اور قیمت نہیں ہے لہذا

اپنی جانوں کو جنت کے علاوہ کسی اور چیز کے عوض نہ بیچو۔“

یعنی اے انسان! اگر یہ طے ہو کہ تمہاری ہستی و ذات اور شخص و وجود کو فروخت کیا جائے تو ان کی صرف ایک ہی قیمت ہے اور وہ ہے خدا کی جنت، اگر تم نے اپنے نفس کو جنت سے کم کسی اور چیز کے عوض بیچا تو جان لو کہ تم کو اس معاملے میں غبن ہوا ہے! اگر پوری دنیا کو بھی اس شرط کے ساتھ تمہیں دیں کہ ذلت و پستی کو قبول کر لو تو بھی یہ سودا جائز نہیں ہے۔

وہ تمام افراد جو دنیا کے گوشے کناروں میں زر زمین اور صاحبانِ ظلم و ستم کے ظلم کے سامنے تسلیم ہو گئے ہیں اور انہوں نے اس ذلت و پستی کو قبول کر لیا ہے، خواہ عالم ہوں یا سیاست دان، سیاسی کارکن ہوں یا اجتماعی امور سے وابستہ افراد یا روشن فکر اشخاص، تو یہ سب اس وجہ سے ہے کہ انہوں نے اپنی قدر و قیمت کو نہیں پہچانا اور خود کو کوڑیوں کے دام فروخت کر دیا ہے؛ ہاں سچ تو یہی ہے کہ دنیا کے بہت سے سیاستدانوں نے خود کو بیچ ڈالا ہے۔ عزت صرف یہ نہیں ہے کہ انسان صرف سلطنت کیلئے بادشاہت یا ریاست کی کرسی پر بیٹھے؛ کبھی ایسا بھی ہوتا ہے کہ ایک انسان تخت حکومت پر بیٹھ کر ہزاروں افراد سے غرور و تکبر سے پیش آتا ہے اور ان پر ظلم کرتا ہے لیکن اسی حالت میں ایک بڑی طاقت اور سیاسی مرکز کا اسیر و ذلیل بھی ہوتا ہے اور خود اُس کی نفسانی خواہشات اُسے اپنا قیدی بنائے ہوئے ہوتی ہیں! آج کی دنیا کے سیاسی اسیر و قیدی کسی نہ کسی بڑی طاقت و قدرت اور دنیا کے بڑے سیاسی مراکز کے اسیر و قیدی ہیں!

**اصلاحی انقلاب سے قبل امریکان کی ذلت و پستی!**

اگر آپ آج ہمارے اس عظیم ملک پر نگاہ ڈالیں تو آپ مشاہدہ کریں گے کہ



اس ملک کے نوجوانوں کے چہرے اپنے ملک کے استقلال و خود مختاری اور عزت کے احساس سے شادمان ہیں۔ کوئی بھی اس بات کا دعویٰ نہیں کر سکتا ہے کہ اس ملک کا سیاسی نظام، دنیا کی کسی ایک سیاسی قدرت کا ایک چھوٹا سا حکم بھی قبول کرتا ہے! پوری دنیا اس بات کو اچھی طرح قبول کرتی ہے کہ اس عظیم اور باعزت ملک میں اسلامی انقلاب سے قبل ایسی حکومت برسر اقتدار تھی کہ جس کے افراد فرعونیت اور تکبر کے مرض میں مبتلا تھے، انہوں نے اپنے لیے ایک اعلیٰ قسم کے جاہ و جلال اور رعب و دبدبے کی دنیا بنائی ہوئی تھی اور لوگ ان کی تعظیم کرتے ہوئے ان کے سامنے جھکتے تھے لیکن یہی افراد دوسروں کے اسیر و ان کے سامنے ذلیل و پست تھے! اسی تہران میں جب بھی امریکی سفیر چاہتا تو وقت لیے بغیر شاہ سے ملاقات کرتا، ہر بات کو اس پر تھونپتا اور اس سے اپنی بات کی تکمیل چاہتا اور اگر وہ انجام نہ دیتا تو اسے ہٹا دیتا (لیکن حقیقت تو یہ ہے کہ شاہ ایران میں اتنی جرأت ہی نہیں تھی کہ وہ امریکی حکومت یا امریکی سفیر کے مرضی کے خلاف کوئی چھوٹا سا عمل انجام دے!) ان افراد کا ظاہر بہت جاہ و جلال والا تھا لیکن صرف عوام اور کمزور افراد کے سامنے۔ امام حسین علیہ السلام اسی پستی و ذلت کو انسانوں سے دور کرنا چاہتے تھے۔

### اخلاق پیغمبر صلی اللہ علیہ وسلم

پیغمبر اکرم صلی اللہ علیہ وسلم کا کردار یہ تھا کہ:

”كَانَ رَسُولُ اللَّهِ يَأْكُلُ أَكْلَ الْعَبْدِ وَيَجْلِسُ جُلُوسَ الْعَبْدِ“

”وہ غلام و عبد کی مانند غذا تناول فرماتے اور بندوں کے مثل بیٹھتے تھے۔“

خود پیغمبر اکرم صلی اللہ علیہ وسلم کے بہت سے عزیز و اقارب امیر ترین افراد تھے لیکن

لوگوں سے آپ صلی اللہ علیہ وسلم کی رفتار و عمل بہت ہی متواضعانہ تھا، ان کا احترام فرماتے اور

کبھی فخر و مباہات سے پیش نہیں آتے تھے لیکن آپ صلی اللہ علیہ وسلم کی ایک نگاہ و اشارے سے



اُس زمانے کے بڑے بڑے شہنشاہوں کے بدنوں میں کپکپی طاری ہو جاتی تھی؛ یہ ہے حقیقی عزت!

### امامت و سلطنت کا پیراویں فرق

امامت یعنی وہ نظام کہ جو خدا کی عطا کی ہوئی عزت کو لوگوں کیلئے لے کر آتا ہے، لوگوں کو علم و معرفت عطا کرتا ہے، اُن کے درمیان پیار و محبت کو رائج کرتا ہے اور دشمنوں کے مقابلے میں اسلام اور مسلمانوں کی عظمت و بزرگی کی حفاظت جیسا عظیم فریضہ اُس کے فرائض میں شامل ہے لیکن بادشاہت اور ظالم حکومتیں بالکل اس کے برعکس عمل کرتی ہیں۔

آج دنیا کے بہت سے ممالک میں بادشاہی نظام رائج نہیں ہے لیکن وہ لوگ درحقیقت بادشاہ ہی ہیں اور مطلق العنانیت اُن کے ملک پر حاکم ہے۔ ان کا نام سلطان، بادشاہ سلامت، جاں پناہ، ظلّ الہی اور ظلّ سبحانی نہیں ہے اور ظاہری جمہوریت بھی اُن کے ملک میں موجود ہے لیکن اُن کے دماغ میں وہی قدیم سلطنت و بادشاہت اور اُس کی فرعونیت کا قوی ہیکل دیو سوار ہے یعنی لوگوں سے ظالمانہ اور متکبرانہ رویہ رکھنا اور اپنے سے بالاتر طاقتوں کے سامنے ذلت و رسوائی سے جھکنا! نوبت تو یہاں تک آ پہنچی ہے کہ ایک بہت ہی بڑے اور طاقتور ملک (امریکا) کے اعلیٰ سیاسی عہدیدار اپنے اپنے مقام و منصب کے لحاظ سے صہیونیوں، بین الاقوامی مافیا، بین الاقوامی خفیہ نیٹ ورک اور بڑی بڑی کمپنیوں کے مالکان کے ہاتھوں اسیر و غلام ہیں! یہ لوگ مجبور ہیں کہ اُن کی خواہشات کے مطابق باتیں کریں اور اپنا موقف اختیار کریں تاکہ وہ کہیں ان سے ناراض نہ ہو جائیں، اسے کہتے ہیں سلطنت و بادشاہت! جب کسی بھی کام کے ایک پہلو میں بھی ذلت و رسوائی موجود ہوگی تو وہ ذلت و رسوائی اُس کے بدن اور ڈھانچے میں بھی سرایت کر جائے گی اور امام حسین علیہ السلام



نے عالم اسلام میں پنپنے والی اسی ذلت و رسوائی کے خلاف قیام کیا۔

## بندگی خدا کے ساتھ ساتھ عزت و سر فر لاری

امام حسین علیہ السلام کے رفتار و عمل میں ابتداء ہی سے یعنی مدینہ سے آپ کی حرکت سے شہادت تک معنویت، عزت و سر بلندی اور اُس کے ساتھ ساتھ خداوند عالم کے سامنے عبودیت و بندگی اور تسلیم محض کو واضح طور پر محسوس کیا جاسکتا ہے جبکہ واقعہ کربلا اور امام کی پوری زندگی میں یہی بات قابل مشاہدہ ہے۔

جس دن آپ کی خدمت میں ہزاروں خطوط لائے گئے کہ ہم آپ کے شیعہ اور چاہنے والے ہیں اور کوفہ و عراق میں آپ کی آمد کا انتظار کر رہے ہیں تو آپ کسی بھی قسم کے غرور و تکبر میں مبتلا نہیں ہوئے۔ ایک مقام پر آپ نے تقریر کرتے ہوئے فرمایا کہ ”خَطُّ الْمَوْتِ عَلَيَّ وَوُلْدِ آدَمَ مَحَطُّ الْقَلَادَةِ عَلَيَّ جَيْدِ الْفَتَاةِ“<sup>۱</sup> ”موت فرزند آدم کیلئے اس طرح لکھ دی گئی ہے جس طرح ایک گلو بند ایک جوان لڑکی گلے پر نشان چھوڑ جاتا ہے“۔ سید الشہد علیہ السلام نے یہاں موت کا ذکر کیا ہے، یہ نہیں کہا کہ ایسا کریں ویسا کریں گے یا امام حسین علیہ السلام نے یہاں دشمنوں کو خوف و ہراس میں مبتلا کیا ہو اور دوستوں اور چاہنے والوں کو سبز باغ دکھائے ہوں کہ میں تم کو شہر کوفہ کے منصب ابھی سے تقسیم کیے دیتا ہوں؛ ایسا ہرگز نہیں ہے! بلکہ سید الشہد علیہ السلام یہاں ایک سچے اور خالص مسلمان کی حیثیت سے معرفت، عبودیت و بندگی اور تواضع کی بنیادوں پر قائم اپنی تحریک کا اعلان فرما رہے ہیں۔ یہی وجہ ہے کہ سب لوگ نے اپنی نگاہیں اسی عظیم شخصیت کی طرف اٹھائی ہوئی ہیں اور اُس سے اظہار عقیدت و موڈت کرتے ہیں۔ جس دن کربلا میں تیس ہزار پست و ذلیل افراد کے ہاتھوں سو سے بھی کم افراد کا محاصرہ کیا گیا اور لوگ آپ اور آپ کے اہل بیت و اصحاب علیہم السلام کو قتل کرنے کے درپے



ہو گئے اور اہل حرم اور خواتین کو قیدی بنانے کیلئے پرتولنے لگے تو اُس خدائی انسان، خدا کے سچے بندے اور اسلام کے سچے عاشق میں خوف اضطراب کا دور دور تک کوئی نام و نشان نہیں تھا۔

وہ راوی کہ جس نے روز عاشورا کے واقعات کو نقل کیا ہے اور جو کتابوں کے ذریعہ سینہ بہ سینہ منتقل ہوتے رہے ہیں، کہتا ہے کہ ”فَوَاللّٰهِ مَا رَاَيْتُ مَكْثُوْرًا“؛ ”قسم خدا کی کہ روز عاشورا کے مصائب، سختیوں اور ظلم و ستم کے باوجود میں نے انہیں تھوڑا سا بھی ٹوٹا ہوا نہیں پایا“۔ ”مَكْثُوْرًا“ یعنی جس پر غم و اندوہ کے پہاڑ ٹوٹ پڑیں، جس کا بچہ مر جائے، جس کے دوستوں کو موت کے گھاٹ اتار دیا جائے، جس کے مال و دولت کو لوٹ لیا جائے اور مصیبتوں اور سختیوں کے طوفان کی اُٹھی ہوئی موجیں جسے چاروں طرف سے گھیر لیں۔ راوی کہتا ہے کہ میں نے چاروں طرف سے بلاؤں میں گھرے ہوئے حسین ابن علیؑ کی طرح کسی کو بھی مضبوط چٹان کی مانند نہیں دیکھا، ”اربط جاشا“۔ مختلف جنگوں، بڑے بڑے محاذ جنگ اور اجتماعی اور سیاسی میدانوں میں ہم کو مختلف قسم کے افراد نظر آتے ہیں کہ جو غم و اندوہ کے دریا میں غرق ہوتے ہیں۔ راوی کہتا ہے کہ اُس مصیبت اور کڑے وقت حسین ابن علیؑ کی مانند میں نے کسی کو نہیں دیکھا جو شاداب چہرے، مصمم ارادوں کا مالک، عزم آہنی رکھنے والا اور خداوند عالم کی ذات پر کامل توکل کرنے والا ہو! یہ ہے خداوند عالم کی عطا کی ہوئی عزت! یہ ہیں وہ انمٹ نقوش ہیں جو واقعہ کر بلا نے تاریخ پر چھوڑے ہیں۔ انسان کو ایسی حکومت و معاشرے کے حصول کیلئے جدوجہد کرنا چاہیے یعنی ایسا معاشرہ کہ جس میں جہالت و پستی، انسانوں کی غلامی اور طبقاتی نظام اور نسل و نژاد کے زخم و ناسور موجود نہ ہوں۔ سب کو ایسے معاشرے کے حصول کیلئے مل کر اجتماعی جدوجہد کرنی چاہیے تاکہ وہ وجود میں آئے اور آئے گا اور یہ کام ممکن ہے۔



## اسلامی انقلاب کا آئینہ عمل کر بلا ہے

ایک وہ زمانہ تھا کہ جب دنیا میں رائج مادی مکاتب و سیاست سے انسانیت مایوس ہو چکی تھی لیکن ہمارے اسلامی انقلاب اور نظام اسلامی نے یہ ثابت کر دیا کہ جہالت و پستی، طبقاتی نظام، انسانوں کی انسانوں کیلئے غلامی اور نسل و نژاد سے پاک معاشرے کا قیام ممکن ہے۔ صحیح ہے کہ ہمارا اسلامی نظام ابھی کامل نہیں ہوا ہے لیکن اُس نے اپنے ہدف کے حصول کی راہ سے بڑی بڑی رکاوٹوں کو دور کر دیا ہے؛ طاغوتی حکومت، آمرانہ نظام حکومت، وہ حکومتیں جو اپنی عوام پر شیروں کی طرح مسلط تھیں لیکن بڑی طاقتوں کے سامنے بھیگی بلی بنی ہوئی تھیں، (پہلوی خاندان کے) ایسے افراد کی حکومت جو اپنی عوام سے فرعونیت و تکبر سے پیش آتی تھی لیکن غیروں اور بیگانوں کے سامنے اُس کا سر تسلیم خم تھا، یہ ہیں ایک قوم کی راہ کے موانع اور وہ بھی ایسی حکومت کہ دنیا کی تمام بڑی طاقتیں جس کی حمایت و طرفداری کرتی تھیں۔ ایرانی قوم نے یہ ثابت کر دکھایا کہ یہ کام عملی اور ممکن ہے اور اس رکاوٹ کو ہٹا کر اس راستے پر حرکت کی جاسکتی ہے۔

خداوند عالم کے لطف و کرم سے اس نظام کو کامیاب بنانے کی راہ میں بہت زیادہ کوششیں کی گئی ہیں لیکن میرے بھائیوں اور بہنو! ہم ابھی آدھے راستے میں کھڑے ہیں؛ اگر ہم سید الشہد علیہ السلام کے پیغام کو زندہ رکھیں، اگر امام حسین علیہ السلام کے نام کا احترام کریں، اگر ہم تحریک کر بلا کو انسانی تاریخ کا بہت بڑا واقعہ جانتے ہیں اور اُس کی عظمت و احترام کے قائل ہیں تو یہ اس لیے ہے کہ اس واقعہ کا تذکرہ اور اُسے زندہ رکھنا ہماری مدد کرے گا کہ ہم آگے کی جانب قدم بڑھائیں اور امام حسین علیہ السلام کے بتائے ہوئے راستے کو اپنا سر مشق زندگی قرار دیں۔ امام حسین علیہ السلام کے نام گرامی کو خداوند عالم نے عظمت بخشی ہے اور تاریخ میں واقعہ کر بلا کو تا ابد زندہ رکھا ہے۔ یہ جو ہم کہتے



ہیں کہ اس واقعہ کو زندہ رکھیں اور اس کی عظمت کو بیان کریں تو اس کا معنی یہ نہیں ہے کہ ہم اس کام کو انجام دے رہے ہیں، نہیں! یہ واقعہ اس سے زیادہ باعظمت ہے کہ دنیا کے مختلف واقعات اُسے کم رنگ بنائیں یا اُسے ختم کر دیں۔

### کربلا ہے لاک آفتاب اور اس کی تھوڑی بہت!

محرم سے متعلق دو قسم کی باتیں کی جاسکتی ہیں جن میں سے ایک خود واقعہ کربلا سے متعلق ہے۔ اگرچہ کہ ہمارے بزرگ علما نے فلسفہ قیام امام حسین علیہ السلام کے متعلق بہت کچھ لکھا ہے اور بہت ہی قیمتی مطالب اس ضمن میں موجود ہیں لیکن اس درخشاں حقیقت کی عظمتیں بیان کرنے کیلئے ایک طویل عمر بھی نا کافی ہے۔ ہم واقعہ کربلا اور قیام امام حسین علیہ السلام کے متعلق جتنا بھی غور و فکر کریں، متوجہ ہوں گے کہ یہ واقعہ مختلف جہات سے جذابت، فکری وسعت کا حامل اور بیان کیے جانے کے قابل ہے۔ ہم جتنی بھی فکر کریں گے تو ممکن ہے کہ اس واقعہ کے نئے پہلوؤں، زاویوں اور حقائق کو ہمارے سامنے آئیں۔ یہ وہ چیز ہے کہ جو پورے سال بیان کی جاتی ہے لیکن ماہ محرم کی اپنی ایک الگ خاص بات ہے اور ایام محرم میں اسے زیادہ بیان کیا جانا چاہیے اور کیا جاتا ہے اور ان شاء اللہ بیان کیا جاتا رہے گا۔

### کتب تشیع کا ایک وجہ امتیاز، کربلا

واقعہ کربلا کا ایک پہلو جو ماہ محرم کی مناسبت سے قابل بحث ہے اور اس بارے میں بہت کم گفتگو کی جاتی ہے، وہ امام حسین علیہ السلام کی عزاداری اور واقعہ کربلا کو زندہ رکھنے کی برکتوں سے متعلق ہے۔ حقیقت تو یہ ہے کہ دوسرے مسلمان مکاتب فکر کی بہ نسبت شیعہ مکتبہ فکر کا ایک امتیاز اس کا واقعہ کربلا سے متصل ہونا ہے۔ جس زمانے سے حضرت امام حسین علیہ السلام کے مصائب کا تذکرہ شروع ہوا تو اسی وقت سے اہل



بیت علیہ السلام کے محبوبوں اور چاہنے والوں کے اذہان میں فیض و برکت اور معنویت کے چشمے جاری ہوئے اور آج تک جاری ہیں اور یونہی جاری رہیں گے۔

### زندگی میں پیار و محبت اور مہربانی کا کردار

واقعہ کربلا کا تذکرہ کرنا صرف ایک تاریخی واقعہ کو دہرانا نہیں ہے بلکہ یہ ایک ایسا واقعہ ہے کہ جو بے شمار ابعاد و جہات کا حامل ہے۔ پس اس واقعہ کا تذکرہ درحقیقت ایسا مقولہ ہے جو بہت سی برکتوں کا باعث ہو سکتا ہے لہذا آپ دیکھتے ہیں کہ آئمہ طاہرین علیہم السلام کے زمانے میں امام حسین علیہ السلام پر گریہ کرنا اور دوسروں کو رُلانا ایک خاص اہمیت و مقام کا حامل تھا۔ مبادا کوئی یہ خیال کرے کہ عقل و منطق اور استدلال کی روشنی میں گریہ کرنا اور اس قسم کی دوسری بحثیں سب قدیمی اور پرانی ہیں! نہیں، یہ غلط خیال ہے۔ ہمدردی کے احساسات کی اہمیت اپنی جگہ اور منطق و استدلال کی افادیت اپنی جگہ اور انسانی شخصیت کی تعمیر اور ایک اسلامی معاشرے کے قیام میں دونوں خاص کردار کے حامل ہیں۔ بہت سے ایسے مسائل ہیں کہ جنہیں پیار و محبت اور میٹھی زبان سے ہی حل کیا جاسکتا ہے اور عقل و منطق اور استدلال ان احساسات کی جگہ نہیں لے سکتے۔

اگر آپ انبیا علیہم السلام کی تحریکوں کا مطالعہ کریں تو آپ دیکھیں گے کہ جب انبیا علیہم السلام مبعوث ہوتے تھے تو پہلے مرحلے پر ان کے گرد جمع ہونے والے افراد استدلال و برہان کی وجہ سے ان کے پاس نہیں آتے تھے۔ آپ پیغمبر اکرم صلی اللہ علیہ وسلم کو سیرت کے ملاحظہ کیجئے تو آپ کو کہیں نظر نہیں آئے گا کہ آنحضرت نے قابلیت و استعداد رکھنے والے کفار کو اپنے سامنے بٹھا کر دلیل و برہان سے بات کی ہو کہ یہ خدا کے وجود کی دلیل ہے یا اس دلیل کی روشنی میں خدا، واحد ہے یا اس عقلی دلیل کی بنیاد پر تم جن بتوں کی پرستش کرتے ہو وہ باطل ہے! دلیل و برہان کو وہاں استعمال کیا جاتا



ہے کہ جب کوئی تحریک زور پکڑ جاتی ہے جبکہ پہلے مرحلے پر تحریک، ہمدردی کے جذبات و احساسات اور پیار و محبت کی زبان کے ہمراہ ہوتی ہے۔ پہلے مرحلے پر ان کے سوئے ہوئے ضمیروں کو بیدار کرنے کیلئے کہا جاتا ہے کہ ”ان بتوں کو دیکھو کہ یہ کتنے ناتوان اور عاجز ہیں“۔ پیغمبر اکرم ﷺ اپنی دعوت کے پہلے مرحلے پر فرماتے ہیں کہ ”دیکھو! خداوند متعال، واحد ہے“۔

”قُولُوا لَا إِلَهَ إِلَّا اللَّهُ تَفْلِحُوا“

”کہو کہ نہیں ہے کوئی معبود سوائے اللہ کے اور فلاح پا جاؤ“۔

”لَا إِلَهَ إِلَّا اللَّهُ“ کہنا کس دلیل کی بنا پر ”تُفْلِحُوا“ (نجات پانے) کا باعث بنتا ہے؟ حضرت ختمی مرتبت ﷺ نے یہاں اس بات کو کیلئے کون سی عقلی اور فلسفی دلیل پیش کی؟ البتہ ہر احساس میں کہ جو سچا اور صادق ہو، ایک فلسفی دلیل پوشیدہ ہوتی ہے۔

ہم یہاں اس پر بحث کر رہے ہیں کہ جب کوئی نبی اپنی دعوت کا اعلان کرتا ہے تو وہ خدا کی طرف عقلی اور فلسفی دلیل و برہان سے لوگوں کو دعوت نہیں دیتا بلکہ احساسات اور پیار و محبت کی زبان استعمال کرتا ہے البتہ یہ بات ضرور ہے کہ یہ سچے احساسات، غلط اور بے منطق نہیں ہوتے اور ان میں استدلال و برہان پوشیدہ ہوتے ہیں۔ نبی پہلے مرحلے پر معاشرے میں موجود لوگوں پر ظلم و ستم، طبقاتی نظام اور لوگوں پر جن و بشر اور شیاطین انس کے خود ساختہ خداؤں ”أَنذَاذُ اللَّهِ“ کے دباؤ کو اپنا ہدف بناتا ہے؛ یہ ہے احساسات اور مہربانی کی زبان۔ لیکن جب کوئی تحریک اپنی راہ پر چل پڑتی ہے تو اس کے بعد منطقی استدلال و برہان کی نوبت آتی ہے، یعنی وہ افراد جو عقل و خرد اور فکری پیشرفت کے حامل ہوتے ہیں وہ اعلیٰ ترین دلیل و برہان تک پہنچ جاتے ہیں لیکن بعض افراد ابتدائی مراحل میں ہی پھنسے رہ جاتے ہیں۔ لیکن یہ بھی نہیں معلوم



کہ جو دلیل و برہان کے اعلیٰ درجات کے حامل ہوتے ہیں وہ اعلیٰ معنوی درجات بھی رکھتے ہیں یا نہیں؟ نہیں! کبھی ایسا بھی ہوتا ہے کہ چھوٹی اور ابتدائی سطح کے استدلال رکھنے والے افراد میں مہربانی اور ہمدردی کے احساسات زیادہ ہوتے ہیں، عالم غیب سے اُن کا رابطہ زیادہ مستحکم ہوتا ہے اور رسول اکرم صلی اللہ علیہ وسلم سے اُن کی محبت کا دریا زیادہ موجیں مارتا ہے اور یہی لوگ ہیں جو عالی و بلند درجات تک پہنچتے ہیں۔

### اولی ہدف!

روحانیت اور معنویت کی دنیا میں محبت اور مہربانی کا اپنا ایک خاص اور الگ مقام ہے؛ نہ مہربانی، دلیل و برہان کی جگہ لے سکتی ہے اور نہ ہی دلیل و برہان، مہربانی، احساسات کی جگہ پر کر سکتے ہیں۔ واقعہ کر بلا اپنی ذات اور حقیقت میں سچے قسم کے مہربانی اور محبت کے جذبات و احساسات لئے ہوا ہے۔ ایک ایسے اعلیٰ صفت اور پاک و پاکیزہ نورانی انسان کی ملکوتی شخصیت میں نقص و عیب اور دھوکہ و فریب کا دور دور تک کوئی شائبہ نہیں ہے جو ایک عظیم ہدف کیلئے کہ جس کے بارے میں تمام مُنصفین عالم متفق القول ہیں کہ اُس کا قیام معاشرے کو ظلم و ستم سے نجات دلانے کیلئے تھا، ایک عجیب و غریب تحریک کا آغاز کرتا ہے اور کہتا ہے کہ

”أَيُّهَا النَّاسُ! إِنَّ رَسُولَ اللَّهِ صَلَّى اللَّهُ عَلَيْهِ وَآلِهِ وَسَلَّمَ

قَالَ مَنْ رَأَى سُلْطَانًا جَائِرًا... يَعْمَلُ فِي عِبَادِ اللَّهِ

بِالْجَوْرِ وَالطُّغْيَانِ وَبِالْإِثْمِ وَالْعُدْوَانِ“

یہاں امام حسین علیہ السلام ظلم و ستم سے مقابلے کو اپنی تحریک کا فلسفہ قرار دے کر اُس کا اعلان فرما رہے ہیں؛ یعنی ”جو بندگانِ خدا پر ظلم و جور اور گناہ و معصیت سے حکومت کر رہا ہے“۔ یہاں بات مقدس ترین اہداف کی ہے کہ جسے تمام مُنصفین عالم قبول کرتے ہیں؛ ایسا انسان اپنے ایسے بلند اور مقدس ہدف کی راہ میں جنگ اور مبارزے



کی سختیوں اور مصائب کو تحمل کرتا ہے۔

## غریبانہ جنگ!

سب سے دشوار ترین جنگ، غریبانہ جنگ ہے۔ اپنے دوستوں کی داد و تحسین، نعروں، جوش و خروش اور ولولے کو بڑھانے کے احساسات کے ساتھ میدان جنگ میں موت کے منہ میں جانا چنداں مشکل نہیں ہے۔

صدر اسلام کی کسی جنگ میں جب حق و باطل کے لشکر مقابلے کیلئے صف آرا ہوئے تو محاذ جنگ میں سرفہرست رہنے والی شخصیات میں پیغمبر اکرم صلی اللہ علیہ وسلم اور امیر المؤمنین علیہ السلام پیش پیش تھے، پیغمبر اکرم صلی اللہ علیہ وسلم نے اپنے سپاہیوں سے پوچھا کہ ”کون ہے جو میدان جنگ میں جائے تاکہ دشمن کے فلاں معروف جنگجو کو قتل کر سکے؟“ سپاہ اسلام میں سے ایک نوجوان نے حامی بھری اور سامنے آ گیا؛ حضرت ختمی مرتبت صلی اللہ علیہ وسلم نے اُس کے سر پر ہاتھ پھیرا اور آگے تک اُس کے ساتھ گئے، مسلمانوں نے بھی اُس کیلئے دعا کی اور وہ یوں میدان جنگ میں قدم رکھتا ہے، جہاد کرتا ہے اور درجہ شہادت پر فائز ہوتا ہے؛ یہ ایک قسم کا جہاد کرنا اور قتل ہونا ہے۔ ایک اور قسم کا جہاد وہ ہے کہ جب انسان میدان نبرد میں قدم رکھتا ہے تو معاشرے کی اکثریت یا اُس کی منکرو مخالف ہے یا اُس کی شخصیت اور مقام و منزلت سے غافل؛ یا اُس سے کنارہ کشی اختیار کیے ہوئے ہے یا اُس سے مقابلے کیلئے نیزوں کو ہوا میں لہرا رہی ہے اور تلواروں کو باہر نکالے ہوئے ہے اور وہ افراد جو اپنے قلب سے اُس کو داد و تحسین دینے والے ہیں وہ تعداد میں بھی کم ہیں اور وہ بھی اُس کو زبانی داد دینے کی جرأت نہیں رکھتے۔

تحریک کربلا میں ”عبداللہ ابن عباسؓ“ اور ”عبداللہ ابن جعفرؓ“ جیسے افراد بھی جو خاندان بنی ہاشم سے تعلق رکھتے ہیں اور اسی شجرہ طیبہ سے متصل ہیں، جرأت نہیں کرتے کہ مکہ یا مدینہ میں کھڑے ہو کر فریاد بلند کریں اور امام حسین علیہ السلام کیلئے اور اُن کی



حمایت میں نعرے لگائیں؛ یہ ہے غریبانہ جنگ اور مبارزہ! اور یہ ایسی سخت ترین جنگ ہے کہ جہاں تمام افراد اس لڑنے والے انسان سے روگرداں اور اُس کے دشمن ہوں۔ امام حسین علیہ السلام کی جنگ میں اُن کے بعض دوستوں نے بھی اُن سے منہ موڑ لیا تھا جیسا کہ اُن میں سے ایک سے جب سید الشہد علیہ السلام نے کہا کہ ”آؤ میری مدد کرو“ تو اُس نے مدد کرنے کے بجائے حضرت کیلئے اپنا گھوڑا بھیج دیا اور کہا کہ ”میرے گھوڑے سے استفادہ کیجئے“۔

اس سے بھی بڑھ کر غربت و تنہائی اور کیا ہوگی اور اس غریبانہ جنگ سے بھی بڑھ کر اور کون سی جنگ ہے؟! اور اس کے ساتھ ساتھ اس غربت و تنہائی کی جنگ میں اُس کے عزیز ترین افراد کو اُس کی آنکھوں کے سامنے ٹکڑے ٹکڑے کر دیا جاتا ہے، اُس کے بھتیجے، بیٹے، بھانجے، بھائی، چچا زاد بھائی، بہترین اصحاب اور گل ہائے بنی ہاشم اُس کے سامنے ایڑیاں رگڑ رگڑ کر جان دے دیتے ہیں! حتیٰ اُس کے شیر خوار شش ماہہ بچے کو بھی موت کے گھاٹ اتار دیا جاتا ہے!

ان تمام مصائب اور جان فرساختیوں کے علاوہ وہ جانتا ہے کہ جیسے ہی اُس کی روح اُس کے جسم سے جدا ہوگی اُس کے اہل و عیال، بے پناہ و بے دفاع ہو جائیں گے اور دشمن کے حملوں کا نشانہ بنیں گے۔ وہ اس بات سے بھی آگاہ ہے کہ سپاہ یزید کے بھوکے بھیڑیے اُس کی چھوٹی اور نوجوان بچیوں پر حملہ آور ہوں گے، اُن کے ننھے ننھے دلوں کو خوف سے دہلائیں گے اور اُن کی بے حرمتی کریں گے۔ وہ اس بات کا بھی علم رکھتا ہے کہ یہ بے غیرت لوگ دنیائے اسلام کی مشہور شخصیات سے تعلق رکھنے والی امیر المؤمنین علیہ السلام کی عظیم دختر حضرت زینب کبریٰ علیہا السلام کی بے حرمتی اور اُن سے جسارت کریں گے؛ وہ ان تمام حالات سے آگاہ و باخبر تھا۔

ان مشکلات اور سختیوں کے ساتھ ساتھ اُس کے اہل و عیال کی تشنگی کا بھی



اضافہ کیجئے؛ شیر خوار بچہ تشنہ، چھوٹے بچے اور بچیاں پیاس سے جاں بہ لب اور نڈھال، بوڑھے اور ضعیف العمر افراد تشنگی سے بے حال؛ کیا آپ تصور کر سکتے ہیں کہ یہ جنگ کتنی سخت ہے؟ اتنا پاک و پاکیزہ، نورانی اور عظیم المرتبت انسان کہ آسمان سے ملائکہ جس کی زیارت کیلئے ایک دوسرے پر سبقت لیتے ہیں تاکہ اُس سے متبرک ہوں، ایسا انسان کہ انبیاء اور اولیاء جس کے بلند و بالا مقام پر رشک کرتے ہیں، ایسی سخت ترین جنگ اور شدید ترین مصائب اور طاقت فرسا سختیوں کے ساتھ شہید ہو جاتا ہے! ایسے شخص کی شہامت بہت ہی عجیب و غریب ہے، ایسا کون سا انسان ہے کہ جو اس دلخراش واقعہ کو سن کر متاثر نہ ہو اور وہ کون انسان ہے کہ جس کے سینے میں دل دھڑکتا ہو اور وہ اس واقعہ کو سمجھے، پہچانے اور اُس کا عاشق نہ بنے؟!

یہ وہ چشمہ ہے جو روزِ عاشور اُس وقت جاری ہوا کہ جب حضرت زینب علیہا السلام "تلہ زینب" پر تشریف لے گئیں اور پیغمبر صلی اللہ علیہ وسلم کو مخاطب کرتے ہوئے فرمایا:

”يَا رَسُولَ اللَّهِ! صَلَّى عَلَيْكَ مَلَائِكَةُ السَّمَاءِ ،

هَذَا حُسَيْنٌ مُرْمَلٌ بِالِدَّمَاءِ ، مُقَطَّعُ الْأَعْضَاءِ ،

مَسْلُوبَ الْعِمَامَةِ وَالرِّدَاءِ“ -

”اے نانا رسول اللہ صلی اللہ علیہ وسلم! آسمان کے ملائکہ آپ پر درود و سلام بھیجیں،

یہ آپ کا حسین علیہ السلام ہے، اپنے ہی خون میں غلطاں، جس کا جسم پائمال

ہے اور جس کے عمامے اور عبا کو لوٹ لیا گیا ہے۔“

حضرت زینب علیہا السلام نے یہاں امام حسین علیہ السلام کے مصائب پڑھنے شروع کیے اور

با آواز بلند اُس واقعہ کو بیان کرنا شروع کیا کہ جسے یہ لوگ چھپانا چاہتے تھے۔ سید

الشہداء علیہم السلام کی عظیم المرتبت خواہر نے کربلا و کوفہ اور شام و مدینہ میں با آواز بلند واقعہ



عاشورا کو بیان کیا، یہ چشمہ اُس وقت اُبلا اور آج تک جاری و ساری ہے!

## مجالس اور کربلا کی عظیم نعمت

جب ایک انسان کا دامن ایک نعمت سے خالی ہوتا ہے تو اُس سے اُس نعمت کا سوال بھی نہیں کیا جاتا لیکن جب انسان ایک نعمت سے بہرہ مند ہوتا ہے تو اُس سے اُس نعمت کے متعلق ضرور بازپرس کی جائے گی۔ ہمارے پاس بزرگترین نعمتوں میں سے ایک نعمت، مجالس عزاء، محرم اور کربلا کی نعمت ہے؛ افسوس یہ ہے کہ ہمارے غیر شیعہ مسلمان بھائیوں نے اپنے آپ کو اس نعمت عظمیٰ سے محروم کیا ہوا ہے، وہ اس نعمت سے بہرہ مند ہو سکتے ہیں اور اس کے امکانات بھی موجود ہیں۔ البتہ بعض غیر شیعہ مسلمان بھی دنیا کے گوشہ و کنار میں محرم کے ذکر اور واقعہ کربلا سے بہرہ مند اور مستفید ہوتے ہیں۔ آج جبکہ ہمارے درمیان محرم اور واقعہ کربلا کا تذکرہ اور امام حسین علیہ السلام کی بے مثال قربانی کا ذکر موجود ہے تو ایسے وقت میں ان مجالس اور تذکرے سے کیا فائدہ اٹھایا جاسکتا ہے اور اس نعمت کا شکرانہ کیا ہے؟

## ظالم طاقتوں کا کربلا سے خوف میں مبتلا ہونا

یہ عظیم نعمت، ہمارے قلوب کو ایمان و اسلام کے منبع سے متصل کرتی ہے اور ایسا کام انجام دیتی ہے کہ جو اُس نے تاریخ میں انجام دیا کہ جس کی وجہ سے ظالم و جابر اور ستمگر حکمران واقعہ کربلا سے خوف میں مبتلا ہو گئے حتیٰ کہ امام حسین علیہ السلام کی قبر مبارک سے بھی خوف کھانے لگے۔ واقعہ کربلا اور شہدائے کربلا سے خوف و ہراس بنی امیہ کے زمانے سے شروع ہوا اور آج تک یہ سلسلہ جاری ہے۔ آپ نے اس کا ایک نمونہ خود ہمارے انقلاب میں اپنی آنکھوں سے دیکھا ہے، جب بھی محرم کا چاند طلوع ہوتا تھا تو کافر و فاسق پہلوی حکومت اپنے ہاتھوں کو بندھا ہوا محسوس کرتی اور ہماری کربلائی عوام



کے مقابلے کیلئے خود کو عاجز پاتی تھی اور پہلوی حکومت کے اعلیٰ حکام محرم کے سامنے عاجز و در ماندہ ہو جاتے تھے! اُس حکومت کی رپورٹوں میں اشاروں اور صراحت کے ساتھ معلوم ہوتا ہے کہ وہ محرم کی آمد سے بالکل چکرا جاتے تھے۔ حضرت امام خمینیؑ، اُس دین شناس، دنیا شناس اور انسان شناس حکیم و دانانے سمجھ لیا تھا کہ امام حسین علیہ السلام کے اہداف تک رسائی کیلئے اس واقعہ سے کس طرح استفادہ کیا جاسکتا ہے اور انہوں نے اس سے اچھی طرح استفادہ کیا بھی۔ اے



گیارہواں باب

## تحریک امام حسین علیہ السلام کی مضر ترین عظیم پہلو

### انقلابی تحریک، معنویت اور مصائب

تاریخ میں ہمیشہ کیلئے باقی رہنے والی اس حسینیؑ تحریک کو تین پہلوؤں سے دیکھا جاسکتا ہے اور ان تین پہلوؤں میں سے جو پہلو سب سے زیادہ جلوہ افروز ہے وہ عزت و سر بلندی اور افتخار کا پہلو ہے۔

اس تحریک کا ایک اور پہلو طاقتور باطل اور حق کے درمیان جنگ ہے کہ جس میں امام حسین علیہ السلام نے ایک انقلابی تحریک اور اصلاح کیلئے جدوجہد کی روش کو اپنایا، اس تحریک کا ایک اور پہلو معنویت و اخلاق ہے۔ اس قیام و تحریک میں ایک ایسا مبارزہ اور جنگ وجود رکھتی ہے جو سیاسی اور اجتماعی پہلوؤں، انقلابی اقدامات اور حق و باطل کے علی الاعلان برسر پیکار آنے کے علاوہ ہے اور وہ انسانوں کے نفس اور ان کے باطن کی جنگ ہے جہاں انسانی وجود کے اندر موجود کمزوریاں، مختلف قسم کی لالچیں، ذلت و



پستی، شہوت پرستی اور خواہشات نفسانی کی پیروی اُسے بڑے اور اہم فیصلے کرنے اور بڑے بڑے قدم اٹھانے سے روکتی ہے۔ یہ ایک میدانِ جنگ ہے اور یہ ایسی جنگ ہے جو اپنی سختی و دشواری کے لحاظ سے اپنا جواب نہیں رکھتی؛ جہاں اہل ایمان اور فداکار مرد و زن کی ایک مختصر سی جماعت سید الشہد علیہ السلام کے پیچھے چل پڑتی ہے تو وہاں اُن کے احساسِ ذمہ داری کے سامنے دنیا و مافیہا، دنیوی لذتوں اور اُس کی زیبائی اور رنگینیوں کی کوئی حیثیت باقی نہیں رہتی! یہ ایسے انسان ہیں کہ جن کے باطن میں اُن کی معنویت کہ جسے روایات میں جنودِ عقل (خدائی لشکر) سے تعبیر کیا گیا ہے، نے اُن کے شیطانی لشکروں یعنی جنودِ جہل (شیطانی لشکر) پر غلبہ پالیا ہے اور اُن کا نام عظیم انسانوں کی حیثیت سے تاریخ میں سنہری حروف سے آج تک درج ہے۔ تیسرا پہلو کہ جو عوام میں زیادہ مشہور ہے، وہ مصائب اور غم و اندوہ کا پہلو ہے لیکن اس تیسرے پہلو میں بھی عزت و سر بلندی اپنے عروج پر نظر آتی ہے لہذا اہل فکر و نظر کو ان تینوں پہلوؤں کو مد نظر رکھنا چاہیے۔

### ۱۔ انقلابی تحریک میں عزت و سر بلندی کا عنصر

امام حسین علیہ السلام کی تحریک و قیام کی پہلی جہت میں کہ جہاں امامؑ نے ایک انقلابی تحریک کی بنیاد رکھی، عزت و سر بلندی موجزن ہے؛ سید الشہد علیہ السلام کے مد مقابل کون تھا؟ آپ کے مد مقابل ایسی ظالم و فاسق حکومت تھی کہ جو "يَعْمَلُ فِي عِبَادِ اللَّهِ بِالْإِثْمِ وَالْعُدْوَانِ"، جو معاشرے میں گناہ و سرکشی سے حکومت کر رہی تھی۔ اُس معاشرے کی حالت یہ تھی کہ پورا معاشرہ اُس ظالم حکومت کے پنجوں میں جکڑا ہوا تھا اور جہاں بندگانِ خدا پر ظلم و ستم، غرور و تکبر اور خود خواہی اور خود پرستی کی بنیادوں پر حکومت کی جاتی تھی، لوگوں کے ایمان و معنویت اور اُن کے انسانی حقوق کا ذرا سا بھی خیال نہیں رکھا جاتا ہے، برسر اقتدار طبقہ نے اسلامی حکومت کو ظہور اسلام



سے قبل دنیا میں موجود طاغوتی حکومتوں میں تبدیل کر دیا تھا جبکہ ایک اسلامی نظام کی اہم ترین خصوصیت، اُس کی ”عادلانہ حکومت“ ہے اور اُس تصوّر راتی معاشرے (مدینہ فاضلہ) کے خدوخال کہ جسے اسلام شکل و صورت دینا چاہتا تھا، حکومت کے طرز عمل اور حاکم وقت کے رویے سے تعلق رکھتے ہیں۔

اُس زمانے کی بزرگ ہستیوں کے بقول، امامت کو ملوکیت و سلطنت میں تبدیل کر دیا گیا تھا۔ امامت یعنی دین و دنیا کی رہبری و راہنمائی، یعنی اُس کارواں کی قیادت جو ایک خاص الخاص اور عظیم ہدف کیلئے حرکت کر رہا ہو کہ جہاں ایک فرد آگے آگے رہ کر کارواں میں شامل تمام افراد کی راہنمائی و قیادت کرے۔ اس طرح کہ اگر کوئی راستہ گم کر دے (یا کارواں سے پیچھے رہ جائے) تو وہ رہبر اُس کا ہاتھ تھام کر اُسے دوبارہ قافلے سے ملا دے، اگر کوئی تھک کر راستے میں بیٹھ جائے تو بقیہ راستہ طے کرنے کیلئے اُس کی ہمت بندھائے، اگر کسی کا پاؤں زخمی ہو جائے تو اُس کی مرہم پٹی کرے اور قافلے میں شامل تمام افراد کی مادی اور معنوی مدد کرے۔ اسے اسلامی اصطلاح میں ”امام“ یعنی امام ہدایت کہا جاتا ہے؛ جبکہ ملوکیت و سلطنت اس مفہوم و معنی کے بالکل متضاد ہے، سلطنت و ملوکیت یعنی میراث میں ملنے والی بادشاہت کہ جو سلطنت کی ایک قسم ہے۔ چنانچہ دنیا میں ایسے بھی سلاطین ہیں کہ جن کے نام سلطان اور بادشاہ نہیں ہیں لیکن اُن کے باطن دوسروں پر تسلط و برتری اور ظلم و ستم کی رنگ و بو سے پُر ہیں۔ جو بھی تاریخ کے جس دور میں بھی جب اپنی قوم یا دوسری اقوام پر ظلم کرے گا، خواہ اُس کا نام کچھ بھی ہو، اُسے سلطنت و ملوکیت ہی کہا جائے گا۔ ایک ملک کا صدر کہ جس کی تمام حکومتیں مستبکر اور ڈکٹیٹر رہی ہیں اور آج اُس کا واضح نمونہ امریکا ہے، اپنے آپ کو یہ حق دیتا ہے کہ کسی اخلاقی، علمی اور سیاسی حقوق کے بغیر اپنے اور اُس کی حمایت کرنے والی کمپنیوں کے منافع کو ملینوں انسانوں کے منافع پر ترجیح دے



اور دنیا کی اقوام کے فیصلے خود کرے؛ یہ ہے سلطنت و ملوکیت اور آمریت، خواہ اس کا نام بادشاہت ہو یا نہ ہو!

## امام حسین علیہ السلام سے بیعت کے مطالبے کی حقیقت!

حضرت امام حسین علیہ السلام کے زمانے میں امامت کو اسی قسم کے نظام حکومت میں تبدیل کر دیا گیا تھا کہ

”يَعْمَلُ فِي عِبَادِ اللَّهِ بِالْإِثْمِ وَالْعُدْوَانِ“

ظلم و ستم اور گناہ کے ذریعہ لوگوں پر حکومت کی جا رہی تھی اور حضرت امام حسین علیہ السلام نے ان بدترین حالات سے مقابلہ کیا۔ آپ کی جنگ مسلمانوں کو آگاہ کرنے، حقائق کو روشن و واضح کرنے، لوگوں کی ہدایت اور یزید یا اس سے قبل کے زمانوں کے حق و باطل کی درمیانی حد کو مشخص کرنے کی جنگ تھی۔ فرق یہ ہے کہ جو کچھ یزید کے زمانے میں وقوع پذیر ہوا وہ یہ تھا کہ وہ ظلم، فاسق اور گمراہ حاکم اس موقع کے انتظار میں تھا کہ امام حسین علیہ السلام جیسا ہدایت کا ہادی اور راہنما اس کی حکومت کو قبول کر لے اور اس کے کاموں پر اپنی رضایت و پسندیدگی کا اظہار کرے! جس بیعت کا امام حسین علیہ السلام سے مطالبہ کیا گیا تھا وہ یہی تھی۔

یزید امام حسین علیہ السلام سے اس بات کا خواہاں تھا کہ وہ آپ کو مجبور کرے کہ آپ لوگوں کو ہدایت و راہنمائی کرنے کے بجائے اس ظالم حکومت کی گمراہی و ضلالت کو لوگوں کیلئے جائز صورت میں بیان کریں کہ آؤ اور اس ظالم حکومت کی تائید کرو اور اس کے ہاتھ مضبوط بناؤ! امام حسین علیہ السلام کا قیام اسی جگہ سے شروع ہوتا ہے۔ اگر یزیدی حکومت کی طرف سے اس قسم کا بے جا اور بیہودہ و احمقانہ مطالبہ نہیں کیا جاتا تو اس بات کا امکان تھا کہ سید الشہداء علیہم السلام نے جس طرح معاویہ کے دور حکومت میں امت کی ہدایت و راہنمائی کی اور جس انداز سے آپ کے بعد آنے والے آئمہ علیہم السلام راہنمائی



فرماتے رہے، آپ بھی پرچم ہدایت کو اٹھاتے، لوگوں کی ہدایت کرتے اور حقائق کو اُن کیلئے بیان فرماتے۔ لیکن یزید نے اپنی جہالت و تکبر اور تمام فضائل اور معنویات سے دوری کی وجہ سے جلدی میں ایک قدم آگے بڑھایا اور امام حسین علیہ السلام سے اس بات کی توقع کی کہ وہ اسلام کے بے مثال ”نظریہ امامت“ کے طاغوتی اور سلطنت و بادشاہت کی تبدیلی کے سیاہ قانون پر دستخط کر دیں یعنی اُس کے ہاتھوں پر بیعت کر لیں۔ یہ وہ مقام ہے کہ جہاں سید الشہد علیہ السلام فرماتے ہیں:

”مِثْلِي لَا يُبَاعِعُ مِثْلَهُ“<sup>۱</sup>

”میرا جیسا یزید جیسے کی ہرگز بیعت نہیں کر سکتا۔“

حسین علیہ السلام کبھی ایسی بیعت نہیں کرے گا۔ امام حسین علیہ السلام کو پرچم حق کے عنوان سے تا ابد تک باقی رہنا ہے اور حق کا پرچم نہ تو باطل طاقتوں کیلئے استعمال ہو سکتا اور نہ ہی اُس کے رنگ میں رنگ سکتا ہے۔ یہی وجہ ہے کہ امام حسین علیہ السلام نے فرمایا:

”هِيَ هَاتِ مِنَ الدَّلَّةِ“<sup>۲</sup>

”ذلت و رسوائی ہم سے دور ہے۔“

امام حسین علیہ السلام کی تحریک، عزت و سر بلندی کی تحریک تھی یعنی عزتِ حق، عزتِ دین، عزتِ امامت اور رسول اللہ صلی اللہ علیہ وسلم کے دکھائے ہوئے راستے کی عزت! سید الشہد علیہ السلام چونکہ عزت کا مظہر کامل تھے لہذا آپ نے قیام فرمایا؛ یہ ہے حسینیؑ عزت و سر بلندی!

ایک وقت کوئی شخص کوئی بات زبان سے ادا کرتا ہے اور اپنی بات کہہ کر اپنے مقصد کو بیان کرتا ہے لیکن ہدف کی حصول تک اپنی بات پر قائم نہیں رہتا اور سخت حالات اور پریشانیوں کی وجہ سے عقب نشینی کر لیتا ہے تو ایسا شخص ہرگز باعث عزت و افتخار نہیں



ہوسکتا۔ عزت و افتخار اُس انسان، جماعت یا قوم کیلئے سزاوار ہوتی ہے کہ جو اپنی زبان سے ادا کی گئی باتوں پر آخر وقت تک قائم رہتے ہیں اور اس بات کا موقع نہیں آنے دیتے کہ جو پرچم انہوں نے بلند کیا ہے طوفان کی شد و تیز ہوائیں اُسے گرا دیں۔ امام حسین علیہ السلام اس پرچم ہدایت کو مضبوطی سے تھامے رہے اور اس راہ میں اپنی اور اپنے عزیز ترین افراد کی شہادت اور اپنے اہل و عیال کی قید تک مضبوطی سے اپنے قدم جمائے رکھے؛ یہ ہے انقلابی تحریک میں عزت و افتخار اور سر بلندی کا معنی۔

### ۲۔ معنویت و فضیلت کا مجسم ہونا

معنویت کا عنصر بھی حضرت امام حسین علیہ السلام کے قیام اور تحریک میں مجسم نظر آتا ہے؛ بہت سے افراد امام حسین علیہ السلام کے پاس آتے ہیں اور انہیں اُن کے قیام کی وجہ سے سرزنش کرتے ہیں۔ یہ افراد معمولی یا برے افراد نہیں تھے بلکہ بعض اسلام کی بزرگ ہستیوں میں شمار کیے جاتے تھے لیکن یہ افراد غلط سمجھ بیٹھے تھے اور بشری کمزوریاں ان پر غالب آگئی تھیں۔ یہی وجہ تھی کہ انہوں نے چاہا کہ امام حسین علیہ السلام کو بھی انہی بشری کمزوریوں کے سامنے مغلوب بنا دیں۔ سید الشہداء علیہم السلام نے صبر کیا اور مغلوب نہیں ہوئے اور یوں امام حسین علیہ السلام کے ساتھ شامل ایک ایک شخص اس معنوی اور اندرونی جنگ میں کامیاب ہو گیا۔ وہ ماں کہ جس نے اپنی پوری خوشی اور سر بلندی کے ساتھ اپنے نوجوان بیٹے کو میدان جنگ بھیجا یا وہ نوجوان کہ جس نے دنیاوی لذتوں کو خیر آباد کہہ کر خود کو میدان جنگ میں لہرائی جانے والی خون کی تشنہ تلواروں کے سامنے پیش کر دیا یا حبیب ابن مظاہر جیسے بزرگ افراد اور مسلم ابن عوسجہ جیسے لوگ جو اپنی ایام پیری کے راحت و آرام، نرم و گرم بستروں اور گھربار کو چھوڑ آئے اور میدان جنگ کی تمام سختیوں کو تحمل کیا۔ اسی طرح سپاہ دشمن میں ایک خاص مقام کے حامل شجاع ترین سردار یعنی حُر ابن یزید ریاحی نے اپنے مقام و منزلت سے صرف نظر کیا اور حسین ابن



علی علیہ السلام سے جا ملا، یہ سب افراد معنوی اور باطنی جنگ میں کامیاب ہوئے۔

اُس معنوی جنگ میں جو لوگ بھی کامیاب ہوئے اور عقل و جہالت کے لشکروں کی محاذ آرائی میں عقل کے لشکروں کو جہالت کے لشکروں پر غلبہ دینے میں کامیاب و کامران ہوئے، اُن کی تعداد بہت کم تھی لیکن اُن کی استقامت اور ثبات قدم اس بات کا سبب بنے کہ تاریخ کے ہزاروں افراد اُن سے درس حاصل کریں اور اُن کی راہ پر قدم اٹھائیں۔ اگر یہ لوگ اپنے وجود میں فضیلتوں کو رذیلتوں پر غلبہ نہیں دیتے تو تاریخ میں فضیلتوں کا درخت خشک ہو جاتا ہے مگر ان افراد نے اپنے خون سے اس درخت فضیلت کی آبیاری کی۔

آپ نے اپنے زمانے میں بہت سے افراد کو دیکھا ہے کہ جو رذائل و فضائل کی اس جنگ میں کامیاب ہوئے ہیں اور انہوں نے اپنی خواہشات نفسانی کو عقل اور صحیح دینی فکر سے کنٹرول کیا ہے۔ دنیا کے لوگوں نے آپ سے بہت سی باتیں سیکھی ہیں؛ یہ فلسطینی ماں جو اپنے بیٹے کے ماتھے کو چوم کر اُسے میدان جنگ میں بھیجتی ہے اس کی ایک مثال ہے۔ اسی فلسطین میں سالوں سے زن و مرد اور پیر و جوان سبھی موجود تھے لیکن اپنے ضعف اور معنوی جنگ کی صف آرائی میں عقل کے لشکروں کے جہالت کے لشکروں پر غالب نہ آنے کی وجہ سے فلسطین ذلت و رسوائی کا شکار ہو گیا اور دشمن نے اُس پر غلبہ پالیا۔ لیکن آج یہی فلسطین ایک دوسری شکل میں موجود ہے، آج فلسطین نے قیام کر لیا ہے، آج فلسطینی عوام نے اپنے اندر معنوی جنگ کی صف آرائی میں معنوی لشکروں کو غالب کر دیا ہے اور یہ قوم کامیاب اور سرفراز ہو گئی ہے۔

### ۳۔ مصائب کربلا میں عنصر عزت

کربلا کے تیسرے پہلو یعنی مصائب اور مشکلات میں بھی جا بجا مقامات پر عزت و افتخار اور سربلندی کا عنصر نظر آتا ہے۔ اگرچہ کہ یہ مصائب کا میدان اور باب



شہادت ہے، اگرچہ کہ جو انان بنی ہاشم میں سے ہر ایک کی شہادت، بچوں کی، اطفال صغیر کی اور بزرگ اور عمر رسیدہ اصحاب کی شہادت حضرت سید الشہداء علیہ السلام کیلئے ایک بہت بڑے غم اور مصائب کا باعث ہے لیکن اس کے خود ان کیلئے اور مکتب تشیع کیلئے عزت و سر بلندی کا باعث ہے۔ ۱۔

### ہمارا وظیفہ: شہادت کی حقیقت و ذکر کو زندہ رکھنا

بنیادی طور پر اربعین (چہلم) کی اہمیت اس بات میں ہے کہ اس دن خداوند عالم کی تدبیر اور خاندان اہل بیت علیہم السلام کی کوششوں سے امام حسین علیہ السلام کی تحریک و قیام کا ذکر ہمیشہ کیلئے زندہ و جاوید ہو گیا اور روز اربعین اس کام کی مضبوط و مستحکم بنیادیں رکھی گئیں۔ اگر شہداء کے ورثا اور اصلی جانشین، حضرت امام حسین علیہ السلام کی روزِ عاشورا شہادت اور دیگر واقعات کے ذکر اور ان کی شہادت کے آثار و نتائج کی حفاظت کیلئے کمر بستہ نہ ہوتے تو آنے والی نسلیں شہادتِ عظمیٰ کے نتائج سے زیادہ استفادہ نہیں کر پاتیں۔

یہ بات صحیح ہے کہ خداوند متعال اس دنیا میں بھی شہداء کو زندہ رکھتا ہے اور شہید تاریخ کے صفحات اور افراد کے اذہان میں خود بخود زندہ رہتا ہے لیکن خداوند عالم نے اس واقعہ کیلئے دوسرے واقعات کی مانند عام نوعیت کے جن وسائل و امکانات کو قرار دیا ہے وہ یہی چیز ہے کہ جو ہمارے اختیار میں ہے اور ہمارے ارادے سے وابستہ ہے اور یہ ہم ہیں کہ جو اپنے صحیح فیصلوں سے شہداء کے ذکر اور فلسفہ شہادت کا احیاء کر سکتے ہیں۔

اگر حضرت زینب کبریٰ علیہا السلام اور امام سجاد علیہ السلام اپنی اسیری کے ایام میں خواہ کر بلا میں عصرِ عاشورا کا وقت ہو یا کوفہ و شام کی راہوں کی اسیری ہو یا پھر شام اور اُس کے



بعد کربلا کی زیارت اور مدینہ روانگی اور اپنی حیات کے آخری لمحات تک کا زمانہ ہو، مقابلہ نہ کرتے اور اپنے بیانات اور خطبات کے ذریعہ باطل کے چہرے پر پڑی نقاب نہ اٹتے اور کربلا کے حقیقی فلسفے، امام حسین علیہ السلام کے ہدف اور دشمن کے ظلم و ستم کو بیان نہ کرتے تو واقعہ کربلا آج زندہ نہ ہوتا۔

حضرت امام جعفر صادق علیہ السلام نے یہ کیوں فرمایا:

”اگر کوئی واقعہ کربلا کے بارے میں ایک شعر کہے اور اُس شعر کے ذریعہ

لوگوں کو زلائے تو خداوند عالم اُس پر جنت کو واجب کر دیتا ہے!“

اس کی وجہ یہ ہے کہ دشمن کی تمام پروپیگنڈا مشینری واقعہ کربلا بالعموم اہل بیت علیہم السلام کو مٹانے اور انہیں تاریکی میں رکھنے کیلئے کمر بستہ ہو گئی تھی تاکہ لوگ اس واقعہ کی رنگ و بو بھی نہ پاسکیں؛ یہ تھا اُن کا پروپیگنڈا۔ اُس زمانے میں بھی آج کی طرح ظالم و ستمگر طاقتیں اپنے جھوٹے، مغرضانہ اور شیطنیت آمیز پروپیگنڈے سے زیادہ سے زیادہ استفادہ کرتی تھیں۔ ایسی فضا اور ماحول میں کیا ممکن تھا کہ واقعہ کربلا جو اپنی تمام تر عظمت و سر بلندی کے ساتھ دنیائے اسلام کے ایک گوشہ میں رونما ہوا تھا اس عظمت کے ساتھ باقی رہتا؟ اگر ان شخصیات کی محنت و جدوجہد اور ایثار و قربانی نہ ہوتی تو یہ واقعہ تاریخ کے اوراق میں دفن ہو جاتا۔

جس چیز نے اس ذکر کو زندہ رکھا ہے وہ سید الشہد علیہ السلام کے حقیقی وارث

تھے۔ جس طرح امام حسین علیہ السلام اور اُن کے اصحاب باوفا کا جہاد اور اُن کے مصائب سخت

تھے، اُسی طرح حضرت زینب علیہا السلام، حضرت امام سجاد علیہ السلام اور بقیہ افراد کا جہاد اور اسیری

کی صعوبتیں اور سختیاں برداشت کرنا بھی بہت دشوار و مشکل ترین کام تھا۔ فرق یہ ہے

کہ امام حسین علیہ السلام کی شہادت کے بعد میدانِ جنگ میں آنے والوں نے تلواروں اور

نیزوں سے جنگ نہیں کی بلکہ تبلیغ اور (خطبات، اشعار، احساسات اور گریہ و اشک



جیسے) ثقافتی ہتھیاروں سے دشمن کو زمین بوس کر دیا۔ ہمیں اس اہم نکتہ کی طرف توجہ کرنی چاہیے۔

### درس اربعین

اربعین (چہلم) کا درس یہ ہے کہ دشمن کے پروپیگنڈے کے طوفان کی تند و تیز ہواؤں میں ذکر شہادت اور اس کی حقیقت و فلسفے کو زندہ رکھنا چاہیے۔ آپ توجہ کیجئے کہ انقلاب اسلامی کی ابتداء سے لے کر آج تک انقلاب، امام خمینیؑ، اسلام اور ہماری قوم کے خلاف دشمن کا پروپیگنڈا کتنا زیادہ تھا، اگر دشمن کے اس پروپیگنڈے کے جواب میں اہل حق کی تبلیغ نہ ہوتی اور نہ ہو تو دشمن پروپیگنڈے کے میدان میں غالب آجائے گا چنانچہ پروپیگنڈے اور تبلیغ کا میدان بہت عظیم، اہمیت والا اور خطرناک میدان ہے۔

یزید کے ظالم و جابر نظام حکومت نے اپنے پروپیگنڈے سے امام حسین علیہ السلام کو شکست دینی چاہی اور وہ یہ ثابت کرنا چاہتا تھا کہ حسین ابن علی علیہ السلام وہ شخص ہے کہ جس نے عدل و انصاف کے نظام، اسلامی حکومت کے خلاف اور دنیاوی مقاصد کے حصول کیلئے قیام کیا ہے!! بعض افراد نے اس جھوٹے پروپیگنڈے کو من و عن قبول بھی کر لیا اور جب سید الشہد علیہ السلام کو نہایت بے رحمی و بے دردی سے یزیدی جلادوں نے صحرائے کربلا میں شہید کیا تو آپ کی شہادت کو ایک عظیم غلبہ اور فتح قرار دینے لگے! لیکن نظام امامت کی اس ”تبلیغ حق“ نے یزیدی حکومت کے مضبوطی سے بٹنے ہوئے اس جال کا ایک ایک تار کھول ڈالا اور اس کی بساط الٹ دی اور حق اسی طرح ہوتا ہے۔







ولی امر مسلمین حضرت آیت اللہ العظمی سید علی خامنہ ای ذات برکاتہ  
کی نشر ولایت پاکستان کی جانب سے بہت جلد منظر عام پر آنے والی مطبوعات

- ☆ قلمرو غدیر
- ☆ قرآن کتاب ہدایت
- ☆ امریکہ از نگاہ رہبری
- ☆ امامت و ولایت
- ☆ حیات متصوین علیہم السلام
- ☆ نبج البلاغہ از دید گاہ رہبری
- ☆ نوجوان سوال و جواب کے آئینہ میں
- ☆ امام رضا علیہ السلام اور ولایت مجتہدی
- نشر کردہ کتب:
- ☆ اخلاق و معنویت
- ☆ امیر المؤمنین امام علی علیہ السلام
- ☆ طلوع عشق
- ☆ سخن عشق
- ☆ امام حسین علیہ السلام



ت آیت اللہ العظمی سید علی خامنہ ای کے حالات زندگی، تقاریر، کتب، استفتاءات  
(۱۰۲) اور جدید شرعی سوالات سے متعلق اردو زبان کی پہلی منفرد ویب سائٹ  
پر آپ ہماری مطبوعات کے ساتھ ساتھ تمام مذکورہ موارد کا مطالعہ کر سکتے ہیں۔

